

Vīrasimhāvalokaḥ : jyotiśśāstra-karmavipāka-vaidyaśāstreṣūktaṃ sakalāmayānāṃ sanidānaṃ cikitsatam / Vīrasimhena saṅkalitaḥ.

Contributors

Vīrasimha, active 14th century.

Publication/Creation

Mumbayyām : Khemarāja Śrīkṛṣṇadāsa, 1897.

Persistent URL

<https://wellcomecollection.org/works/pvuv65bf>

License and attribution

This work has been identified as being free of known restrictions under copyright law, including all related and neighbouring rights and is being made available under the Creative Commons, Public Domain Mark.

You can copy, modify, distribute and perform the work, even for commercial purposes, without asking permission.

**wellcome
collection**


Wellcome Collection
183 Euston Road
London NW1 2BE UK
T +44 (0)20 7611 8722
E library@wellcomecollection.org
<https://wellcomecollection.org>


वीरसिंहावलोकः ।

(वैद्यकग्रन्थः)

P. B. SANSK.
121

P. B. Sarsk. 121





VEERASIMHAVALOKA.



Published

BY


KHEMRAJ SHRIKRISHNADAS

AT

SHRI-VENKATESHWAR PRESS

BOMBAY.

1897.



REGISTERED UNDER ACT. XXV OF 1867.

P. B. Sansk. 121




335254

श्रीः ।

वीरसिंहावलोकः ।

(ज्योतिषशास्त्र कर्मविपाक-वैद्यशास्त्रेषूक्तं स-
कलामयानां सनिदानं चिकित्सितम्)

श्रीमत्तोमरवंशावतंसेन-वीरसिंहेन संकलितः ।



स च

खेमराज श्रीकृष्णदास इत्यनेन

मुम्बय्यां

स्वकीये " श्रीवेङ्कटेश्वरारव्य " मुद्रणालये


संमुद्राप्य प्रकाशितः ।



अन्यानि शास्त्राणि विनोदमात्रं प्राप्तेषु कालेषु न तैश्च किञ्चित् ।
चिकित्सितज्योतिषमन्त्रवादाः पदेपदे प्रत्ययमावहन्ति ॥

शालिवाहनशकः १८१९, विक्रमसंवत् १९५४.

१८६७ तमीयख्रिस्ताब्दानुसारेण राजपटारूढीकृत्यास्य ग्रन्थस्य
पुनर्मुद्रणाधिकाराः प्रकाशकाधीनाः ।



Digitized by the Internet Archive
in 2018 with funding from
Wellcome Library

<https://archive.org/details/b30094446>

श्रीमतेवेंकटेश्वराय नमः ।

विद्वद्भ्यर्थना.

अन्यानि शास्त्राणि विनोदमात्रं
प्राप्तेषु कालेषु न तैश्च किञ्चित् ॥
चिकित्सितज्योतिषमन्त्रवादाः
पदेपदे प्रत्ययमावहन्ति ॥ १ ॥

सकलसज्जननिवहानां पुरतः समुल्लसतु मे विज्ञापनाञ्जलिः—
भो विद्वद्भ्याः ! अयं च ज्योतिषशास्त्र-धर्मशास्त्र-वैद्यशास्त्रा-
नुशासितः वीरसिंहावलोकोनामग्रन्थः श्रीमत्तोमरवंशावतंसभूतेन
नरसिंहेनश्रीवीरसिंहेन महीभृताप्राणायि । येन पुरुषार्थचतु
ष्टयसाधनीभूतमानुषशरीराणांव्याध्युपसृष्टाःसिद्धिप्रत्यूहभूता दोषा
अपाक्रियन्ते । अयं च तोमरवंशः अनेन काश्मीरदेशेषु तद्राजना
म्नाऽविद्यतेत्यनुमीयते । एतद्वंशसमुत्थेन केनचिद्राज्ञा कश्चिदालं
कारिकग्रन्थः प्रणीतोऽस्तीति केषांचिन्मुखाच्छोश्रूयते एवा एतावता
विद्यालंकृते तोमरवंशे विकासमापन्नोऽयं वीरसिंहः कस्मिन्कालेऽ
भवदित्येतन्न निश्चेतुं शक्यते । (परंतु निर्णयकमलाकरादि
ग्रन्थेष्वेतदुक्तधर्मशास्त्रानुसारिवचनानि समुपलभ्यन्ते । निर्णय
कमलाकरग्रन्थकालस्तु—

वसुऋतुऋतुभूमिते गतेऽब्दे
नरपतिविक्रमतोऽथ याति रौद्रे ॥
तपसि शिवतिथौ समापितोऽयं
रघुपतिपादसरोरुहेऽर्पितश्च ॥

इति तद्वन्थसमाप्तेरेतत्कालादस्य पूर्वत्वं ध्वन्यते । किं च यो
गतरांगिण्यां चिकित्साप्रकरणे बहुषुस्थलेषु गृहीत अत्रत्यवचनाना
मुल्लेखोस्ति।परं च कोऽपि कबीरनामकसाधुकालीनस्तच्छात्रच्छन्न
दण्डायमानो वीरसिंहो नाम महीपतिरासीदित्येवं तंदाख्य

यिकातोऽवसीयते । अस्य कालस्तु १०७० तमशालिवाहनश-
 कतः १३७० तमशकपर्यन्तमासीदिति तच्छिष्यपरम्परातो
 ज्ञायते । स एवायमित्यापि गुरुशिष्योवा नहि निर्णेतुं शक्यते,
 देशभेतात्) आस्तांतावद् । अनेन चात्र ग्रन्थे न किञ्चिद्-
 पि निजकपोलं कल्पितं दृश्यते । यतः चरक-सुश्रुत-वाग्भट-
 वृन्दसंग्रहसारसंग्रहप्रभृतिग्रन्थेभ्यः प्रमेयवचनानि संगृह्योपनिबद्धो
 यम् । अयं च प्रथमं शिलायन्त्रे एकस्माच्चिज्जीर्णपुस्तकात्संगृह्य
 मुद्रित आसीत् । तत्र च कतिचन विषया व्यस्तंविन्यस्ता
 आसन् । सुतरामशुद्धाश्च । तेन च सहृदयहृदयैरनुबो-
 भूयमानंसंतापं समवलोक्य तद्व्यवस्थां कर्तुमुद्यमेनसंपाद्य त्रीणि
 जीर्णपुस्तकानि तदाधारतया एकंतत्र शास्त्रिभिस्संशोध्यस्वकीये
 “ श्रीवेंकटेश्वरारुच्य ” मुद्रणयन्त्रे मुद्राप्य प्रकाशमानीतः सता-
 मानन्दथुं संविधात्तांतमाम् ॥ अत्राप्यशुद्धं यदितदिदंविद्वद्भिः।
 संशोध्यप्रमाणसाहाय्येन बोधनीयस्तदाहमिति प्रार्थय इतिशम् ॥


श्रीकृष्णदासात्मज खेमराज,

“ श्रीवेंकटेश्वर ” मुद्रणालय-मुंबई.

श्रीः ।

अथ

वीरसिंहवलोक(न)स्थविषयानुक्रमणिका ।



विषयः	पृष्ठाङ्कः
अथ ग्रन्थादौ मङ्गलाचरणम्	१
ग्रन्थप्रवृत्त्युपोद्घातः	१
ज्वरादिरोगपरिगणनम्	१
१ अथ ज्वराधिकारः	२
तत्रज्योतिःशास्त्राभिप्रायेण ज्वरोत्पत्तिप्रकारः	१
कर्मविपाकाभिप्रायेण ज्वरहेतुस्तत्प्रतीकारश्च	३
ज्वरस्य वैद्यशास्त्रोक्तं सनिदानं चिकित्सितम्	५
तत्र वैद्यपरीक्षणपरिपाटीविचारः	१
रोगप्रवृत्तिसाध्यासाध्ययाप्यत्वविचारः	६
शरीरवर्तिवातपित्तकफस्थितिप्रदेशवर्णनम्	९
शरीरगतशिरास्थितिवर्णनम्	१
शिराकार्यशरीरनिर्वहणत्ववर्णनम्	१०
वातप्रकोपहेतुः	१
पित्तप्रकोपनिदानम्	१
कफप्रकोपनिदानम्	११
रोगपरीक्षणप्रकारः	१
वातरोगचिह्नम्	१
पित्तरोगचिह्नम्	१२
कफरोगचिह्नम्	१
सांसर्गिकरोगचिह्नम्	१
वातसमीकरणविधिः	१
पित्तसमीकरणोपायः	१३
कफसमीकरणोपायः	१
वातपित्तकफज्वरनिदानवचनानि	१
त्रयोदशसांनिपातिकज्वरनिदानवचनानि	१४
त्रिदोषजज्वरे दिनमर्यादाविचारः	१५
ज्वरादिमध्यान्त्यकालेषु शोथविचारः	१
अभिन्यासज्वरलक्षणम्	१६
आगन्तुकज्वरलक्षणम्	१

	विषयः	पृष्ठाङ्कः
	विषकृतज्वरलक्षणम्	११
	ओषधीगन्धज्वरलक्षणम् ...	१६
	कामज्वरलक्षणम्	१७
	भयकोपशोकाभिचाराभिशापजादिरोगलक्षणानि	११
	विषमज्वरनिदानपरिणामवर्णनम्	११
	तत्रसंततचातुर्थिकादिज्वरलक्षणानि	११
	सद्यःप्राणान्तकृज्वरलक्षणम्	१८
	विगतज्वरलक्षणम्	११
	अथ ज्वरातिसारस्य निदानं चिकित्सितं च	१९
	ज्वरचिकित्सा	११
	सांनिपातिकज्वरचिकित्सा	२२
	ज्वरे धूपनविधिः	२३
	ज्वरेघृततैलविधिः	२४
२	अथातिसाराधिकारः	२६
	तत्र ज्योतिश्शास्त्राभिप्रायेणातिसारहेतूपायवर्णनम्	११
	कर्मविपाकाभिप्रायेणातिसारहेतूपायवर्णनम्	२६
	अतिसारस्य सनिदानं चिकित्सितम्	२७
३	अथ ग्रहण्यधिकारः	२९
	तत्र ज्योतिश्शास्त्राभिप्रायेण ग्रहणीरोगहेतूपायवर्णनम्	११
	ग्रहणीरोगस्य कर्मविपाकहेतुस्तत्प्रतीकारश्च	३०
	ग्रहणीरोगस्य सनिदानं चिकित्सितम्	३१
४	अथाशोरोगाधिकारः	३३
	तत्र ज्योतिश्शास्त्राभिप्रायेणाशोरोगहेतूपायवर्णनम्	११
	अशोरोगस्य कर्मविपाकतो हेतूपायवर्णनम्	३४
	अशोरोगस्य सनिदानं चिकित्सितम्	३५
	अशोरोगे चतुर्विधारोग्योपायवर्णनम्	११
५	अथाजीर्णरोगाधिकारः	३९
	तत्र ज्योतिश्शास्त्राभिप्रायेणाजीर्णरोगस्य हेतूपायवर्णनम्	११
	अजीर्णमन्दाग्निरोगे कर्मविपाकोक्तहेतूपायवर्णनम्	४०
	अजीर्णरोगस्य सनिदानं चिकित्सितम्	४२
	” लक्षणभेदवर्णनम्....	११
	बृन्दसंग्रहोक्तौषधोपायवर्णनम्	४३
	आरोग्यचिन्तामण्युक्तौषधोपायः	४४

विषयः	पृष्ठाङ्कः
६ अथ क्रिमिरोगाधिकारः	४५
तत्र ज्योतिःशास्त्राभिप्रायेण क्रिमिरोगोत्पत्त्युपायवर्णनम्	"
क्रिमिरोगस्य कर्मविपाकोक्तोत्पत्त्युक्तिपायवर्णनम्	४६
क्रिमिरोगस्य सनिदानं चिकित्सितम्
७ अथ पाण्डुरोगाधिकारः	४७
तत्र ज्योतिःशास्त्राभिप्रायेण पाण्डुरोगोत्पत्त्युपायवर्णनम्	"
पाण्डुरोगस्य कर्मविपाकोक्तोत्पत्त्युपशमोपायवर्णनम्	"
कामलारोगे ज्योतिःशास्त्राभिप्रायः
" कर्मविपाकः
पाण्डुद्वयामयेषु सनिदानं चिकित्सितम्
८ अथ रक्तपित्तरोगाधिकारः	५४
तत्र ज्योतिःशास्त्राभिप्रायः
" कर्मविपाकाभिप्रायः
" सनिदानं चिकित्सितम्
९ अथ क्षयरोगाधिकारः	५९
तत्र ज्योतिःशास्त्रम्
" कर्मविपाकः
राजयक्ष्मणि व्याधिप्रतिरूपदानम्
क्षयरोगे सनिदानं चिकित्सितम्
१० अथ कासरोगाधिकारः	७२
तत्र जातकाभिप्रायोपायौ....
" कर्मविपाकोक्तहेतूपायौ
जातकाभिप्रायेण गद्गदत्वप्रयोगः
गद्गदत्वकर्मविपाकः
कासरोगस्य सनिदानं चिकित्सितम्
११ अथ हिक्कारोगाधिकारः	७८
तत्र ज्योतिःशास्त्राभिप्रायः
" कासवत्कर्मविपाकः
" सनिदानं चिकित्सितम्
१२ अथ श्वासरोगाधिकारः	८१
तत्र तस्य सनिदानं चिकित्सितम्
१३ अथ स्वरभेदस्य सनिदानं चिकित्सितम्	८३
१४ अथारोचकाधिकारः	८४
तत्र ज्योतिषाभिप्रायः

	विषयः	पृष्ठाङ्कः
	" कर्मविपाकः	११
	" सनिदानं चिकित्सितम्	८५
१५	अथ च्छर्दिरोगाधिकारः	११
	तत्र ज्योतिषम्	११
	" कर्मविपाकः	८६
	" सनिदानं चिकित्सितम्	११
१६ } १७ }	अथ तृष्णामूर्छाधिकारौ	८८
	तत्र ज्योतिषम्	११
	" कर्मविपाकः	११
	तृष्णारोगस्य सनिदानं चिकित्सितम्	८९
	मूर्छारोगस्य सनिदानं चिकित्सितम्	९१
१८	अथ पानात्ययाधिकारः	९४
	तत्र जातकम्	११
	" कर्मविपाकः	९५
	" सनिदानं चिकित्सितम्	११
१९	अथदाहाधिकारः	९७
	तत्र जातकाभिप्रायः	११
	" कर्मविपाकः	९८
	" सनिदानं चिकित्सितम्	११
२०	अथोन्मादाधिकारः	९९
	तत्र तस्य सनिदानं चिकित्सितम्	११
२१	अथापस्माराधिकारः	१०५
	तत्र ज्योतिषम्	११
	" कर्मविपाकः	११
	" सनिदानं चिकित्सितम्	१०८
२२	अथ वातरोगाधिकारः	११०
	तत्र ज्योतिषम्	११
	" कर्मविपाकः	१११
	" सनिदानं चिकित्सितम्	११३
२३	अथ वातरक्ताधिकारः	१२४
	तत्र ज्योतिषम्	१२५
	" कर्मविपाकः	१२५
	" सनिदानं चिकित्सितम्	१२६

विषयः	पृष्ठाङ्कः
२४ अथोरुस्तम्भयुक्तामवाताधिकारः	१३०
तत्र जातकम्	”
कर्मविपाकः	”
ऊरुस्तम्भस्य सनिदानं चिकित्सितम्	”
आमवातस्य सनिदानं चिकित्सितम्	१३१
२५ अथ शूलरोगाधिकारः	१३४
तत्र ज्योतिःशास्त्राभिप्रायः	”
” कर्मविपाकः	१३५
” सनिदानं चिकित्सितम्	१३६
परिणामशूलरोगस्य सनिदानं चिकित्सितम्	१३९
२६ अथाधमानोदावर्तरोगाधिकारः	१४०
तत्र जातकाभिप्रायः	”
” कर्मविपाकः	”
उदावर्तस्य सनिदानं चिकित्सितम्	१४१
२७ अथ गुल्मरोगाधिकारः	१४३
तत्र ज्योतिःशास्त्रम्	”
” कर्मविपाकहेतुः	”
” सनिदानं चिकित्सितम्	१४४
२८ अथ हृद्रोगाधिकारः	१४७
तत्र ज्योतिःशास्त्रम्	”
” कर्मविपाकहेतुः	”
” सनिदानं चिकित्सितम्	१४८
२९ अथ मूत्रकछूराधिकारः	१४९
तत्र जातकम्	”
” कर्मविपाकः	”
” सनिदानं चिकित्सितम्	१५०
३० अथ मूत्राघातस्य सनिदानं चिकित्सितम्	१५२
३१ अथाश्मरीरोगाधिकारः	१५४
तत्र जातकम्	”
” कर्मविपाकाभिप्रायः	१५४
” सनिदानं चिकित्सितम्	”
३२ अथ प्रमेहरोगाधिकारः	१५६
तत्र ज्योतिषम्	”

विषयः	पृष्ठाङ्कः
" कर्मविपाकः	"
प्रमेहमधुमेहपिटकादीनां सनिदानं चिकित्सितम्	१५७
३३ अथ मेदोऽधिकारः	१६२
तत्र ज्योतिःशास्त्रम्	"
" कर्मविपाकः	"
" सनिदानं चिकित्सितम्	"
३४ अथोदररोगाधिकारः	१६३
तत्र ज्योतिषम्	"
" कर्मविपाकः	१६४
" सनिदानं चिकित्सितम्	१६५
३५ अथ श्वयथुरोगाधिकारः	१६९
तत्र जातकम्	"
" कर्मविपाकः	"
" सनिदानं चिकित्सितम्	१७१
३६ अथ वृषणरोगाधिकारः	१७३
तत्र ज्योतिःशास्त्रम्	"
" कर्मविपाकः	१७४
आंत्ररोगस्य विशेषकर्मविपाकः	"
मुष्कवृद्धिरोगस्य सनिदानं चिकित्सितम्	१७६
वर्ध्मरोगस्य सनिदानं चिकित्सितम्	१७७
३७ अथ गण्डमालारोगाधिकारः	"
तत्र जातकम्	"
" कर्मविपाकः	१७८
रक्तार्बुदस्य जातकम्	१७९
अर्बुदस्यकर्मविपाकः	"
गलगण्डादीनां सनिदानं चिकित्सितम्	"
३८ अथ श्लीषदरोगाधिकारः	१८४
तत्र ज्योतिःशास्त्रम्	"
" कर्मविपाकः	१८४
" सनिदानं चिकित्सितम्	१८५
३९ अथ विद्रधिरोगाधिकारः	"
तत्र जातकम्	"
" कर्मविपाकः	१८६
" सनिदानं चिकित्सितम्	१८८

विषयः	पृष्ठाङ्कः
४० अथ व्रणरोगाधिकारः	१८९
तत्र जातकम्.....	”
” कर्मविपाकः.....	१९०
चर्मकीलकव्रणरोगे सनिदानं चिकित्सितम्	१९१
भग्ननाडीचिकित्सा	१९५
४१ अथ भगन्दराधिकारः	१९८
तत्र ज्योतिषम्	”
” कर्मविपाकः	”
” सनिदानं चित्सितम्	१९९
४२ } अथापदशशूकाधिकारौ	२०१
४३ } तत्र जातकाभिप्रायः.....	”
” कर्मविपाकः	”
उपदंशरोगस्य सनिदानं चिकित्सितम्	२०२
शूकरोगस्य सनिदानं चिकित्सितम्	२०३
४४ अथ कुष्ठरोगाधिकारः	२०४
तत्र ज्योतिःशास्त्रम्.....	”
” कर्मविपाकाभिप्रायः	२०५
श्वेतकुष्ठस्य जातकम्	२०६
” कर्मविपाकः	२०७
पामारोगस्य जातकम्	”
कर्मविपाकः	”
दद्रूविचर्चिकापामादीनांजातकम्	२०८
” कर्मविपाकः	”
कुष्ठादिरोगाणां सनिदानं चिकित्सितम्	२१०
४५ अथ शीतपित्ताधिकारः	२१४
तत्र जातकम्.....	”
” कर्मविपाकः	२१५
” सनिदानं चिकित्सितम्	२१५
उदरकुष्ठचिकित्सितं च	”
४६ अथाम्लपित्ताधिकारः	२१६
अम्लपित्तस्य सनिदानं चिकित्सितम्	”

विषयः	पृष्ठाङ्कः
४७ अथ विसर्पस्फोटकाद्यधिकारः	२१८
तत्र जातकाभिप्रायः	”
” कर्मविपाकः	”
विसर्परोगस्य सनिदानं चिकित्सितम्	२२०
विस्फोटचिकित्सा	२२२
स्नायुचिकित्सा	२२३
मसूरिकाचिकित्सा	”
४८ अथ क्षुद्ररोगाधिकारः	२२५
तत्र जातकाभिप्रायः	”
” वल्मीकपादरोगस्य कर्मविपाकः	”
ज्वालागर्दभरोगप्रतीकारः	२२६
कीलकव्रणप्रतीकारः	”
स्त्रवद्गुदरोगप्रतीकारः	”
सर्वागतोदप्रतीकारः	”
अविज्ञातरोगप्रतीकारः	२२७
क्षुद्ररोगाणां सनिदानं चिकित्सितम्	”
४९ अथ मुखरोगाधिकारः	”
तत्र जातकाभिप्रायः	”
” प्रत्येकं कर्मविपाकः	”
सर्वमुखरोगस्य सनिदानं चिकित्सितम्	२३४
५० अथ कर्णरोगाधिकारः	२३९
तत्र ज्योतिषाभिप्रायः	”
” कर्मविपाकः	”
” सनिदानं चिकित्सितम्	२४०
५१ अथ नासारोगाधिकारः	२४३
तत्र जातकम्	”
” कर्मविपाकः	”
” सनिदानं चिकित्सितम्	”
५२ अथ नयनाभयाधिकारः	२४५
तत्र जातकम्	”
” कर्मविपाकः	२४६
” सनिदानं चिकित्सितम्	२५०

विषयः	पृष्ठाङ्कः
५३ अथ शिरोरोगाधिकारः	२५८
तत्र जातकम्	”
” कर्मविपाकः	२५९
” सनिदानं चिकित्सितम्	२६०
५४ अथ प्रदररोगाधिकारः	२६३
तत्र जातकम्	”
” कर्मविपाकः	”
५५ अथ स्त्रीरोगाधिकारः	२६५
तत्र स्त्रीणां योनिदोषेजातकम्	”
” कर्मविपाकः	”
प्रदररोगस्य सनिदानं चिकित्सितम्	”
असृग्दरप्रतीकारः	२६७
” योनिव्यापत्प्रतीकारः	”
गर्भरक्षाप्रकारः	२६९
प्रतिमासं गर्भरक्षायां कर्मविपाकः	२७०
स्तनक्षरिभावे शनिपूजा	२७३
पयोहीनत्वे कर्मविपाकः	”
स्तनस्फोटे कर्मविपाकः	२७४
मूढगर्भत्वे जातकम्	”
” कर्मविपाकः	”
वन्ध्यात्वेज्योतिषम्	”
वन्ध्यात्वे कर्मविपाकः	२७५
योनिक्न्दस्य सनिदानं चिकित्सितम्	२७६
५६ अथ बालरोगाधिकारः	२७८
तत्र जातकम्	”
” कर्मविपाकः	२७९
” सनिदानं चिकित्सितम्	”
५७ अथ विषाधिकारः	२८३
तत्र ज्योतिषम्	”
” कर्मविपाकः	२८४
” सनिदानं चिकित्सितम्	”
वर्षपर्यन्तं विषनाशकौषधोपायः	२८५

विषयः	पृष्ठाङ्कः
६८ अथकालपलितचिकित्साधिकारः	२८८
तत्र जातकम्	२८८
” कर्मविपाकः	२८८
” चिकित्सा	२८८
६९ अथ रसायनाधिकारः	२८९
तत्र रसायनप्रशंसा	२८९
आयुःप्रदान्यनेकान्यौषधानि	२८९
अतुलबलप्रदौषधानि	२९०
मेधाप्रदौषधानि	२९१
प्राभातिकजलपान (उषःपाने) विधिः	२९२
६० अथ षण्डत्वाधिकारः	२९३
तत्र जातकम्	२९३
” कर्मविपाकः	२९३
६१ अथ वाजीकरणाधिकारः	२९५
तत्र निदानपुरस्सरंनानोयायवर्णनम्	२९५
” उद्धर्तनतैलानि	२९५
६२ अथ स्नेहाधिकारः	२९६
६३ अथ स्वेदाधिकारः	२९७
६४ अथ वमनाधिकारः	२९८
६५ अथ विरेचनाधिकारः	२९९
६६ अथानुवासनाधिकारः	३०१
६७ अथ निरूहाधिकारः	३०२
६८ अथ धूमाधिकारः	३०३
६९ अथ नस्त्राधिकारः	३०४
७० अथ कवलाधिकारः	३०६
७१ अथ मिश्रकाधिकारः	३१०
तत्र साकल्येन सर्वरोगाणां भिन्नभिन्नौषधप्रयोगः	३१०
मानप्रकरणम्	३११
ग्रन्थकर्तृवंशप्रशस्तिः	३११

इति वीरसिंहावलोकस्थविषयानुक्रमणिका ।

श्रीः ।
वीरसिंहावलोकः ।

यच्चक्षुर्भुवनस्य दिव्यममलं धाम श्रुतीनां परं
यद्ब्रह्मैकनिकेतनं च पयसां बीजं यदेकं मतम् ।
सत्रेष्वग्निहुतस्य वेदविदितं स्थानं च यत्सर्वदा
तद्वः पातु सनातनं हरिमहस्तत्त्वप्रबोधोदयम् ॥ १ ॥
दैवज्ञागमधर्मशास्त्रनिगमायुर्वेददुग्धोदधी-
नामथ्य स्फुरदात्मबुद्धिगिरिणा विश्वोपकारोज्ज्वलम् ।
आलोकामृतमातनोति विबुधैरासेव्यमत्यद्भुतं
श्रीमंतोमरदेववर्मतनयः श्रीवीरसिंहो नृपः ॥ २ ॥

इह खलु पुरुषार्थचतुष्टयाय धीमतां प्रवृत्तिः । तत्राद्यो
धर्मः । स शरीरमन्तरेण न संभवति । तच्च रोगरहितं
धर्मकर्मक्षमं भवति । तत्स्वरूपनिरूपणाय तद्दोषप्रती-
काराय च रोगाः परिगण्यन्ते । ते च पूर्वाचार्योक्ताः—

ज्वरोऽतिसारो ग्रहणी चाशो जीर्णं विषूचिका ।
सालसा च विलंबी च कृमिरुक्पाण्डुकामलाः ॥
हलीमकं रक्तपित्तं राजयक्ष्मा क्षतक्षयः ।
कासो हिक्का तथा श्वासः स्वरभेदस्त्वरोचकः ॥
छर्दिस्तृष्णा च मूर्च्छा च रोगाः पानात्ययादयः ।
दाहाख्यस्त्वपरोन्मादोऽपस्मारोऽथानिलामयः ॥
वातरक्तमुरुस्तम्भश्चामवातोऽथ शूलरुक् ।
पक्तिजं शूलमानाहमुदावर्तोऽथ गुल्मरुक् ॥
हृद्रोगो मूत्रकृच्छ्रं च मूत्राघातस्तथाश्मरी ।

(२) वीरसिंहावलोकने ।

प्रमेहो मधुमेहश्च पिटिकाश्च प्रमेहजाः ॥
मेदो दोषोदरो शोथो वृद्धिश्च गलगंडकः ।
गंडमालापचीग्रंथिरबुदं श्लीपदं तथा ॥
विद्रधिर्व्रणशोथश्च द्वौ व्रणौ भग्ननाडिकौ ।
भगंदरोपदंशौ च शूकदोषस्त्वगामयः ॥
शीतपित्तमुदरश्च कोठश्चैवाम्लपित्तकम् ।
विसर्पाश्च सविस्फोटाः सरोमंत्यो मसूरिकाः ॥
क्षुद्रास्यकर्णनासाक्षिशिरः स्त्रीबालकामयाः ।
विषं चेत्ययमुद्देशः संग्रहेऽस्मिन्प्रकीर्तितः ॥

अथ क्रमप्रातस्य ज्वरस्य ज्योतिःशास्त्राभिप्रायेणोत्प-
त्तिप्रकारमाह यथोक्तं जातके—

नीचस्थितस्य भानोर्दशाक्षिनाशं ज्वरं शिरोरोगम् ।
बंधनमत्यध्वरुजः कुष्ठस्य च दर्शनं चिह्नम् ॥
जनयतीति शेषः । क्षीणेंदुदशायामप्येवं । अन्यच्च
सारावल्याम्—

सुहृद्वंधुसमायोगो भूनिमित्ते कलिर्भवेत् ॥
देहपीडा ज्वरो व्याधिःशिखिमध्यगते बुधे ॥
शनेरंतर्गते तमस्यप्येवं । तत्तद्गृहवैकृतनिराकृतये जप-
होमादिकं कुर्यात् । यथाह हारीतः—
जन्मांतरकृतं पापं व्याधिरूपेण बाधते ।
तच्छांतिरौषधैर्दानैर्जपहोमसुरार्चनैः ॥ इति ॥
तत्र नीचगे रवौ तद्बाधोपशांतये आकृष्णेनेति जपः
आर्कीभिः समिद्धिर्जुहुयात् धेनुं दद्यात् ।

मनःशिलैलासुरदारुकुंकुंमैरुशीरयष्टीमधुपद्मकान्वितैः ।

सताम्रपुष्पैर्विषमस्थिते रवौ शुभावहंस्नानमुदाहृतंबुधैः ॥

विद्रुमं च धार्यं । क्षीणेन्दुदशाजनितबाधोपशांतये य-
था इमंदेवेति जपः । पालाशीभिः समिद्धिर्जुहुयात् शं-
खं दद्यात् ।

पंचगव्यगजदानविमिश्रैः शंखशुक्तिकुमुदस्फटिकैश्च ।

शीतरश्मिकृतवैकृते हितं स्नानमेतदुदितं नृपतीनाम् ॥

रौप्यं मुक्ताफलं च धार्यं । केतुदशांतर्गतबुधजनितदु-
रितक्षयाय उद्बुध्यस्वेति मंत्रजपः । अपामार्गसमिद्धि-
र्जुहुयात् हेम दद्यात् ।

गोमयाक्षतफलैःसरोचनैःक्षौद्रशुक्तिभवमूलहेमभिः ।

स्नानमुक्तमिदमत्र भूभृतां बोधनाशुभविनाशनं बुधैः ॥

हेम धार्यं । शनैश्चरांतर्गतराहुजनितदुरितोपशमाय
कयानश्वित्र इति मंत्रेण जपः । दूर्वासमिद्धिर्होमः आय-
सं च दद्यात् ।

असिततिलांजनलोध्रबलाभिः

शतकुसुमाघनलाजयुताभिः ।

रवितनये कथितं विषमस्थे

दुरितहृदाप्लवनं मुनिमुख्यैः ॥

राजावर्त्तपरिधानं च । अथ कर्मविपाकाभिप्रायेण
ज्वरस्य हेतुमाह तत्प्रतीकारं च यथाह गार्ग्यः—

ये पुनःपूर्वजन्मनि क्रूराःपिशुनचेतसस्तेऽन्यजन्म-
नि संततज्वरवंतः स्युः । तच्छमनार्थं जातवेदसमष्टोत्त-

(४) वीरसिंहावलोकने ।

रशतयुतं कल्पम् । सहस्रकलशाभिषेकं महादेवस्य कुर्यात् ब्राह्मणभोजनं च कारयेत् । अन्यच्च--

ये पुनःक्रूरकर्माणःपापाःपिशुनचेतसः ।

ते भवेयुः सदाशीतज्वरवंतश्च तत्पराः ॥

शांतयेऽयुतसंख्याकं कुर्यात्तु प्रयतो जपम् ॥

जातवेदसमंत्रेण ब्राह्मणान्भोजयेत्ततः ॥

सुरामांसोपहाराद्यैः कल्पं तत्र प्रशस्यते ॥

सहस्रकलशस्नानशतभोजनमेव चेति । तत्र ब्राह्मणभोजनं गुरुलघुभावेन द्रष्टव्यं अशक्तापेक्षया वा वित्तशाठ्यं न कुर्वीतेतिवचनात् । इति संततज्वरं । संनिपातज्वरमनुक्त्वा संततज्वरप्रतीकारस्य यत्कथनं तदार्षवचनानुरोधात् । शुभकार्यसंततसंकोचनः उष्णज्वरवान्भवतिमहादेवस्य सहस्रकलशाभिषेकमाचरेत् शक्त्या ब्राह्मणभोजनं तथा चोक्तं महेश्वरतंत्रे । उष्णज्वरे महेशस्य प्रकुर्यादभिषेचनमिति । शीतज्वरे विष्णोः सर्वमेतत्कार्यं शीतज्वरे तथा कुर्यादभिषेकं हरेर्बुध इति वचनात् । अंगदाही ज्वरवानिति ।

नवकुंभं समानीय मृन्मयं चाव्रणं दृढम् ।

लोहितं कर्णरहितं स्थापयेत्तंडुलोपरि ॥

तंडुलानां परीमाणं द्रोणपंचकमिष्यते ।

विशुद्धास्तंडुला ग्राह्याः श्वेतवस्त्रेण वेष्टयेत् ॥

मधुनाप्यथवाज्येन गुडशर्करयापि च ।

तिलैः प्रपूरयेदद्भिर्यथा विभवतो नरः ॥

श्वेतपुष्पैरर्चयेत्तं गंधधूपैस्तथापरैः ।

होमश्च पूर्ववत्कार्यः समिदाज्यचरूत्कटः ॥

सुवर्णं च यथाशक्त्या ब्राह्मणाय निवेदयेत् ।

तस्मै व्रतवते वृत्तश्रुतशीलाय सत्कृतम् ॥

मंत्रेणानेन विधिवत्पूजयित्वा ज्वरी नरः ।

महेश देवदेवेश देवदेव परात्पर ॥

कुंभेनानेन दत्तेन ज्वरः क्षिप्रं विनश्यतु ।

एकांतरं संनिपातं तृतीयं च चतुर्थकम् ॥

पाक्षिकं मासिकं वापि सांवत्सारिकमेव च ।

नाशयेतां मम क्षिप्रं वासुदेवमहेश्वरौ ॥

अर्चीर्णप्रायश्चित्तो न दानाद्यधिकारीत्याशंक्याह ।

अत्रोक्तमेव जपहोमादिकं प्रायश्चित्तं वेदितव्यम् ॥

इति सर्वज्वरहरः कुंभदानविधिः ॥

कर्मविपाकोक्तं ज्वरप्रतीकारमुक्त्वा भिषकशास्त्रप्रति-

पादितं सनिदानं ज्वरचिकित्सितमाह-

रोगमादौ परीक्षेत ततोऽनंतरमौषधम् ।

ततः कर्मभिषकपश्चाज्ज्ञानपूर्वं समाचरेत् ॥

तथा च सुश्रुताचार्यः—

यस्तु रोगविशेषज्ञः कर्मभैषज्यकोविदः ।

देशकालप्रमाणज्ञस्तस्य सिद्धिरसंशया ॥

आदावंते रुजां ज्ञाने प्रयतेत चिकित्सकः ।

साध्यासाध्यविभावज्ञस्ततः कुर्याच्चिकित्सितम् ॥

नास्ति रोगो विना दोषैर्यस्मात्तस्माद्विचक्षणः ।

(६) वीरसिंहावलोकने ।

अनुक्तमपि दोषाणां लिंगैर्व्याधिमुपाचरेत् ॥
विकारनामा कुशलो नैव ह्यीयात्कदाचन ।
हि सर्वविकाराणां नामतोऽस्ति ध्रुवा स्थितिः ॥
दर्शनस्पर्शनप्रश्नैर्व्याधेर्ज्ञानं त्रिधा मतम् ।
आयुरादिदृशा स्पर्शाच्छीतादिप्रश्नतोऽपरम् ॥
कृच्छ्रोपायःसुखोपायस्त्रिविधः साध्य उच्यते ।
असाध्यो द्विविधो ज्ञेयो याप्यो यश्चाप्रतिक्रियः ॥
याप्याः क्वचित्प्रकृत्यैव साध्या याप्या उपेक्षिताः ।
स्वभावाद्ब्याधयोऽसाध्याः केचित्केचिदुपेक्षिताः ॥
साध्या याप्यत्वमायांति याप्याश्चासाध्यतां तथा ।
घ्नंति प्राणानसाध्याश्च नराणामक्रियावताम् ॥
जातमात्रश्चिकित्स्यस्तु नोपेक्ष्योऽल्पतया गदः ।
बह्निशत्रुविषैस्तुल्यः स्वल्पोऽपि विकरोत्यसौ ॥
निवृत्तोऽपि पुनर्व्याधिः स्वल्पेनायाति हेतुना ।
दोषैर्मागीकृते देहे खेषु सूक्ष्म इवानलः ॥
व्याधेस्तत्त्वपरीज्ञानं वेदनायाश्च निग्रहः ।
एतद्वैद्यस्य वैद्यत्वं न वैद्यः प्रभुरायुषः ॥
साभिः क्रियाभिर्जायंते शरीरे धातवः समाः ।
या चिकित्सा विकाराणां कर्म तद्भिषजां मतम् ॥
उत्पद्यते हि सावस्था देशकालबलं प्रति ।
यस्यां कार्यमकार्यं स्यात्कर्म कार्यविवर्जितम् ॥

यथाह त्रिशठाचार्यः ।

यद्भूपयःशिखिसमीरवियद्भिरेभि-

भूतैर्गुणैरपि च सत्त्वरजस्तमोभिः ।
 त्वग्दोषधातुमलमर्माशिरादिभिश्च
 व्याप्तं वपुस्तनुभृतामिदमत्र रोगाः ॥
 ते वातपित्तकफजास्त्रिविधा द्विधा वा
 काये मनस्यपि च संत्यपरे नराणाम् ।
 साध्याश्च ते क्वचिदपि प्रभवन्ति याप्याः
 केचित्क्वचित्पुनरसाध्यतमाः प्रदिष्टाः ॥
 एकैकदोषजनिता निरुपद्रवाश्च
 दीप्तानलस्य च सदात्मवतश्च जंतोः ।
 वित्तान्वितस्य च रुजः सदुपक्रमेण
 साध्या भवन्ति भिषजामचिरोद्भृताश्च ॥
 ये यावदेव भिषजामगदप्रयोगा-
 स्तावत्प्रशांतिमुपयांत्यगदैर्विना ये ।
 प्रादुर्भवन्ति च पुनः सहसा हि दोषा-
 स्तादृग्विधाः स्युरिति याप्यतमा गदास्ते ॥
 ये कर्मजाऽसह भवन्ति शरीरिणां ये
 ये च त्रिदोषजनिताश्चिरकालजा ये ।
 सोपद्रवाश्च्युतधनस्य च ते गताग्ने
 रुद्रा गदा गदवतामगैर्न गम्याः ॥

कर्मप्रकोपेण कदाचिदेके दोषप्रकोपेण भवन्ति चान्ये ।

तथापरे प्राणिषु कर्मदोषप्रकोपजाः कायमनोविकाराः ॥

जठरगुदजोन्मादापस्मृत्यसृगुत्सृतिपंगुता-

श्रुतिविकलतावाग्वैकल्यप्रमेहभगंदराः ।

(८)

वीरसिंहावलोकने ।

प्रदरपवनव्याधिश्वित्रक्षयक्षणदांधता-
तिमिरवदनघ्राणाशांसि श्वयथुविपचीव्रणाः ॥

वल्मीककाकिणिशंखकपुंडरीक-
रक्तार्बुदव्रणविसर्पवपुःप्रकंपाः ।

पक्षाभिघातनलगंडगलग्रहाश्च
दंडापतानकसमीरणशोणिताद्याः ॥

इंतामयाः स्युरपरद्रविणापहार-
गुर्वगनागमनविप्रवधादिभिर्ये ।

दुष्कर्मभिस्तनुभृतामिह कर्मजास्ते
नोपक्रमेण भिषजामुपयांति सिद्धिम् ॥

दानैर्दयाभिरपि च द्विजदेवतागो-
गुर्वर्चनप्रणतिभिश्च जपैस्तपोभिः ।

इत्युक्तपुण्यनिचयैरपचीयमानाः

प्राक्पापजा यदि रुजः प्रशमं प्रयांति ॥

स्वहेतुदुष्टैरनिलादिदोषै-

रुपस्तुतैः खेषु परिस्खलद्भिः ।

भवंति ये प्राणभृतां विकारा-

स्ते दोषजा भेषजसिद्धिसाध्याः ॥

दानादिभिः कर्मभिरौषधीभिः कर्मक्षये दोषपरिक्षये च ।

सिध्यंतिये यत्नवतां कथंचित्ते कर्मदोषप्रभवा विकाराः ॥

दोषप्रदेशबलकालविकारसत्त्व-

सात्म्यौषधानलवयः प्रकृतीः परीक्ष्य ।

नानाप्रकारपवनादिगदातुराणा-

मुक्तश्चिकित्सितमिदं तनु कर्मजानाम् ॥

वातादयः पूर्वमदाहता ये

दोषाःशरीरेषु शरीरिणां हि ।

वातस्त्वधस्ताद्द्वपुषश्च मध्ये

पित्तङ्गुफश्चोर्ध्वमिति स्थितास्ते ॥

रसश्च रक्तं पिशितञ्च मेदस्त्वस्थीनि मज्जात्वथ शुक्रमेते ।

स्युर्धातवःसप्त मलास्तथैवाविण्मूत्रमुख्यामुनिभिःप्रदिष्टाः ॥

दोषेषु धातुषु मलेषु समेषु सत्सु

सात्म्यम्भवेदिह नृणामसमेष्वसात्म्यम् ।

यस्मादतस्समतया प्रयतेत तेषा-

मेतच्चिकित्सितरहस्यमुदाहरन्ति ॥

नाभेरधः प्रसृतयो दश यांत्यधस्ता-

दूर्ध्वङ्गताः प्रसृतयो दश तद्वदेव ।

द्वेद्वे शिरे प्रवितते प्रसृते च तिर्य-

ग्युक्ता चतुर्भिरिति विंशतिरत्र काये ॥

द्वादशभिर्द्विगुणाभिरमूर्ध्व्यात्तमिदं नृशरीरमशेषम् ।

आभिरमी कफपित्तसमीराः स्वैर्वपुषि प्रसरन्ति शिराभिः ।

आसां च सूक्ष्मसुषिराणि शतानि सप्त

युक्तानि तैरसकृदन्नरसैर्वहद्भिः ।

अप्यायते वपुरिदं हि नृणाममीषा-

मंभःस्रवद्भिरिव सिंधुशतैः समुद्रः ॥

आपादतः प्रभृतिगात्रमशेषमेषा-

मामस्तकादपि च नाभिभुवस्तनेन ।

एतन्मृदंग इव चर्मचयेन नद्धं
सम्यङ् नृणामिति शिराशतसप्तकेन ॥
तेनानुगम्य च पुरैतदनेन दोषाः
कुर्वन्ति कायकुपिताः पवनादयोऽमी ।
रोगानशेषवपुषि त्वथवार्धकाये
शाखासु चार्कविदथावयवान्तरेषु ॥
भूतानि कर्माणि च दोषधातु-
मलास्तथा सप्तशिराशतानि ।
प्रोक्तानि कर्माणि च हृद्गुदं च
नाभिस्त्विदं त्रीण्यपरैः किमुक्तैः ॥

गुणत्रयं सत्त्वरजस्तमांसि हृदि स्थितान्यत्र मनोविकाराः।
नाभिप्रदेशाच्च शिराः प्रवृत्ता गुदे प्रधानांत्रममुत्रबद्धम् ॥
अतःप्रधानानि भवंत्यमूनि हृन्नाभिप्राप्तानि नृणाममीषां ।
एतन्मयं प्रोक्तमिदं शरीरमिति प्रकाशीकृतमल्पमात्रम् ॥

वातस्य पित्तस्य कफस्य वापि
विकारिणां कायवतां हि काये ।
प्रकोपहेतुः कुपितस्य लिंगं
चिकित्सितं चेति निरूपणीयम् ॥

रूक्षैस्त्रिकैः कषायैः कटुभिरनशनैर्वेगसंधारणैश्च
व्यायामैश्च व्यवायैः प्रतरणबलपद्विग्रहैर्जागरैश्च ।
श्यामानीवारकंगुप्रभृतिभिरशनैरुल्लसद्भिः पयोदै-
रन्ते जीर्णे च जंतोरभिभवति तनौ मारुतस्यप्रकोपः
कट्वुल्लोष्णविदाहितीक्ष्णलवणक्रोधोपवासातप-

स्त्रीसंपर्कतिलातसीदधिसुराशुक्कारनालादिभिः ।

भुक्ते जीर्यति भोजने च शरदि ग्रीष्मे सति प्राणिनां
मध्याह्ने च तथार्धरात्रिसमये पित्तप्रकोपो भवेत् ॥

गुरुमधुरातिशीतदधिदुग्धनवान्नपय-

स्तिलविकृतीक्षुभक्षयलवणातिदिवाशयनैः ।

समविषमाशनाधःशयनपायसपिष्टकृतै-

रपि च कफः प्रकुप्यति मधौ दिवादिषु च ॥

इति प्रकोपकारणैःप्रकोपमेत्य सर्वगाः ।

समीरणादयस्तनौ रुजः सृजन्ति जन्तुषु ॥

वातपित्तकफकोपकारणं सूचितं यदिह सूत्रसङ्ग्रहे ।

प्रोच्यतेतदिह साम्प्रतम्मया रुक्परीक्षणमनेन कारयेत् ॥

दाशि शिरसि च शङ्खे श्रोत्रनेत्रान्तरेषु

भुवि हृदि हनुमन्यास्कन्धमूर्द्धार्द्धसन्धौ ।

रुगतिनिशि दिवात्मा स्यादकस्मात्प्रशान्ता

भवति हि भुजजङ्घास्तब्धसङ्कोचता च ॥

कटिविटपयकृतसु क्लोमि च प्लीहि पृष्ठे

जठरवृषणवक्षःकुक्षिकक्षान्तरेषु ।

प्रसरति गुरुशूलं नाभिवस्तिस्तनेषु

त्रिकवलिगुदगुह्योपान्तपक्षद्वयेषु ॥

वदनविरसता स्याद्वर्चसः कर्कशत्वं

भवति वपुषि कार्श्यं रात्रिनिद्रानिवृत्तिः ।

त्वचि च परुषता स्यात्स्याच्च वैषम्यमग्ने-

रिति पवनविकारे लक्षणम्प्रोक्तमेतत् ॥

भ्रममदमुखशोषस्वेदसन्तापमूर्च्छा
 मुखनयननखत्वग्मूत्रविट्पीतता च ।
 प्रलपनमतिसारश्चारुचिश्च ज्वरश्च
 तृडतिशिशिरतेच्छा पित्तरोगस्य लिङ्गम् ॥
 अङ्गस्य गौरवमपाटवमन्तरंग-
 हत्क्लेशता च हृदयस्य मुखप्रसेकाः ।
 आलस्यमास्यमधुरत्वमकाण्डकण्डू-
 रापीतता नयनयोरतिरोमहर्षः ।
 प्रज्ञाप्लुतिर्वमथुपीनसकासनिद्रा-
 तन्द्रादयश्चुलुचुलायनमुल्बणश्च ।
 स्यादोष्ठकण्ठरसनारदमूलतालु-
 घ्राणेषणश्रवणशष्कुलिकान्तरेषु ॥
 श्लेष्मोद्भवे भवति लिङ्गमिदम्बिकारे
 संसर्गजेषु च गदेषु भवेद्विदोषम् ।
 जन्तोरिदंपवनपित्तकफप्रकोपे
 लिङ्गं त्रिदोषजरुजि प्रविभज्य योज्यम् ॥
 तत्र तावदनिलस्सममेति
 स्नेहवस्तिपरिषेकनिरूहैः ।
 भुक्तमात्रबलदेन नराणा-
 मोदनेन मृदुमांसरसेन ॥
 द्राक्षया त्रिफलया त्रिवृता च
 संसनेन रुधिरस्रुतिभिश्च ।
 सर्पिषा च पयसा सितया च

स्वादुना भवति पित्तनिवृत्तिः ॥

लंघनेन वमनेन यवान्नप्राशनेन शिरसश्च विरेकैः ।

कट्फलादिकवलैरहिमाभिश्चाद्भिरत्रशममेतिकफश्च ॥

अथ रुग्निनिश्चयाद्ब्रन्थबाहुल्यभयात्संक्षिप्य कि-
यन्त्यपि ज्वरनिदानवचनानि लिख्यन्ते—

दक्षापमानसंकुद्धरुद्रनिःश्वाससम्भवः ।

ज्वरोऽष्टधा पृथग्द्वन्द्वसंघातागन्तुजः स्मृतः ॥

मिथ्याहारविहाराभ्यां दोषा ह्यामाशयाश्रयाः ।

बहिर्निरस्य कोष्ठाग्निं ज्वरदाः स्यूरसानुगाः ॥

स्वेदावरोधः सन्तापः सर्वांगग्रहणन्तथा ।

युगपद्यत्र रोगेषु स ज्वरो व्यपदिश्यते ॥

रुणाद्धि चाप्यपान्धातून्यस्मात्तस्माज्ज्वरातुरः ।

भवत्यत्युष्णगात्रश्च स्विद्यते न च सर्वशः ॥

श्रमोऽरतिर्विवर्णत्वम्बैरस्यन्नयनप्लवः ।

इच्छाद्वेषो मुहुश्चापि शीतवातातपादिषु ॥

जृम्भाङ्गमर्दो गुरुता रोमहर्षोऽरुचिस्तमः ।

अप्रहर्षश्च शीतञ्च भवन्त्युत्पत्स्यति ज्वरे ॥

सामान्यतो विशेषात्तु जृम्भात्यर्थं समीरणात् ।

पित्तान्नयनयोर्दाहः कफादन्नारुचिस्तथा ॥

सर्वलिङ्गसमंवायः सर्वदोषप्रकोपजे ।

रूपैरन्यतराभ्यान्तु संसृष्टैर्द्वन्द्वजम्बिदुः ॥

वेपथुर्विषमो वेगः कण्ठोष्ठमुखशोषणम् ।

निद्रानाशः क्षवःस्तम्भो गात्राणां रौक्ष्यमेवच ॥

शिरोहृद्गात्ररुग्बक्रवैरस्यं गाढविट्कता ।
 शूलाध्माने जृम्भणश्च भवन्त्यनिलजे ज्वरे ॥
 वेगस्तीक्ष्णोऽतिसारश्च निद्राल्पत्वम्बमिस्तथा ।
 कण्ठोष्ठमुखनासानाम्पाकः स्वेदश्च जायते ॥
 प्रलापो वक्रकटुता मूर्च्छा दाहो मदस्तृषा ।
 पीतविण्मूत्रनेत्रत्वम्पैत्तिके भ्रम एव च ॥
 स्तैमित्यं स्तिमितो वेगश्चालस्यं मधुरास्यता ।
 शुक्लमूत्रपुरीषत्वं स्तम्भस्तृतिरथापि च ॥
 गौरवं शीतमुत्क्लेदो रोमहर्षोऽतिनिद्रता ।
 स्रोतोरोधो रुगल्पत्वम्प्रसेको बहुमूत्रता ॥
 नात्युष्णगात्रता छर्दिर्लास्रावोऽविपाकता ।
 प्रतिश्यायोऽरुचिः कासः कफजेऽक्ष्णोश्च शुक्लता ॥
 तृष्णा मूर्च्छा भ्रमो दाहः स्वप्ननाशः शिरोरुजः ।
 कण्ठास्यशोषो वमथू रोमहर्षोऽरुचिस्तमः ॥
 पर्वभेदश्च जृम्भा च वातपित्तज्वराकृतिः ।
 स्तैमित्यम्पर्वणाम्भेदो निद्रा गौरवमेव च ॥
 शिरोग्रहः प्रतिश्यायः कासः स्वेदाप्रवर्त्तनम् ।
 सन्तापो मध्यवेगश्च वातश्लेष्मज्वराकृतिः ॥
 लिप्ततिक्तास्यता तंद्रा मोहः कासोऽरुचिस्तृषा ।
 मुहुर्दाहो मुहुः शैत्यं श्लेष्मपित्तज्वराकृतिः ॥
 क्षणे दाह क्षणे शीतमीस्थसन्धिशिरोरुजः ।
 सस्रावे कलुषे रक्ते निर्भुग्ने चापि लोचने ॥
 सस्वनौ सरुजौ कर्णौ कण्ठः शूकैरिवावृतः ।

तन्द्रा मोहः प्रलापश्च कासः श्वासोऽरुचिर्भ्रमः ॥
 तद्वच्छीतम्महानिद्रा दिवा जागरणन्निशि ।
 सदा वा नैव वा निद्रा महास्वेदोऽति नैव वा ॥
 गीतनर्तनहास्यादिविकृतेहाप्रवर्त्तनम् ।
 परिदग्धा स्वरस्पर्शा जिह्वा स्रस्तांगता परम् ।
 ष्ठीवनं रक्तपित्तस्य कफेनोन्मिश्रितस्य च ।
 शिरसो लुण्ठनन्तृष्णा निद्रानाशो हृदि व्यथा ॥
 स्वेदमूत्रपुरीषाणाञ्चिराद्दर्शनमल्पशः ॥
 कृशत्वन्नातिगात्राणां सततं कंठकूजनम् ॥
 कोठानां श्यावरक्तानाम्मण्डलानाञ्च दर्शनम् ।
 मूकत्वं स्रोतसां पाको गरुत्वमुदरस्य च ॥
 चिरात्पाकश्च दोषाणां सन्निपातज्वराकृतिः ।
 दोषे प्रवृद्धे नष्टेऽग्नौ सर्वसम्पूर्णलक्षणः ॥
 सन्निपातज्वरोऽसाध्यः कृच्छ्रसाध्यस्ततोऽन्यथा ।
 सप्तमे दिवसे प्राप्ते दशमे द्वादशेपि वा ॥
 पुनर्घोरितरो भूत्वा प्रशमं याति हन्ति वा ।
 पित्तकफानिलवृद्ध्यादशदिवसद्वादशाहसप्ताहात् ॥
 हन्ति विमुञ्चति पुरुषं त्रिदोषजो धातुमलपाकात् ।
 सप्तमी द्विगुणा यावन्नवम्येकादशी तथा ॥
 एषा त्रिदोषमर्यादा मोक्षाय च वधाय च ।
 सन्निपातज्वरस्यांते कर्णमूले सुदारुणः ॥
 शोथस्संजायते तेन कश्चिदेव प्रमुच्यते ।
 ज्वरस्य पूर्वज्वरमध्यतो वा

ज्वरान्ततो वा श्रुतिमूलशोथः ।
 क्रमादसाध्यः खलु कृच्छ्रसाध्यः
 सुखेन साध्यो मुनिभिः प्रदिष्टः ॥
 त्रयः प्रकुपिता दोषा उरःस्रोतोऽनुगामिनः ।
 आमानुबद्धा ग्रथिता बुद्धीन्द्रियमनोगताः ॥
 जनयन्ति महाघोरमभिन्यासज्वरं दृढम् ।
 स्रस्तन्नेत्रे प्रसुप्तिश्च न चेष्टां काश्चिदीहते ॥
 नच दृष्टिर्भवेत्तस्य समर्था रूपदर्शने ।
 न घ्राणरसनास्पर्शाञ्छब्दान्वा नैव बुध्यते ॥
 शिरश्च लुठ्यतेऽभीक्षणमाहारन्नाभिनन्दति ॥
 कूजते तुद्यते चैव परिवर्तनमीहते ।
 अल्पप्रभाषते किञ्चिदभिन्यासः सउच्यते ॥
 प्रत्याख्येयः स भूयिष्ठं कश्चिदेवात्र सिध्यति ।
 सन्धिगश्वान्तकश्चैव रुग्दाहश्चित्तविभ्रमः ॥
 शीताङ्गस्तन्द्रिकः प्रोक्तः कण्ठकुञ्जश्चकर्णकः ।
 विख्यातो भुग्नेत्रश्च रक्तष्ठीवी प्रलापकः ।
 जृम्भकश्चेत्यभिन्यासः सन्निपातास्त्रयोदश ॥

इति चरकात् ।

अभिघाताभिषङ्गाभ्यामभिचाराभिशापजः ।
 आगन्तुर्जायते दोषैर्यथास्वन्तम्बिभावयेत् ॥
 श्यावास्यता विषकृते तथातीसार एव च ।
 भक्कारुचिः पिपासा च तोदश्च सह मूर्च्छया ॥
 औषधीगन्धजे मूर्च्छा शिरोरुग्मथुस्तथा ।

कामजे चित्तविभ्रंशस्तन्द्रालस्यमभोजनम् ॥
 हृदये वेदना चास्य गात्रञ्च परिशुष्यति ।
 भयात्प्रलापः शोकाच्च भवेत्कोपाच्च वेपथुः ॥
 अभिचाराभिशापाभ्याम्मोहस्तृष्णा च जायते ॥
 भूताभिषङ्गादुद्वेगो हास्यं रोदनकम्पने ।
 कामशोकभयाद्वायुः क्रोधात्पित्तं त्रयो मलाः ।
 भूताभिषङ्गात्कुप्यन्ति भूतसामान्यलक्षणाः ।
 दोषोल्पो हितसम्भूतो ज्वरोत्सृष्टस्य वा पुनः ॥
 धातुमन्यतमम्प्राप्य करोति विषमज्वरम् ।
 यः स्यादनियतात्कालाच्छीतोष्णाभ्यान्तथैव च ।
 वेगतश्चापि विषमः स ज्वरो विषमस्मृतः ।
 सन्ततो रसरक्तस्थस्सततो रक्तधातुगः ॥
 भिषजा स च विज्ञेयस्सोऽन्येद्युः पिशिताश्रितः ।
 मेदोगतस्तृतीयेऽह्नि त्वास्थिमज्जागतः पुनः ॥
 कुर्याच्चतुर्थकं घोरमन्तकं रोगसंकरम् ।
 सप्ताहम्वा दशाहम्वा द्वादशाहमथापि वा ॥
 सन्तत्या यो विसर्गी स्यात्सन्ततस्सनिगद्यते ।
 अहोरात्रे सन्ततको द्वौ कालावनुवर्तते ॥
 अन्येद्युष्कस्त्वहोरात्रमेककालम्प्रवर्तते ।
 तृतीयकस्तृतीयेह्नि चतुर्थेह्नि चतुर्थकः ॥
 दिनद्वयमातिक्रम्य प्रत्येति स चतुर्थकः ।
 केचिद्भूताभिषङ्गोत्थं वदन्ति विषमज्वरम् ॥
 अधिशेते यथा भूमिबीजं काले प्ररोहति ।

(१८) वीरसिंहावलोकने ।

अधिशेते तथा धातून्दोषः काले प्रकुप्यति ॥
स वृद्धिबलकालञ्च प्राप्य दोषस्तृतीयकम् ।
चतुर्थकञ्च कुरुते प्रत्यनीकबलक्षयात् ॥
कफपित्तात्रिकग्राही पृष्ठम्वातकफात्मकः ।
वातपित्ताच्छिरोग्राही त्रिविधः स्यात्तृतीयकः ॥
चातुर्थको दर्शयति प्रभावं द्विविधंज्वरः ।
जङ्घाभ्यां श्लैष्मिकः पूर्वं शिरसोऽनिलसम्भवः ॥
विषमज्वर एवान्यश्चातुर्थकविपर्ययः ॥
अस्थिमज्जागतो दोषश्चातुर्थकविपर्ययः ॥
स मध्ये ज्वरयत्यह्नि आद्यन्ते च विमुञ्चति ।
तत्र द्वयहं ज्वरयति दिनमेकन्तु मुञ्चति ॥
नित्यम्मन्दज्वरो रूक्षः शून्यः कृच्छ्रेण सिध्यति ।
स्तब्धाङ्गः श्लेष्मभूयिष्ठो भवेद्वातबलासकी ॥
प्रलिम्पन्निव गात्राणि घर्मेण गौरवेण वा ।
मन्दज्वरो विलेपी च स शीतः स्यात्प्रलेपकः ॥
श्वासो मूर्च्छारुचिश्छर्दिस्तृष्णातीसारविड्ग्रहाः ।
हिकाकासांगभेदाश्च ज्वरस्योपद्रवा दश ॥
बलवत्स्वल्पदोषेषु ज्वरः साध्योनुपद्रवः ।
हेतुभिर्बहुभिर्जातो बलवान्बहुलक्षणः ॥
ज्वरः प्राणान्तकृद्यश्च शीघ्रमिन्द्रियनाशनः ।
विसंज्ञस्ताम्यते यस्तु शेते निपतितोपि वा ॥
शीतार्दितोन्तरुष्णश्च ज्वरेण म्रियते नरः ।
देहो लघुर्व्यधिगतक्लममोहतापः

पाको मुखे करणसौष्ठवमव्यथत्वम् ।
स्वेदक्षयः प्रकृतियोगमनोन्नलिप्सा
कण्डूश्च मूर्ध्नि विगतज्वरलक्षणानि ॥

इति ज्वरनिदानाधिकारः ।

अथ ज्वरातीसारस्य निदानञ्चिकित्सितञ्चाह ॥
ज्वरातिसारयोरुक्तन्निदानं यत्पृथक्पृथक् ।
तस्माज्ज्वरातिसारस्य तेन नात्रोदितम्पुनः ॥
लंघनमुभयोरुक्तम्मिलितं कार्यं विशेषतस्तदनु ।
उत्पलषष्टिकसिद्धंल्लजामण्डादिकं सकलम् ॥
पृष्टिपर्णीबलाबिल्वनागरोत्पलधान्यकैः ।
ज्वरातीसारयोः पेयम्पिबेच्चाम्लश्रितन्नरः ॥

इति उत्पलषष्टिकक्वाथः ।

नागरातिविषामुस्ताभूनिम्बामृतवत्सकैः ॥
सर्वज्वरहरः क्वाथःसर्वातीसारनाशनः ।

इति नागरादिक्वाथः ।

पाठेन्द्रयवभूनिम्बमुस्ता पर्पटकामृता ।
जयत्याममतीसारं सज्वरं समहौषधम् ॥

इति पाठादिक्वाथः ।

हीबेरातिविषामुस्ताबिल्वनागरधान्यकम् ।
पिबेद्विश्राविवन्धघ्नं शूलदोषामपाचनम् ॥
सरक्तं हंत्यतीसारं सज्वरं वाथ विज्वरम् ।

इति हीबेरादिः ।

पञ्चमूलीबलाबिल्वगुडूचीमुस्तनागरैः ।

(२०) वीरसिंहावलोकने ।

पाठाभूनिम्बहीबेरकुटजत्वक्पलैःशृतम् ॥
हन्ति सर्वानतीसाराञ्ज्वरदोषम्बमिन्तथा ।
सशूलोपद्रवं श्वासं कासं हन्यात्सुदुस्तरम् ॥
पञ्चमूली तु सामान्या योज्या वाते कनीयसी ।
पञ्चमूली तु महती वातश्लेष्माधिके हिता ॥

इति पञ्चमूल्यादिः ।

किराताब्दामृताविश्वचन्दनोदीच्यवत्सकैः ।
शोथातीसारशमनविशेषाञ्ज्वरनाशनम् ॥

इति ज्वरातीसारचिकित्सा ।

लघनेन क्षयन्तीते दोषे सन्धुक्षितेऽनले ॥
विज्वरत्वंलघुत्वञ्च क्षुच्चैवास्योपजायते ।
सद्योभुक्तस्य वा जाते ज्वरे सामे विशेषतः ॥
वमनम्बमनार्हस्य शस्तमित्याह वाग्भटः ।
भेषजं ह्यामदोषेषु भूपो वर्द्धयति ज्वरम् ।
शोधनं शमनीयञ्च करोति विषमज्वरम् ।
विनापि भेषजैर्व्याधिः पथ्यादेव निवर्त्तते ॥
नतु पथ्यविहीनस्य भेषजानां शतैरपि ।
रक्तशाल्यादयः शस्ताः पुराणाः षष्टिकैः सह ॥
यवाग्बोदनलाजार्थे ज्वरितानां ज्वरापहम् ।
कफवातज्वरे देयञ्जलमुष्णम्पिपासवे ॥
पित्तमद्यविषोत्थेषु तिक्तकैः शृतशीतलम् ।
मुस्तापर्पटकोशीरचन्दनोदीच्यनागरैः ॥
शृतशीतजलन्दद्यात्पिपासाज्वरशान्तये ।

उत्तमस्य पलम्मात्रा त्रिभिश्चाक्षैस्तु मध्यमा ॥
 जघन्यस्य पलाद्धेन स्नेहकाथौषधेषु च ।
 मृदौ चतुर्गुणम्वारि कठिनेऽष्टगुणम्मतम् ॥
 कठिनात्कठिनं यच्च तत्र षोडशिकञ्जलम् ।
 पाययेदातुरं सात्म्यम्पाचनं सप्तमेहनि ॥
 नागरं देवकाष्ठं च धान्यकं बृहतीद्वयम् ।
 दद्यात्पाचनकं पूर्वं ज्वरितानां ज्वरापहम् ॥
 सर्वज्वरेषु इदमनिषिद्धं पाचनम् ।
 किरातकामृतोदीच्यबृहतीद्वयगोक्षुरैः ॥
 सस्थिराकलशीविश्वैः काथो वातज्वरापहः ।
 पिप्पलीसारिवाद्राक्षाशतपुष्पाहरेणुभिः ॥
 कृतः कषायः सगुडो हन्याच्चानिलज्ज्वरम् ।
 सक्षौद्रं पाचनं पैत्ते तिक्ताचेन्द्रयवैः कृतम् ॥
 दुरालभापर्पटकप्रियंगुभूनिंबवासाकटुरोहिणीनाम् ।
 काथं पिबेच्छर्करयावगाढं तृष्णास्रपित्तज्वरदाहयुक्तः ॥
 एकः पर्पटकः श्रेष्ठः पित्तज्वरविनाशनः ।
 किं पुनर्यदि युज्येत चंदनोदीच्यनागरैः ॥
 इति वाग्भटात् ।
 हर्मं शुभ्राभ्रसंकाशे शशांककरशीतले ।
 मलयोदकसिंचे वा स्वप्यात्पित्तज्वरी नरः ॥
 त्रिफलातिविषा मुस्ता क्रमुकं सकलिंगकम् ।
 पटोलारग्वधं चैव रोहिणीचित्रकं समम् ॥
 काथः क्षौद्रयुतः श्लेष्मज्वरकासगलामये ।

(२२) वीरसिंहावलोकने ।

आमलक्यभया कृष्णा चित्रकश्चेत्ययं गणः ॥
सर्वज्वरकफातंकभेदी दीपनपाचनः ।
कट्फलं पौष्करं कृष्णा शृंगी च मधुना सह ॥
श्वासकासज्वरहरः श्रेष्ठो लेहः फफान्तकृत् ।
सटी पुष्करमूलं च भार्ङ्गी शृंगी दुरालभा ॥
गुडूची नागरं पाठा किरातं कटुरोहिणी ।
एष शुंठ्यादिको वर्गः सन्निपातज्वरापहः ॥
कासहृद्ग्रहपार्श्वार्तिश्वासे तंद्रौ च शस्यते ।

इति शुंठ्यादिः ।

भूनिंबदारुदशमूलमहौषधाब्द-
तिर्केन्द्रबीजधनिकेभकणाकषायः ।
तन्द्राप्रलापकसनारुचिदाहमोह-
श्वासादियुक्तमखिलं ज्वरमाशु हंति ।

इत्यष्टांगः ।

शिरीषबीजगोमूत्रकृष्णामरिचसैधवैः ॥
अंजनं स्यात्प्रबोधाय सरसोनशिलावचैः ॥
कर्णमूले यदा शोफः सन्निपातज्वरे गते ।
जायते तत्र कर्त्तव्यं नावनं रक्तमोक्षणम् ॥
लेहाश्च कफत्रातघ्नाः कार्याः सकवलग्रहाः ।

इति संनिपातः ।

ज्वराश्च विषमाः सर्वे संनिपातसमुद्भवाः ॥
यथोल्बणस्य दोषस्य तेषां कार्यं चिकित्सितम् ॥
पटोलकटुकामुस्तापथ्यानां मधुकस्य च ।

त्रिचतुःपंचमः काथो विषमज्वरनाशनः ॥

काथः संततके तिक्तापटोलसारिवाघनम् ।

तृतीयके स्याद्भूनिंबगुडूचीनागरं घनम् ॥

पटोलेंद्र यवा द्राक्षा मुस्तानिंबफलत्रिकम् ।

अन्येद्युष्के द्वयंतरेषु गुडूच्यामलकं घनम् ॥

वासाधात्रीस्थिरादारुपथ्यानागरसाधितः ।

सितामधुयुतः काथश्चातुर्थकनिवारणः ॥

पिबेत्पर्पटकं काथं गुडूच्या वासकस्य च ।

त्रिफलास्वरसं वापि श्लैष्मिके विषमे ज्वरे ॥

निदिग्धिकानागरकामृतानां

काथं पिबेन्मिश्रितपिप्पलीकम् ।

जीर्णज्वरारोचककासशूल-

श्वासाग्निमांघादितपीनसेषु ॥

रुद्रजटा गोशृंगंबिडालविष्टोरगस्य निर्मोकः ।

मदनफलभूतकेशीवंशत्वयुद्रनिर्माल्यम् ॥

घृतयवमयूरचंद्रकछागलरोमाणि सर्षपाः सवचाः ॥

समहिंगुनिंबपत्राः समभागाश्छागमूत्रसंपिष्टाः ॥

धूपनविधिना शमयंत्येते सर्वज्वरान्नियतम् ॥

ग्रहडाकिनीपिशाचप्रेतविकारापनोदनो धूपः ।

इति ज्वरेधूपः ।

मंजिष्ठा च हरिद्रा च देवदारुहरीतकी ।

शृंगवेरं ह्यतिविषा वचा कटुकरोहिणी ॥

हिंगुनश्चाक्षमात्रेण तत्सिद्धमवतारयेत् ।

(२४) वीरसिंहावलोकने ।

एतन्मांजिष्ठकं सर्पिर्बहुरोगान्नियच्छति ॥
हिक्कां श्वासं ज्वरं कुष्ठं ग्रहणीं पांडुरोगताम् ।
प्रमेहमधुमेहांश्च कृमीन्गुल्ममरोचकम् ॥
कासं शोषमुदावर्तमपस्मारं तथैव च ।
अर्शांसि श्वयथुं चैव गंडमालामथोदरम् ॥

इति वेलाज्वरेमांजिष्ठघृतम् ।

लाक्षारसं समादाय तैलप्रस्थं चतुर्गुणम् ।
मस्तुनश्चाढकं दद्याद्द्रव्यैरेभिश्च कार्षिकैः ॥
मधुकेन हरिद्राभ्यां मुस्तेन सह मूर्वया ।
रास्त्रया कटुरोहिण्या चंदनेनाश्वगंधया ॥
शताह्वया च कुष्ठेन हरेण्वा देवदारुणा ।
मंजिष्ठा पद्मकोशीरबलामांसीभिरेव च ॥
तत्सिद्धमथ पूतं च स्थापयेद्भ्राजने शुभे ।
जीर्णज्वरपरीतानां क्षीणानां शोषिणां तथा ॥
विषमज्वरमोक्षार्थं श्वासकामादिताश्च ये ।
गुर्विणीनां च नारीणां बालानां शुष्मतामपि ।
तैलं लाक्षादिकं नाम सर्वज्वरग्रहापहम् ॥

इति लाक्षादितैलम् ।

शब्दस्योपरमे प्राप्ते फेनस्योपशमे तथा ।
गन्धवर्णरसादीनां संपत्तौ सिद्धिमादिशेत् ॥

कालिकातः ।

किराततिकं त्रिवृदंबुपिप्पली
विडंगविश्वे कटुरोहिणी शिवा ॥

प्रपीतमुष्णं सकलज्वरापहं प्रवर्धनं जाठरजातवेदसः ॥

विगतक्लमसंतापमव्यथं विमलेन्द्रियम् ।

युक्तं प्रकृतिसत्वैश्च विद्यात्पुरुषमज्वरम् ॥

व्यायामं च व्यवायं च स्नानं चक्रमणानिच ।

ज्वरमुक्तो न सेवेत यावन्नो बलवान् भवेत् ॥

इति श्रीतोमरवंशावतंसरिपुभूतभैरवश्रीवीरसिंहदेवविरचिते
वीरसिंहावलोके ग्रंथे ज्योतिःशास्त्रकर्मविपाकायुर्वेदोक्त-
प्रयोगे ज्वराधिकारः ॥

अथ क्रमप्राप्तस्यातीसारस्य ज्योतिःशास्त्राभिप्रायेण
हेतुमाह तत्प्रतीकारं च । यदुक्तं जातके सारावल्यां च—

वल्लभमतिसारयुतं बहुभक्षं निष्ठुरं प्रियालापम् ।

जनयति रविना दृष्टः सौरिग्रहे बोधनः पुरुषम् ॥

अन्यच्च—

शस्त्रपातनभेदश्च ज्वरातीसारपीडनम् ।

शत्रुसंगोऽर्थनाशः स्याच्छनेरंतर्गते तमे ॥

छिद्रस्थाबिंदुशुक्रौ चेदतीसारं विनिर्दिशेत् ।

तत्र चेतसकुजः शुक्रः कुरुते मलपातनम् ॥

अष्टमस्थयोरिंदुशुक्रयोः प्रीत्यै वक्ष्यमाणं जपहोमा
दिकं विधेयं शनिग्रहे रविदृष्टस्य बुधस्य बाधोपशांतये
तत्प्रतीकारकं दानादिकमाह । उद्बुध्यस्वेतिमंत्रस्य जपः
तिलैरपामार्गस्य समिद्धिश्च जुहुयात् हेमदानं च दद्यात्
स्नानं च । यथाह श्रीपतिः ।

गोमयाक्षतफलैः सरोचनैः क्षौद्रशुक्तिभ्रवमूलहेमभिः ।

(२६) वीरसिंहावलोकने ।

स्नानमुक्तमिदमत्र भूभृतां बोधनाशुभविनाशनं बुधैः ॥

अंगे सुवर्णं धार्यं । शनेरंतर्गते राहौ अतीसारदर्शने
च कयानश्वित्रइतिमंत्रेण शक्त्या जपः । तिलदूर्वासमि-
द्भिश्च होमः । खड्गदानम् । राजावर्त्तपरिधानम् । शनैश्वरोक्तं
स्नानमशिततिलांजनेत्यादिभिरौषधैरिति ॥ अथातीसा-
ररोगस्य कर्मविपाकमाह । अष्टयुपशमी अतीसारी भवति
तडागभेत्ता च । यदुक्तं पद्मपुराणे ।

अतीसारी च भवति यस्त्रेताग्निविनाशक इति ॥
सोग्निरस्मीत्यृचं जपेत् यथोक्तमेव दशसहस्रसंख्यया
तिलाज्यद्रव्येण जुहुयात् हिरण्यं दद्यात् । अन्यच्च यथाह
बौधायनः ॥

सुवर्णेनाथ ताम्रेण कुर्यात्प्रतिकृतिं बुधः ।
वह्नेर्विभवसारेण पलेनार्द्धेन वा पुनः इति ॥
वह्निप्रतिकृतिलक्षणं तु लोकपालप्रसंगेन ब्रह्मांडदा-
नेन दर्शितम् ॥

तथा ज्वालाकुलां रक्तचंदनेन विलेपिताम् ।

रक्तवस्त्रेण संवीतां मेषस्योपरि संस्थिताम् ॥

रक्तमाल्यैस्तु संछन्नां मुक्तादामपरिष्कृताम् ।

कनकाचलवर्णाभां द्वादशार्कनिभां शुभाम् ॥

ब्रह्मचर्यान्विते विप्रे तपोनिष्ठेऽग्निहोत्रिणि ।

अंगुलीयकवस्त्राद्यैर्भूषिते तां निवेदयेत् ॥

मंत्रेणानेन विधिवदग्निप्रीत्यर्थमाहृतः ।

त्रेतारूपोग्निरीड्यस्त्वमंतश्वरसि वै नृणाम् ॥

त्वं वेत्सि प्राक्तनं पापमतीसारं विनाशय ।
 एवं कृत्वा नरः सम्यगतीसारं व्यपोहति ॥
 निरोगश्च सुखी नित्यं दीर्घमायुश्च विंदति ।
 इत्यतीसारहरवह्निमूर्तिदानम् । अथातीसारे
 सनिदानं चिकित्सितमाह रुग्विनिश्चयात् ॥

संशम्यापां धातुरग्निं प्रवृद्धःशकृन्मिश्रोवायुनाधःप्रणुन्नः।
 सरत्यतीवातिसारं तमाहुर्व्याधिं घोरं षड्विधं तं वदन्ति ॥
 एकैकशःसर्वशश्चापिदोषैःशोकेनान्यःषष्ठआमेनचोक्तः ।
 हन्नाभिपायूदरकुक्षितोद गात्रावशादानिलसंनिरोधात् ॥
 विड्भंगसाध्मानमथाविपाकोभविष्यतस्तस्यपुरःसराणि ।
 लंघनमेकं मुक्त्वा न चान्यदस्तीह भेषजं बलिनः ।
 समुदीर्णदोषनिचयं शमयति तत्पाचयत्यपि च ॥

अथ वृंदसंग्रहात् ।

धान्योदीच्यसृतं तोयं तृष्णादाहातिसारिणे ।
 हीबेरशृंगवेराभ्यां मुस्तापर्पटकेन वा ॥
 बिल्वगोक्षुरकैरंडयवकांजिकसाधिता ।
 आमातीसारशूलघ्नी मधुयुक्ता हरीतकी ॥
 बिल्वशक्रयवांभोजनागरातिविषाकृतः ।
 कषायो हंत्यतीसारं सामं पित्तसमुद्भवम् ॥
 सक्षौद्रातिविषा पिष्ट्वा वत्सकस्य फलं त्वचम् ।
 तंडुलोदकसंयुक्तं पेयं पित्तातिसारनुत् ॥
 सवत्सकः सातिविषः सबिल्वः
 सोदीच्यमुस्तश्च कृतःकषायः ।

(२८) वीरसिंहावलोकने ।

सामे सशूले सहशोणिते च
चिरप्रवृत्तेपि हितोतिसारे ॥
धान्यनागरमुस्तं च वालकं बिल्वमेव च ।
आमशूलविबंधघ्नं पाचनं वह्निदीपनम् ॥
अवेदनं सुसंपक्कं दीप्ताग्नेः सुचिरोत्थितम् ।
नानावर्णमतीसारं पुटपाकैरुपाचरेत् ॥
त्वक्पत्रं दीर्घवृंतस्य पद्मकेसरसंयुतम् ।
काश्मरीपद्मपत्रैश्च वेष्टय सूत्रेण तं दृढम् ।
मृदावलितं सुकृतमंगौरस्तद्धि पाचयेत् ।
स्विन्नमुद्धृत्य निष्पाटय रसमादाय तं ततः ॥
शीतं कृत्वा मधुयुतं पाययेदतिसारिणम् ।
तित्तिरं लुंचितं सम्यङ्गानिष्कृष्टं तच्च पूरयेत् ॥
न्यग्रोधादित्वचः कल्कैर्बध्वा पक्कं च पूर्ववत् ।
रसमादाय तस्याथ सुस्विन्नस्य समाक्षिकम् ॥
शर्करासहितं शीतं पाययेतोदरामयी ।
एवं प्ररोहैः कुर्वीत वटादीनां विधानवित् ॥

पुटपाकान् यथायोगान् जाग्रतोपहिताञ्छुभान् ।
मुस्तावत्सकबीजं मोचरसो बिल्वधातकी रोधम् ।
मथितगुडसंप्रयुक्तं गंगामपि वाहिनीं रुंध्यात् ॥

तुलामथार्द्रागिरिमल्लिकायाः संकुट्यपक्त्वा रसमाददीत ।
तास्मिन्सुपूतेपलसंमितानिश्लक्ष्णानिपिष्ट्वासहशाल्मजेन ।
पाठासमंगातिविषासमुस्तंबिल्वंचपुष्पाणिचधातकीनाम् ।
प्रक्षिप्य भूयो विपचेच्च तावद्दार्वीप्रलेपः स्वरसस्तुयावत्

पीतस्त्वसौ कालविदाजलेन मंडेनवाऽजापयसाथ वापि ।
निहंति सर्वत्वतिसारमुग्रं कृष्णं सितंलोहितपीतकं वा ॥
दोषग्रहण्याविविधंचरक्तं पित्तं तथाशांसि सशोणितानि ।
असृग्दरं चैवमसाध्यरूपं निहंत्यवश्यं कुटजाष्टकोयम् ॥

यथामृतं तथा क्षीरमतीसारेषु पूजितम् ।

चिरोत्थितेषु तत्पेयमपां भागैस्त्रिभिः शृतम् ॥

अर्धावर्त चतुर्थांशमष्टभागावशेषितम् ।

अतीसारेषु पानीयमधिकस्याधिकं फलम् ॥

वायुः प्रवर्ततेधस्तादर्धं वातश्च गच्छति ।

यस्योच्चारं विना मूत्रं सम्यग्वायुश्च गच्छति ।

दीप्ताग्नेर्लघुकोष्ठस्य स्थितस्तस्योदरामयः ॥

इति श्रीतोमरवंशावतंसरिपुभूतभैरवश्रीवीरसिंहदेवबि-
रचिते वीरसिंहावलोके ग्रंथे ज्योतिःशास्त्रकर्मवि-
पाकायुर्वेदोक्तप्रयोगेऽतीसाराधिकारः ॥

अथ ग्रहणीरोगस्य ज्योतिःशास्त्राभिप्रायेण हेतुमाह
यदुक्तं सारावल्यां-

प्रचुरामित्रस्तीक्ष्णो मृदुकायाग्निर्मदालसश्चंद्रे ।

षष्ठे चोदररोधकभावैः परिपीडितो भवति ॥

अन्यच्च जातके ।

क्षीर्णेदुदशायोगे चिह्नान्येतानि लक्षयेद्विद्वान् ।

उदरामयज्वरशिरोनयनोत्क्लेशः प्रजायते पुंसाम् ॥

अत्र उदरामया ग्रहण्यादयः तदुपशान्तये चंद्रप्रीतये
जपहोमादिकं कुर्यात् । इमं देवा इति मंत्रेण जपःस्व-

(३०) वीरसिंहावलोकने ।

शाखोक्ततल्लिङ्गमंत्रेण वा व्याधितारतम्येन तिलाज्यप-
लाशसमिद्धिर्होमः शंखदानं च स्नानं च ।

यथाहश्रीपतिः-

पंचगव्यगजदानविमिश्रैः शंखशुक्तिकुमुदस्फटिकैश्च ॥

शीतरश्मिकृतवैकृतहंतृस्नानमेतदुदितं नृपतीनाम् ॥

भुजाभ्यां मुक्ताफलं धार्यं पायसं नैवेद्यं निवेदयेत्
तेनोपशान्तिर्भवति । अथ ग्रहणीरोगस्य कर्मविपाक-
माह । यः पुनः तुष्टां भार्यामनन्यगतिकां कारणमन्तरेण
परित्यजति सः जन्मान्तरे संग्रहणीरोगवान् भवति
शिवसंकल्पसूक्तमष्टोत्तरसहस्रं जपेत् मधुहिरण्यं च द-
द्यात् ॥

साध्वीं भार्यां च यो मर्त्यः परित्यजति कामतः ।

ग्रहणीरोगसंयुक्तः सदा भवति मानवः ॥

शिवसंकल्पसूक्तेन जपेदष्टोत्तरं शतम् ।

इति शिवगीतावचनात् ।

धेनुं सदक्षिणां दद्यात्सवत्साभरणान्विताम् ।

पयस्विनीं गुणोपेतां ब्राह्मणाय विशेषतः ॥

पद्मपुराणे ग्रहण्यपनुत्तय आह गौतमः ।

धेनुं पयस्विनीं दद्यात् घण्टाभरणभूषिताम् ।

हेमशृङ्गीं रौप्यखुरां वासोभिर्वष्टितां नरः ॥

नवधान्यैः समायुक्तामेकैकं द्रोणपञ्चकम् ।

सहिरण्यां तु गां दद्याद्ब्राह्मणाय कुटुंबिने ॥

अलोलुपाय शान्ताय धर्मज्ञाय विशेषतः ।

होमं च पूर्ववत्कुर्यात्समिदाज्यचरुत्कटैः ॥
 तस्मै हुतवते दद्यात्पूजितायांगुलीयकैः ।
 गां कृष्णां कृष्णरूपाय मन्त्रेणानेन रोगवान् ॥
 देवकीपुत्र चाणूरकंसारिष्टविनाशन ।
 नाशय ग्रहणीं कृष्ण गोपीजनमनोहर ॥

इतिदानमन्त्रः ।

मन्त्रेणानेन दानेन ग्रहणी शांतिमृच्छति ।
 तस्मादेतच्च कर्त्तव्यं ग्रहणीरोगिणा सदा ॥
 इति ग्रहणी हरधेनुदानविधिः । अथ ग्रहणीरोगस्य
 सनिदानं चिकित्सितमाह रुग्विनिश्चयात् ।

अतीसारे निवृत्तेपिमन्दाग्नेरहिताशिनः ।
 भूयः संदूषितो वह्निर्ग्रहणीमपि दूषयेत् ॥
 एकशः सर्वशश्चापि दोषैरत्यर्थमूर्च्छितैः ।
 सा दुष्टा बहुशो भुक्तमाममेव विमुञ्चति ॥
 पक्वं वा सरुजं पूति मुहुर्बद्धं मुहुर्द्रवम् ।
 ग्रहणीरोगमाहुस्तमायुर्वेदविदो जनाः ॥
 षष्ठी पित्तधरा नाम या कला परिकीर्तिता ।
 पक्वामाशयमध्यस्था ग्रहणीं तां विदुर्बुधाः ॥
 ग्रहणींमाश्रितं दोषमजीर्णवदुपाचरेत् ।
 अतीसारोक्तविधिना तस्यामं च विरेचयेत् ॥
 कपित्थबिल्वचांगेरीतक्रदाडिमसाधिता ।
 यवागूः पाचयत्यामं शकृत्संवर्तयत्यपि ॥
 लघुना पंचमूलेन पंचकोलेन पाचयेत् ।

(३२) वीरसिंहावलोकने ।

अन्नानि कल्पयेद्विद्वान् बिल्पवृक्षाम्लदाडिमैः ॥
ग्रहणीदोषिणां तक्रं दीपनं ग्राहि लाघवम् ।
अम्लं मधुरपाकित्वान्न च पित्तप्रकोपनम् ॥
श्रीफलशलाटुकल्को नागरचूर्णेन मिश्रितः सगुडः ।
ग्रहणीगदमत्युग्रं तक्रमुक्शीलितो जयति ॥

नागरातिविषा मुस्ता काथः स्यादामपाचनः ।
चूर्णं हिङ्गवष्टकं चापि वातिकेष्टपलं घृतम् ॥
नागरातिविषा मुस्ता धातकी सरसांजनम् ।
वत्सकत्वक्फलं बिल्वं पाठां कटुकरोहिणीम् ॥
पिवेत्समांशकं चूर्णं सक्षौद्रं तंडुलांबुना ।
पैत्तिके ग्रहणी दोषे रक्तं यस्योपवेश्यते ॥
अशांस्यथ गुदे शूलं जयेच्चैव प्रवाहिकाम् ।
नागराद्यमिदं चूर्णं कृष्णाग्नेयेण पूजितम् ॥
जलमष्टगुणं दद्यात्पलं कंडिततंडुलान् ।
भावयित्वा ततो देयं तंडुलोदककर्मणि ॥
त्र्यूषणत्रिफलाकल्के बिल्वमात्रे गुडात्पले ।
सर्पिषोष्टपलं दत्त्वा मात्रां मन्दानिलः पिबेत् ॥
विश्वौषधस्य गर्भेण दशमूलजलं शृतम् ।
घृतं निहंति श्वयथुं ग्रहणीं सामजामपि ॥
यवानीपिप्पलीमूलचातुर्जातकनागरैः ।
मारिचाग्निजलाजाजीधाम्यसौवर्चलैः समैः ॥
वृक्षाम्लधातकीकृष्णबिल्वदाडिमदीप्यकैः ।
त्रिगुणैः षड्गुणसितैः कपित्थाष्टगुणीकृतैः ॥

चूर्णोतिसारग्रहणीक्षयगुल्मगलामयान् ।

कासश्वासाग्निसादार्शःपीनसारोचकान् जयेत् ॥

वाग्भटादतीसारे कपित्थाष्टकं चूर्णम् ।

कर्षोन्मिता तु गोक्षीरी चातुर्जातं द्विकार्षिकम्

यवानीधान्यकाजाजीग्रंथिव्योषं पलांशकम् ॥

पलानि दाडिमस्याष्टौ सितायाश्चैकतः कृतः ।

गुणैः कपित्थाष्टकवच्चूर्णोयं दाडिमाष्टकः ॥

समशर्करो द्विगुणशर्करो वा । इति वाग्भटादतीसारे
दाडिमाष्टकं चूर्णम् ॥

इति श्रीतोमरवंशावतंसरिपुभूतभैरवश्रीवीरसिंहदेववि-
रचिते वीरसिंहावलोके ग्रंथे ज्योतिःशास्त्रे कर्मवि-
पाकायुर्वेदोक्तप्रयोगे ग्रहण्याधिकारः ॥

अथ ज्योतिःशास्त्राभिप्रायेणार्शोरोगप्रयोगमाह य-
दुक्तं जातके-

कर्कटकस्थे भानौ स्वपुत्रदृष्टे पुमान् पिशुनः ।

दुर्नामकुष्ठरोगैरभिभूतो निर्दयो विगतलज्जः ॥

कर्कस्थितस्य शनिदृष्टस्यसूर्यस्य बाधोपशान्तये ।

जपदानादिविधिमाह आकृष्णोति मन्त्रेण जपः । ति-

लार्कसमिद्वृतैर्होमः गुडौदननैवेद्यं व्याधितारतम्येन य-

थोक्तां धेनुं च दद्यात् स्नानं च

यथाह श्रीपतिः—

मनःशिलैलासुरदारुकुंकुमैरुशरियष्टीमधुपद्मकान्वितैः ।

सताम्रपुष्पैर्विषमस्थितेरवौशुभावहं स्नानमुदाहृतं बुधैः ॥

(३४) वीरसिंहावलोकने ।

विद्रुमं च धार्यम् । अथार्शोरोगस्य कर्मविपाकमाह
तत्प्रतीकारं च । वेतनमादाय योध्यापयत्यर्चयति जुहोति
जपति स अर्शोरोगवान् भवति स कृच्छ्रातिकृच्छ्र-
चान्द्रायणानि कृत्वा पुरुषसूक्तम् उद्यन्नमृचम् विवस्व-
द्धृदयं वा अग्निवर्णमित्यादिसूक्तम् व्याधिगुरुलघुभावे-
न वापेक्षया जपेत्, सघृतं हिरण्यं च दद्यात् । श्रोत्रियाय
कुटुंबिने कुटुंबपर्याप्तं धनं दद्यात् एतन्महाधनिविषयम् ।

श्रोत्रियाय कुलीनाय ह्यर्थिने च विशेषतः ।

असाध्यव्याधिना ग्रस्तो धनं दद्याद्विशांपते ॥

इति ब्रह्मगीतावचनात्, इत्यर्शोघ्नप्रतीकारः पद्मपु-
राणे । अर्शवान् गोवधो मर्त्यः ।

बौधायनः—

सौवर्णां गां प्रकुर्वीत पलेनार्द्धेन वा पुनः ।

वित्तशाठ्यं न कुर्वीत विभवे सति रोगवान् ॥

हेमशृंगीं रौप्यखुरीं नानावस्त्रैरलंकृताम् ।

ग्रहाणामुपरि स्थाप्य धनधान्यानि विन्यसेत् ॥

होमस्तु पूर्ववत्कार्यो गोविंदप्रीतये हितः ।

इदं विष्णुःप्रभुर्विष्णुर्विष्णोः सूक्तमिति क्रमात् ॥

समिदाच्यचरुं हुत्वा पूर्णाहुतिस्तदेव हि ।

ततस्तां शुचिमात्रागी ब्राह्मणं वेदपारगम् ॥

श्रुतवृत्तोपसंपन्नं कुलीनं धर्मवादिनम् ।

वृद्धं ज्ञानोपसंपन्नं निरुद्धेगकरं नृणाम् ॥

भक्त्या स्वयं समानीय पूजयेत्प्रीतये द्विजम् ।

अंगुलीयकवस्त्राद्यैरुपानच्छत्रकैरपि ॥
 मंत्रेणानेन तत्पात्रं दद्याद्रोगी जितात्मवान् ॥
 गोविंदं मनसा ध्यायन् गवां मध्ये स्थितं शुभम् ॥
 बर्हापीडकसंयुक्तं वेणुवादनतत्परम् ।
 गोपीजनैः परिवृतं वन्यपुष्पावतंसकम् ॥
 गोविंदगोपीजनवल्लभेशकंसासुरघ्न त्रिदिवेंद्रवंद्या
 गोदानतृप्तः कुरु मे दयालो अर्शोविनाशं क्षयितारिवर्ग ।
 दानेनानेन नितरामर्शः संजायते क्षयम् ।
 तस्मात्कुर्यात्प्रयत्नेन सुखार्थी ह्येतदर्शासि ॥
 इत्यर्शोघ्नः सुवर्णगोदानविधिः ॥ अथ क्रमप्राप्तस्या-
 र्शोरोगनिदानं चिकित्सितमाह रुग्निनिश्चयात् ॥
 पृथग्दोषैः समस्तैश्च शोणितात्सहजानि च ।
 अर्शासि षट्प्रकाराणि विद्याद्बुद्धवलित्रये ॥
 दोषास्त्वङ्मांसमेदांसि संदूष्य विविधाकृतीन् ।
 मांसांकुरानपानादौ कुर्वत्यर्शासि तान् जगुः ॥
 कलिकातः ॥

तत्रार्शसामुपदिशंति चतुः प्रकार-
 मारोग्यमेकमगदैरपरं च शस्त्रैः ॥
 क्षारेण चान्यदनलेन चतुर्थमित्थ-
 मित्यामयैककृतिनः किल सुश्रुताद्याः ॥
 अर्शोतिसारग्रहणीविकाराः प्रायेण चान्योन्यनिदानभूताः
 मंदेनले संप्रभवन्ति सर्वे दीप्ते तु शांतिं सहसा व्रजन्ति ॥
 यद्द्वयोरानुलोम्याय यदग्निबलवृद्धये ।

(३६) वीरसिंहावलोकने ।

अन्नपानौषधं सर्वं तत्सेव्यं नित्यमर्शसि ॥

वृंदसंग्रहात् ।

वातातिसारवद्विन्नवर्चस्यर्शास्युपाचरेत् ॥

उदावर्त्तविधानेन गाढविट्कानिवासकृत् ।

प्रवृत्तबहुलास्त्राणि पित्तशोणितनाशनैः ॥

विड्ढिबंधे हितं तक्रं यवानीविश्वसंयुतम् ॥

न प्ररोहंति गुदजाः पुनस्तक्रसमाहताः ॥

स्रोतःसु तक्रमुक्तेषु रसः सम्यगुपैति यः ।

तेनपुष्टिर्बलं वर्णः प्रहर्षश्चोपजायते ॥

वातश्लेष्मविकाराणां शतं च विनिवर्त्तते ।

सगुडां पिप्पलीयुक्तमभयां घृतभार्ज्जिताम् ॥

त्रिवृद्धंतीयुतां वापि भक्षयेदनुलोमिकाम् ।

तिलारुष्करसंयोगं भक्षयेदग्निवर्द्धनम् ॥

कुष्ठरोगहरं श्रेष्ठमर्शसां नाशनं परम् ।

तिलभल्लातकं पथ्यागुडश्चेति समांशकम् ॥

दुर्न्नामश्वासकासघ्नं पुंहीहपांडुज्वरापहम् ।

मृच्छितं सूरणं कंदं पक्त्वाग्नौ पुटपाकवत् ॥

अद्यात्सतैललवणं दुर्न्नामविनिवृत्तये ।

सनागरारुष्करवृद्धदारुकं गुडेन यो मोदकमत्स्युदारकम् ।

अशेषदुर्न्नामकरोगदारुकं करोति वृद्धं सहसैवदारकम् ॥

लाक्षा हरिद्रा मंजिष्ठा मधुकं नीलमुत्पलम् ।

अजाक्षीरेण संपीतं रक्तजार्शोविनाशनम् ॥

नवनीततिलाभ्यासात्केशरनवनीतशर्कराभ्यासात् ।

दधिसारमथिताभ्यासाद्गुदजाः शाम्यन्ति रक्तवहाः ॥

रास्नामेरंडमूलं च मधुकं देवदारु च ।

यवचूर्णेन युक्तानि यवचूर्णेन साधयेत् ॥

तेनोपनाहं कुर्वीत स्वेदयेच्च पुनःपुनः ।

तेनाशांसि समं यांति वेदना च निवर्त्तते ॥

शिरीषबीजं द्वौ क्षारौ लांगली सैधवं वचा ।

स्नुहीक्षीरेण पिष्टानि गवां पित्तेन भावयेत् ॥

अशांसि लेपयेत्तेन सप्तरात्रं पुनः पुनः ।

लिप्तान्येतेन सर्वाणि विनश्यन्ति न संशयः ॥

त्रिवृत्तेजोवती दंती श्वदंष्ट्रा चित्रकं सटी ॥

गवाक्षी मुस्तविश्वाब्दविडंगानि हरीतकी ॥

पलोन्मितानि चैतानि भ्रूल्लातकपलाष्टकम् ।

वृद्धदारात्पलान्यष्टौ षोडशैव तु सूरणात् ॥

जलद्रोणद्वये काथ्यं चतुर्भागावशेषितम् ।

पूतं रसं तु तं दत्त्वा काथेभ्यस्त्रिगुणं गुडम् ॥

लेहं पचेद्धितं तावद्यावद्दर्वीप्रलेपनम् ।

अवतीर्य ततः पश्चाच्चूर्णानिमानि दापयेत् ॥

त्रिवृत्तेजोवती कन्दं चित्रकं द्विपलांशकम् ।

एलात्वक्पत्रनागाह्वप्रत्येकं चापि षट्पलम् ।

द्वात्रिंशत्पलिकं चेह चूर्णं कृत्वा प्रदापयेत् ।

ततो मात्रां प्रयुञ्जीत जीर्णे क्षीररसाशनः ॥

पंचगुल्मान् प्रमेहांश्च पाण्डुरोगं हलीमकम् ।

(३८) वीरसिंहावलोकने ।

जयेदर्शासि सर्वाणि तथा सर्वोदराणि च ॥
दीपयेद्ग्रहणीमेष यक्षमाणं चापकर्षति ।
पीनसे च प्रतिश्याये आढ्यवाते तथैव च ॥
अयं सर्वगदेष्वेव कल्याणो लेह उत्तमः ।
दुर्नामानि हरत्याशु दृष्टो वारसहस्रशः ॥
भवत्यनेन पुरुषः शतवर्षं निरामयः ।
दीर्घायुषश्च जननो वलीपलितनाशनः ॥
रसायनवरश्चैव मेधावर्धन उत्तमः ।
गुडः श्रीबाहुशालोयं दुर्नामारिः प्रकीर्तितः ॥

इति बाहुशालोगुडः ।

पथ्या पञ्चपलान्येकमजाज्या मरिचस्य च ।
पिप्पलीपिप्पलीमूलचव्यचित्रकनागरैः ॥
पलानि वृद्ध्या क्रमशो यवक्षारं पलद्वयम् ।
भल्लातकपलान्यष्टौ कंदस्तु द्विगुणो मतः ॥
द्विगुणेन गुडेनैषां वटकानक्षसंमितान् ।
एकैकं भक्षयेत्प्रातस्तक्रमम्लं पिबेदनु ।
वह्निं संदीपयत्याशु ग्रहणी पाण्डुरोगजित् ॥
कांकायनेन शिष्येभ्यः शस्त्रक्षाराग्निभिर्विना ।
कथितो वटको ह्येष गुदजानां विनाशनः ॥

इति कांकायनो मोदकः ।

त्रिफलादशमूलानि निःकुम्भानां पलंपलम् ।
वारिद्रोणे शृतं पादशेषं गुडतुलायुतम् ।
आज्यभांडस्थितं मासं दन्त्यरिष्टो निषेवितः ॥

इति दंत्यरिष्टः ।

गुदजकृम्युदावर्त्तग्रहणीपाण्डुरोगहा ।
 भल्लातकानि त्रिफला दंती चित्रकमेव च ।
 एतानि समभागानि सैन्धवं द्विगुणं भवेत् ॥
 कपालाग्नौ भवेत्पक्वं मृदुना गोमयाग्निना ।
 एतत्कल्याणलवणं श्रेष्ठमशौविकारिणम् ॥

इति कल्याणलवणम् ॥

अथाह सुश्रुतार्यः ।

यथा सर्वाणि कुष्ठानि हतः खदिरबीजकौ ।
 तथैवाशांसि सर्वाणि वृक्षकारुष्करौ हतः ॥
 हरिद्रायाः प्रयोगेन प्रमेहा इव षोडश ।
 क्षाराग्निभ्यां निवर्तते तथा वृषगुदोद्भवाः ॥
 घृतानि दीपनयानि लेहायस्कृतयः सुराः ।
 आसवाश्च प्रयोक्तव्या वीक्ष्य दोषसमुच्छ्रितम् ।
 वेगावरोधः स्त्रीपृष्ठ यानान्युत्कटकासनम् ।
 यथास्वं दोषलं चान्नमर्शसः परिवर्जयेत् ॥

इति श्रीतोमरवंशावतंसरिपुभूतभैरवश्रीवीरसिंहदेववि-
 रचिते ग्रंथे वीरसिंहावलोके ज्योतिःशास्त्रकर्मवि-
 पाकायुर्वेदोक्तप्रयोगोशौधिकारः ॥

अथानुक्रमप्राप्तमजीर्णमंदाग्निप्रयोगं ज्योतिःशास्त्रा-
 भिप्रायेण दर्शयति । यदुक्तं जातके ।

अतिपरिभूतः कृपणः सहजयुतो मानवो भवति जीवे
 मंदाग्निः स्त्रीवियुतो दुश्चिक्ये पापकर्मा च ॥

अन्यच्च—

अल्पोदराग्निपुंस्त्वः परिभूतो दुर्बलोलसः षष्ठे ॥

(४०) वीरसिंहावलोकने ।

स्त्रीवियुतो रिपुहंता जीवे पुरुषोतिविख्यातः ।

तज्जनिताजीर्णमंदाग्निप्रशांत्यर्थं तत्प्रीतये यथोक्तं
जपहोमादिकं कुर्यात् । बृहस्पते अतियदिति मंत्रेण जपः
तिलाज्याश्वत्थसमिद्धिर्होमः । पीतवासोदानं स्नानं च
मालतीकुसुमशुभ्रसर्षपैः पल्लवैश्च मदयंतिकोद्भवैः ।
मिश्रमंबु मधुकेन च स्फुटं वैकृतं गुरुकृतं निकृतति ॥
पुष्परागं मौक्तिकं वा धारयेत् । दध्योदनं नैवेद्यं निवेद्यं ॥
अथाजीर्णमंदाग्निजनितरोगे कर्मविपाकं तत्प्रतीकारश्च
अन्नहर्ता त्वजीर्णवान् भवति अस्य प्रायश्चित्तं उपवास-
त्रयं वयोऽवस्थानुसारेण कुर्यात् । अग्निरस्मीत्यनेन
मंत्रेण अष्टोत्तरसहस्रं जपेत् । चरुवृताभ्यां च जुहुयात् ।
यदुक्तमृग्विधाने ॥

यस्य भुक्तं न जीर्येत न तिष्ठेद्वा कथंचन ।

तस्यान्नस्यानुरोधत्वादाग्निरस्मीत्यृचं जपेत् ॥

अथवा वार्षुषिकस्याव्रतस्य शूद्रस्य संबन्ध्यन्नं
भुक्त्वाऽजीर्णार्तिः शूलव्याधिरोगवान् भवति ।

शूद्रस्यैव तु भुक्त्वान्नमव्रतस्य द्विजस्य च ।

शूलव्याधिर्भवेन्नित्यमजीर्णामयपीडितः ॥

तत्रोपवासत्रयं कुर्यात् । शुद्धरजतपलत्रयसंमिश्रमन्नं
श्रोत्रियाय कुटुंबिने दद्यात् । प्रकारान्तरेणापि गोमां
सखादको मन्दज्वराग्निर्भवति ॥

अग्निसूक्तं जपेन्नित्यं श्रीसूक्तं च विचक्षणः ।

इति वृद्धपराशरवचनात् । प्रकारान्तरमपि । यःपुनः

कारणमन्तरेण गरं दत्वा प्रमादयति स मन्दाग्निर्मृतक-
ल्पोजायते अतो रुद्रसूक्तेन चरुघृताभ्यामष्टोत्तरायुतं जु-
हुयात् । तश्मग्निवर्णमित्यष्टोत्तरशतं जपेत् रोगमुक्तो भवे-
न्नरः इति वचनात् चत्वारिंशद्ब्राह्मणान् भोजयेत् । प्रका-
रान्तरमपि यथाह बौधायनः ॥

अग्नेर्मान्द्यं भवेत्तस्य यस्त्रेताग्निविनाशकः ।
वक्ष्यामि तत्प्रतीकारं यथोक्तं ब्रह्मणा पुरा ॥
पलार्धेन तदर्धेन तदर्धेनाथ वा पुनः ।
राजतं कारयेत्सम्यक् अग्नेर्वाहनमुत्तमम् ॥
सौवर्णस्य खुराः कार्याः श्वेतवस्त्रेण वेष्टयेत् ।
श्वेतमाल्यैः श्वेतगन्धैर्धूपं दद्यान्मधूत्कटम् ॥
तंडुलोपरि संस्थाप्य पुनः संपूजयेत्सुधीः ।
तंडुलानां परीमाणं द्रोणद्वयमुदाहृतम् ॥
आग्नेय्यां दिशि होमश्च समिदाज्यतिलैरपि ।
वषट्क्विष्णवे इति मंत्रेण समिद्धोमः प्रशस्यते ॥
अग्नेनयेत्याज्यहोमोप्यग्निनाग्निस्तिलाक्षतैः ।
मंत्राध्यायोक्तमार्गेण वह्निसंस्थापनं स्मृतम् ॥
अग्नेः प्रागुत्तरे देशे शुभं पात्रं च विन्यसेत् ।
प्रणीता मोक्षपर्यन्तं कृत्वा स्नानं विधीयते ।
आपोहिष्ठेति प्रत्यूचं हिरण्येति त्यूचं तथा ॥
पवमानानुवाक्येन मार्जयेद्द्रोगिणं कुशैः ।
शन्नो वातानुवाक्येन शान्तिर्वापि प्रकल्पयेत् ॥
तस्मै हुतवते रोगी प्राङ्मुखाय उदङ्मुखः ।

(४२) वीरसिंहावलोकने ।

पूजिताय च शान्ताय दद्यादन्नं सदक्षिणम् ॥
देवानां यो मुखं हव्यवाहनः सर्वपूजितः ।
तस्य त्वं वाहनं पूज्यः देवैः सेन्द्रैर्महर्षिभिः ॥
अग्निमान्द्यं पूर्वकर्मविपाकोस्य तु यन्मम ।
तत्सर्वं नाशय क्षिप्रं जठराग्निं प्रवर्धय ॥

इति दानमन्त्रः ।

एवं विप्राय यो दद्यादग्नेर्वाहनमुत्तमम् ।
वडवानलवान्मर्त्यो जीवेद्वर्षशतं पुनः ॥
ततः स्वबन्धुभिर्विप्रैः स्नात्वा भुञ्जीत मानवः ॥

इत्यग्निमान्द्यहरमेषदानविधिः ।

अथ क्रमप्राप्तस्याजीर्णरोगस्य सनिदानं चिकित्सि-
तमाह रुग्विनिश्चयात् ॥

मन्दस्तीक्ष्णोथ विषमः समश्चेति चतुर्विधः ।
कफपित्तानिलाधिक्यात्तत्साम्याज्जाठरोनिलः ॥
विषमोवातजान् रोगांस्तीक्ष्णःपित्तनिमित्तजान्
करोत्यग्निस्तथा मन्दो विकारान्कफसंभवान् ॥
समा समाग्नेरशिता मात्रा सम्यग्विपच्यते ।
स्वल्पोपि नैव मन्दाग्नेर्विषमाग्नेस्तु देहिनः ॥
कदाचित्पच्यते सम्यक्कदाचिन्न विपच्यते ।
मात्रातिमात्राप्यशिता सुखं यस्य विपच्यते ॥
तीक्ष्णाग्निरिति तं विन्द्यात्समाग्निः श्रेष्ठ उच्यते
कफे क्षीणे यदा पित्तं स्वस्थाने मारुतानुगम् ॥
तीव्रं प्रवृद्धयेदग्निं तदा तं भस्मकं वदेत् ।

आमं विदग्धं विष्टब्धं कफपित्तानिलैस्त्रिभिः ॥

अजीर्णं केचिदिच्छन्ति चतुर्थं रसशेषतः ।

अजीर्णं पंचमं केचिन्निर्दोषं दिनपाकि च ॥

वदन्ति षष्ठं चाजीर्णं प्राकृतं प्रतिवासरम् ।

अत्यम्बुपानाद्विषमाशनाच्च संधारणात्स्वप्नविपर्ययाच्च ।

कालेपिसात्म्यं लघु चापि भुक्तमन्नं नपाकं भजते नरस्य ॥

ईर्ष्याभयक्रोधपरिक्षितेन लुब्धेन शुग्दैन्यनिपीडितेन ।

प्रहर्षयुक्तेन च सेव्यमानमन्नं न पाकं लभते नरस्य ॥

सूचीभिरिव गात्राणि तुदन्सन्तिष्ठतेऽनिलः ।

यस्याजीर्णेन सावैधैर्विषूचीति निगद्यते ॥

यत्रस्थमामं विरुजेत्तमेव देशंविशेषेण विकारजातैः ।

दोषेण येनावततं शरीरं तल्लक्षणैरामसमुद्भवैश्च ॥

यः श्यावदन्तोष्ठनखोल्पसंज्ञश्छर्द्यर्दितोभ्यन्तरजातनेत्रः

क्षामस्वरः सर्वविमुक्तसंधिर्यायान्नरोसौ पुनरागमाय ॥

वृंदसंग्रहात् ॥

समस्य रक्षणं कार्यं विषमे वातनिग्रहः ।

तीक्ष्णे पित्तप्रतीकारो मन्दे श्लेष्मविशोधनम् ॥

वचालवणतोयेन वान्तिरामे प्रशस्यते ।

धान्यनागरसिद्धं वा तोयं दद्याद्विचक्षणः ॥

आममामप्रशमनं शूलघ्नं बस्तिशोधनम् ।

विष्टब्धेस्वेदनं कार्यं पेयं वा लवणोदकम् ॥

रसशेषे दिवास्वप्नो लंघनं वमनं तथा ।

व्यायामप्रमदाध्ववाहनरथक्रांतानतीसारिणः

(४४) वीरसिंहावलोकने ।

शूलश्वासवतस्तृषापारिगतान् हिक्कामरुत्पीडितान् ।
क्षीणान् क्षणिकफान् शिशुन्मदहतान्बृद्धान्नसाजीर्णिनो
रात्रौजागरितान्नरान्निरशनान्कामं दिवा स्वापयेत् ॥

पथ्यापिप्पालिसंयुक्तं चूर्णं सौवर्चलं भवेत् ।
मधुनोष्णोदकेनाथ मत्वा दोषगतिं भिषक् ॥
चतुर्विधमजीर्णं तुमन्दानलमथारुचिम् ।
आध्मानवातगुल्मं च शूलं चाशु नियच्छति ॥
आरोग्यचिन्तामणेः ॥

मातुलुङ्गीजटाव्योष निशाबीजं करञ्जकम् ।
काञ्जिकेनाञ्जनाद्धन्याद्विषूचीमतिदारुणाम् ॥
दामोदरमतात् ॥

वराव्योषाग्निविल्वोग्राविषायैः सगुडैर्वटी ।
त्रिगुंजा जीर्णशूलार्तिवातश्लेष्मगदापहा ॥
हिंगुभागो भवेदेको वचाद्विगुणिता भवेत् ।
पिप्पली त्रिगुणा चात्र शृङ्गवेरं चतुर्गुणम् ॥
यवाः पञ्चगुणा ज्ञेया षड्गुणा च हरीतकी ।
चित्रकं सप्तगुणितं कुष्ठं चाष्टगुणं भवेत् ॥
एतद्वातहरं चूर्णं पीतमात्रं प्रशांतयेत् ।

पिबेद्भ्रा मस्तुना वा सुरया कोष्णवारिणा ॥
सोदावर्तमजीर्णं च प्लीहानमुदरं तथा ।

अङ्गानि यस्य शीर्यति विषं वायेन भक्षितम् ॥
अशोहरं दीपनं च शूलघ्नं गुल्मनाशनम् ।
कासं श्वासं निहन्त्याशु तथैव क्षयनाशनम् ॥

चूर्णमग्निमुखं नाम न क्वचित्प्रतिहन्यते ।

इत्यग्निमुखं चूर्णम् ॥

त्रिकटुकमजमोदासैन्धवं जीरके द्वे

समधरणधृतानामष्टमो हिंशुभागः ।

प्रथमकवलभुक्तं सर्पिषा चूर्णमेत-

ज्जनयति जठराग्निं वातरोगान्निहन्ति ॥

हिंशुग्राम्लषडूषणं त्रिलवणद्विक्षारपाठासटी-

पथ्यादाडिमजीरधान्यहपुषावृक्षाम्लरुग्दीप्यकम् ॥

लुङ्गार्द्राष्टमन्नकोष्णजलमुगगुल्माग्निमान्द्यारुचि-

ष्टीहारशौगलगण्डहृद्ग्रहणिकानाहास्थसर्वार्त्तिजित् ॥

योगरत्नावलीतः ।

विजया पिप्पली शुण्ठी त्रिसमं परिकीर्तितम् ।

अग्निसंदीपनं नृणां त्रिदोषामयनाशनम् ॥

उद्गारशुद्धिरुत्साहो वेगोत्सर्गो यथोचितः ।

लघुताक्षुत्पिपासे च जीर्णाहारस्य लक्षणम् ॥

इति श्रीतोमरवंशावतंसरिपुभूतभैरवश्रीवीरसिंहदेववि-

रचिते ग्रन्थे वीरसिंहावलोकेज्योतिःशास्त्रकर्मवि-

पाकायुर्वेदोक्तोजीर्णाधिकारः ॥

अथ क्रमागतं कृमि रोगात्पत्तिं प्रतीकारं च ज्योतिः

शास्त्राभिप्रायेण व्याचष्टे । यथोक्तं जातके-

संज्ञारहितो विकलो व्याधिविबन्धकृमिक्षपितदेहः ।

निधनस्थे रजनिकरे स्वल्पायुर्भवति सक्षणि ॥

वचनान्तरमपि जातके-

(४६) वीरसिंहावलोकने

शत्रुगृहेर्कदशायां नयनाविनाशो भवेच्च कुब्जत्वम् ।

ज्वालागर्दभरोगैर्भवन्ति क्रमयः पराभूतिः ॥

अष्टमस्थानस्थितचन्द्रजनितकृमिरोगप्रतीकाराय

प्रागुक्तं विधानं चन्द्रप्रीतये विधिवद्विदध्यात् ॥

अथ क्रिमिरोगकर्मविपाकं तत्प्रतीकारं चाह ।

कुञ्जरधेन्वश्वघाती च कृमिकुक्षिर्भवेन्नरः ।

स नीलवृषभान्दद्यात् ब्राह्मणेभ्यश्च भोजनम् ।

मृते भर्तारि या नारी नीलवस्त्रं प्रधारयेत् ।

सा मृता नरकं याति कृमिकुक्षिस्ततः परम् ॥

इति वचनात् । ततः परमिति जन्मान्तरमित्यर्थम् ।

इति कृमिकुक्षिहरो वृषदानविधिः ॥ अथकृमिरोगस्य स-

निदानं चिकित्सितमाह । रुग्वनिश्चयात् ॥

क्रमयस्तु द्विधा प्रोक्ता बाह्यभ्यन्तरभेदतः ।

बहिर्मलकफासृग्विड्जन्मभेदाच्चतुर्विधाः ॥

नामतो विंशतिविधा बाह्यास्तत्र मलोद्भवाः ।

तिलप्रमाणसंस्थानवर्णाः केशाम्बराश्रयाः ॥

बहुपादाश्च सूक्ष्माश्च यूकालिक्षाश्च नामतः ।

द्विधा ते कोठपिडकाकण्डूगडान्प्रकुर्वते ॥

अजीर्णभोजीमधुराम्लनित्यद्रवप्रियः पिष्टगुडोपभोक्ता ।

व्यायामवर्जीचदिवाशयीच विरुद्धभुक् संलभतेकृमींश्च ॥

माषपिष्टान्नलवणगुडशकैः पुरीषजाः ।

मांसमाषगुडक्षीरदधिशुकैः कफोद्भवाः ॥

विरुद्धाजीर्णशाकाद्यैः शोणितोत्था भवन्ति हि ।
ज्वरो विवर्णता शूलं हृद्रोगः श्वसनं भ्रमः ॥
भक्तद्वेषोतिसारश्च संजातकृमिलक्षणम् ।

वृंदसंग्रहात् ।

मुस्ताखुकर्णीफलदारुशिग्रुक्वाथः सकृष्ण कृमिशत्रुकल्पः
मार्गद्वयेनापिचिरप्रवृत्तान्कृमीन्निहंति कृमिजांश्वरोगान् ॥

पारसीकायवानी पीता पर्युषितवारिणा प्रातः ।

गुडपूर्वा कृमिजातं कोष्ठगतं पातयत्याशु ॥

पलाशबीजस्यरसं पिबेद्वा क्षौद्रसंयुतम् ।

लीड्वा क्षौद्रेण वैडंगं चूर्णं कृमिनिवारणम् ।

दाडिमीत्वकृतः क्वाथस्तिलतैलेन संयुतः ।

त्रिदिनात्पातयत्येष कोष्ठतः कृमिजालकम् ॥

ककुभकुसुमं विडंगं लांगलिभल्लातकं तथोशीरम् ।

श्रीवेष्टं सर्जरसं चंदनमथ चाष्टमं दद्यात् ॥

एष सुगंधो धूपो मशकानां वै विनाशकः श्रेष्ठः ।

शय्यासु मत्कुणानां शिरसि च गात्रेषु यूकानाम् ॥

भण्डीं पिष्ट्वारनालेन गोमूत्रेणातिमुक्तकः ।

कुणटीकटुतैलेन योगो यूकापहस्त्वयम् ॥

इति श्रीतोमरवंशावतंसरिपुभूतभैरव श्रीवीरसिंहदेव-

विरचिते ग्रन्थे वीरसिंहावलोके ज्योतिःशास्त्रकर्म

विपाकायुर्वेदोक्तप्रयोगकृमिविकाराधिकारः ॥

अथ पाण्डुरोगस्य जातकाभिप्रायेण हेतुमाह तत्प्रती-
कारं च ॥

(४८) वीरसिंहावलोकने ।

बाह्ये मण्डलयुक्तो नृशंसकर्मा ह्यनेकदुःखः स्यात् ।
अष्टमराशौ रविजे क्षयादिव्याधिभिस्तप्तः ॥

अत्र आदिशब्देन पाण्डुरोगोपि गृह्यते तदुपद्रवत्वा-
त् । अन्यच्च सिंहांशे वर्तमाने चन्द्रेपि पाण्डुरोगोद्भवो
जायते तदुक्तं पांडुस्तीक्ष्णोल्पपुत्र इति वचनात् । अष्ट-
मांशस्थितशनिजनितपाण्डुरोगप्रतीकाराय शनिप्रीतये
पूर्वोक्तमेव सकलं जपहोमादिकं विधानं कुर्यात् । तथा
च सिंहांशवर्तमानचंद्रजनितपांडुरोगप्रतीकाराय चंद्र-
प्रीतये यथोक्तं विधिवद्विधानं कुर्यात्तेनोपशान्तिर्भवति ॥
इति पाण्डुरोगप्रतीकारविधिः । अथ पाण्डुरोगस्य कर्म-
विपाकमाचष्टे तदुपशमप्रकारं च । देवब्राह्मणद्रव्यापहा-
री पाण्डुरोगवान्भवतिसकृच्छ्रातिकृच्छ्रचान्द्रायणानि
कुर्यात् कूष्माण्डहोमं च कुर्यात् हिरण्यं दद्यात् अपरं
चशौनकोक्तम् ।

अन्त्यजागमने मर्त्यःपाण्डुरोगी प्रजायते ।
वक्ष्यामि तत्प्रतीकारं दानहोमादिकर्मणा ।
पलेनैकेन कुर्वीत रजतेन वसुन्धराम् ॥
तदर्धेनाथ वा कुर्याद्वित्तशाठ्यं न कारयेत् ।
सपर्वतवनां कृत्वा समुद्रपरिवेष्टिताम् ॥
नवरत्नानि निक्षिप्य श्वेतवस्त्रेण वेष्टयेत् ।
कांस्यपात्रे विनिःक्षिप्य पलाष्टकविनिर्मितम् ।
देवीमावाहयेत्तत्र भूतधात्रीं हरिप्रियाम् ।
एह्येहि वसुधे देवि रूपोस्मिन् सम्यगाविश ॥

सहिता पर्वतैर्वृक्षैः सुमनोभिर्मनोहरैः ।
 एवमावाह्य तां देवीं गन्धमाल्यैः समर्चयेत् ॥
 उपचारैः षोडशभिराचार्यः सर्वशास्त्रवित् ।
 होमं चापि प्रकुर्वीत समिदाज्यतिलैः सह ॥
 भूमिर्भूमीति मन्त्रेण समिद्धोमं प्रकल्पयेत् ।
 मंत्रः प्रकीर्तितश्चाग्नौ तिलाज्याहुतिभिर्हूयात् ॥
 अनेन तु ततश्चात्र कुंभं वस्त्रेण वेष्टितम् ।
 स्थापयेदव्रणं शुभ्रमश्वस्थानादिमृत्तिकाः ॥
 प्रक्षिपेच्च ततः शुद्धवारिणा परिपूरयेत् ।
 पावमान्यादिभिर्मन्त्रैरभिषेकं च कारयेत् ॥
 शन्नोदेव्यनुवाकेन शान्तिं चापि प्रकल्पयेत् ।
 अभिषिक्तस्य चांगानि वस्त्रेण परिमार्जयेत् ॥
 अक्षीभ्यामनुवाकेन यथा लिङ्गं सदर्भकम् ।
 आचार्याय तु तां पृथ्वीं दद्याद्रोगी समाहितः ॥
 मन्त्रेणानेन विधिवत्प्राङ्मुखाय ह्युदङ्मुखः ।
 धात्री धरित्री भूतानां वरोहेणोद्धृता पुरा ॥
 रत्नगर्भा समुद्रैकवसना सर्वशोभना ।
 दानेनानेन सुप्रीता पाण्डुरोगं व्यपोहतु ॥

इति दानमन्त्रः ।

अनेन विधिना दद्यात्पृथ्वीदानं प्रयत्नतः ।
 तत्र जातं तु वैकृत्यमर्त्यजागमनेन तु ॥
 तत्सर्वं नाशमायातु पाण्डुरोगादिकं महत् ।
 शान्त्यर्थं ब्राह्मणैः सार्द्धं कुर्यात्पुण्याहवाचनम् ॥

(५०) वीरसिंहावलोकने ।

इति पाण्डुरोगहरः पृथ्वीदानविधिः ।

अथ कामलारोगो ज्योतिःशास्त्राभिप्रायेणाभिव्यज्यते ।
यदुक्तं जातके—

दुःखानि च शिरोरोगं कमलावातविभ्रमः ।

शरीरे क्लेशमाप्नोति शशांके शुक्रमध्यगे ॥

शुक्रदशान्तःपतितचन्द्रजनितकामलारोगोपशान्तये
प्रागुक्तं चंद्रजपहोमपूजादानस्नानविधानं विदध्यात् ।
अथ कामलारोगस्य प्रतीकारं कर्मविपाकाभिप्रायेणाह ।
यथाह वृद्धगौतमः—

कामली भक्तचौरःस्याद्वक्ष्यामितस्य त्निष्कृतिम् ।

कुर्याच्च पक्षिराजं तु विष्णोर्वाहनमुत्तमम् ॥

सुवर्णेनातिशुद्धेन पक्षयोर्मौक्तिकद्वयम् ।

नासिकायां तथा वज्रमुत्तरीयं च राजतम् ॥

एवं कृत्वा गरुत्मन्तं घृतद्रोणोपरि न्यसेत् ।

श्वेतवस्त्रेण संवेष्ट्य श्वेतमाल्यैः समर्चयेत् ॥

सर्वशास्त्रार्थतत्त्वज्ञो वैष्णवो धर्मतत्परः ।

ब्राह्मणस्त्वर्चितो भक्त्या यजमानेन शक्तिः ॥

उपचारैः षोडशभिर्द्विजमभ्यर्चयेत्तदा ।

आग्नेय्यां दिशि होमश्च कर्तव्यः स्थण्डिले शुभे ॥

समिदाज्यतिलैस्तत्र पालाशसमिधोपि च ।

मन्त्रो गरुडगायत्रीसमिदाज्येन कीर्तितः ॥

तिलहोमो व्याहृतिभिः कार्यं स्विष्टकृतं जपेत् ।

पक्षिराजाय विद्महे स्वर्णपक्षाय धीमहि ।

तन्नो गरुडः प्रचोदयात् ॥ इति गरुडगायत्री ॥

श्रीकृष्णपरमानन्दजगतः परिपालक ।

पूर्वजन्मनि यत्पापं भक्तचौर्यं मया कृतम् ॥

तेनावामं हि वैरूप्यं यन्मया ह्यतिदुःसहम् ।

कामलोत्थमिदं देव तव वाहनदानतः ॥

विनाशयाशु मे कृष्ण जगतां पालको ह्यसि ।

इति दानमन्त्रः ।

स्थापयेदव्रणं कुंभं सितवस्त्रेण वेष्टयेत् ।

क्षिपेत्तत्र च रत्नानि मृत्तिका पञ्च रोचनम् ॥

अश्वस्थानाद्भ्रजस्थानाद्बल्मीकात्संगमाद्भृदात् ॥

पञ्चत्वक्पल्लवान् क्षिप्त्वा पूरयेत्तीर्थवारिणा ॥

तेनाभिषेकं कुर्वीत आपोहिष्ठादिभिः क्रमात् ।

हिरण्यवर्णामित्यूचा पावमानेन चैव हि ॥

ततःस्नात्वा शुची रोगी विष्णोर्वाहनमुत्तमम् ।

सदक्षिणं मुदायुक्तः प्राङ्मुखाय निवेदयेत् ॥

मंत्रेणानेन विधिवदाचार्यायाप्युदङ्मुखः ॥

एवं गरुडदानं च कृत्वा मर्त्यः सुखीभवेत् ।

आचार्यं भोजयित्वा च प्रणिपत्य विसर्जयेत् ॥

इति कामलाहरणगरुडदानविधिः ।

अथ क्रमप्राप्तस्य पाण्डुरोगकामलाहलीमकादीनां
निदानं चिकित्सितमाह ॥ रुग्निनिश्चयात् ॥

पाण्डुरोगाः स्मृताः पञ्च वात्तपित्तकफैस्त्रयः ।

चतुर्थः सन्निपातेन पञ्चमो भक्षणान्मृदः ॥

व्यवायमम्लंलवणानिमद्यं मृदं दिवास्वप्नमतीवतीक्षणम् ।

(५२) वीरसिंहावलोकने ।

निषेव्यमानस्यविदूष्यरक्तं कुर्वतिदोषास्त्वचिपाण्डुभावं
त्वक्स्फोटनिष्ठीवनगात्रसादमृद्भक्षणप्रेक्षणकूटशोथाः ।
विण्मूत्रपीतत्वमथाविपाको भविष्यतस्तस्यपुरस्सराणि ॥

पाण्डुदन्तनखो यस्तु पाण्डुनेत्रश्च यो भवेत् ।

पाण्डुसंघातदर्शी च पाण्डुरोगी विनश्यति ॥

अंतेषुशूनं परिहीनमध्यं म्लानं तथातेषुचमध्यशूनम् ।

गुदेपि शेफस्यथमुष्कयोश्च शूनं प्रताम्यंतमसंज्ञकल्पम् ॥

विवर्जयेत्पाण्डुकिनं यशोर्था तथाति सारज्वरपीडितंच ॥

वृंदसंग्रहात् ॥

फलत्रिकामृतावासातिकाभूनिंबनिंबजः ।

क्वाथः क्षौद्रयुतो हन्यात्पाण्डुरोगं सकामलम् ॥

पुनर्नवानिंबपटोलशुंठीतिका मृतादाव्यभयाकषायः ।

सर्वांगशोफोदरकाशशूलश्वासान्वितं पाण्डुगदंनिहंति ॥

मंडूरलोहाग्निविडंगपथ्याव्योषांशकःसर्वसमानतःस्यात् ।

मूत्रान्वितोयं मधुनावलेहः पाण्डुमयं हन्त्यचिरेणघोरम् ।

लोहपात्रस्थितं क्षीरं सप्ताहं पथ्य भोजनः ।

पिबेत्पाण्डुमयी शोषी ग्रहणीदोषपीडितः ॥

सप्तरात्रं गवां मूत्रं भावितं चाप्ययोरजः ।

पाण्डुरोगोपशांत्यर्थं पयसा प्रपिबेन्नरः ॥

त्रिफलाया गुडूच्या वा दाव्या निंबस्य वारसः ।

प्रातर्मधुयुतं चैव कामलार्तः पिबेन्नरः ॥

त्रिफला द्वे हरिद्रे च कटुरोहिण्ययोरजः ॥

चूर्णितं मधुसर्पिभ्यां लेहयेत्कामलापहम् ॥

धात्रीलोहरजोव्योषनिशाक्षौद्राज्यशर्कराः ।
 लेहोनिवारयत्याशु कामलामुद्धतामपि ॥
 अंजने कामलातानां द्रोणपुष्पीरसः शुभः ।
 निशागैरिकधात्रीणां चूर्णां वासं प्रकल्पयेत् ॥
 नस्यं कर्कोटमूलस्य देयं वा जालिनीफलम् ।
 दग्ध्वाक्षकौष्ठैर्मलमायसं तु गोमूत्रनिर्वापितसप्तवारम् ॥
 विचूर्ण्यलीढंमधुनाचिरेण कुंभाह्वयं पाण्डुगदं निहन्यात् ॥
 मंडूरस्य च शुद्धस्य तुलार्धं परिकीर्तितम् ।
 तद्वल्लोहस्य पत्राणि तिलोत्सेधप्रमाणतः ॥
 पुराणगुडपंचाशत्कोलप्रस्थत्रयं तथा ।
 निकुंभचित्रकाभ्यां च पले द्वेद्वे सुचूर्णिते ॥
 पिप्पलीनां विडंगानां कुडवं च पृथक्पृथक् ।
 त्रींश्चापि त्रिफलाप्रस्थान् जलद्रोणे विपाचयेत् ॥
 अर्धमासस्थितो धान्ये पेयोरिष्टप्रमाणतः ।
 दोषानुभयतः प्राप्य पाण्डुरोगं नियच्छति ॥
 कृमीनशांसि कुष्ठं च कासश्वासकफामयान् ।
 एकोरिष्टस्तु माण्डूरः सर्वपाण्डुमयापहः ॥
 व्यूषणं त्रिफलामुस्तं विडंगं चव्यचित्रकौ ।
 दावीत्वङ्माक्षिकौ धातुर्ग्रथिकं देवदारु च ॥
 एषांद्विपलिकान्भागान् चूर्णकृत्वापृथक्पृथक् ।
 मांडूरं द्विगुणं चूर्णं शुद्धमंजनसंनिभम् ॥
 मूत्रे चाष्टगुणे पक्त्वा तस्मिंस्तु प्रक्षिपेत्ततः ।
 उदुंबरसमान्कुर्याद्वटकांस्तान् यथाग्नि च ॥

उपयुञ्जीत तत्रेण सामे जीर्णे च भोजने ।
मण्डूरवटका ह्येते प्राणदाः पाण्डुरोगिणाम् ॥
कुष्ठानि जठरं शोथमूरुस्तम्भकफामयान् ।
अशांसि कामलान्मेहान्यक्षमाणं नाशयन्त्यपि ॥
यवगोधूमशालीनां रसैर्जाङ्गलजैः शुभैः ।
मुद्गाढकीमसूराद्यैः प्रायो भोजनमिष्यते ॥

इति श्रीतोमरवंशावतंसरिपुभूतभैरवश्रीवीरसिंहदेवविरचिते
वीरसिंहावलोके ज्योतिःशास्त्रकर्मविपाकायुर्वेदोक्तप्रकारेण
पाण्डुरोगकामलाहलीमककुम्भकामलादिरोगप्रयोगाधिकारः ।

अथ क्रमप्रातस्य रक्तपित्तस्य ज्योतिःशास्त्राभिप्रायेण
प्रकारमाह—

चंद्रक्षेत्रे यदा भौमो जायते मनुजस्तदा ।
रक्तपित्तेन दूनांगो नानाव्याधिसमाकुलः ॥

अपरं च

रक्तपित्तज्वरं दाहमग्निचौरैरुपद्रुतम् ।
लभते नात्र संदेहश्चन्द्रमध्ये यदा कुजः ॥

चन्द्रसंयोगिकुजजनितबाधोपशांतये तत्प्रीतये ज-
पहोमदानादिकविधिमाह । अग्निमूर्द्धेति मंत्रेण जपः ति-
लाज्यखादिरसमिद्धिर्होमः रक्तवृषभदानं स्नानं च । य-
थाह श्रीपतिः ।

बिल्वचन्दनवलारुणपुष्पैर्हिगुलूकफलनीबकुलैश्च ।
स्नानमद्भिरिहमांसियुताभिर्भौमदोषविनिवारणमाहुः ॥

विद्रुमं च परिदद्यात् हविष्यं नैवेद्यम् । अथ कर्मवि-
पाकाभिप्रायेण रक्तपित्तप्रतीकारमाह-यःपूर्वजन्मनिवैद्य-
शास्त्रमदाद्युक्तौषधमन्यथा कृत्वा प्रयोजयति स शो-
णितपित्तव्याधिमान् भवति । स अग्निं दूतं वृणीमहइत्या-
दिना चरुघृताभ्यामष्टोत्तरायुतमग्नौ जुहुयात् रक्तपित्ता-
पनुत्तये इति गरुडपुराणाभिधानात् ॥ अथ क्रमप्राप्तस्यर-
क्तपित्तस्य सनिदानं चिकित्सितमाह।रुग्विविनिश्चयात् ॥

घर्मव्यायामशोकाध्वव्यवायैरतिसेवितैः ।

तीक्ष्णोष्णक्षारलवणैरम्लैः कटुभिरेव च ॥

पित्तं विदग्धं स्वगुणैर्विदहत्याशु शोणितम् ।

ततःप्रवर्तते रक्तमूर्ध्वं चाधो द्विधापि वा ।

ऊर्ध्वं कर्णाक्षिनासास्यैर्मैढयोनिगुदेरधः ॥

कुपितं रोमकूपैश्च समस्तैस्तत्प्रवर्तते ।

सदनं शीतकामित्वं कण्ठधूमायनं वमिः ॥

लोहमन्धिश्च निश्वासो भवन्त्यस्मिन्भाविष्यति ।

एकमार्गं बलवतो नातिवेगं न वोत्थितम् ।

रक्तपित्तं सुखे काले साध्यं स्यान्निरुपद्रवम् ।

एकदोषानुगं साध्यं द्विदोषं याप्यमुच्यते ॥

त्रिदोषजमसाध्यं स्यात् मंदाग्नेरतिवेगवत् ।

दौर्बल्यं स्वासकासज्वरवमथुमदापाण्डुतादाहमूर्च्छा

भुक्ते घोरो विदाहस्त्वधृतिरपि सदा हृद्यतुल्या च पीडा ।

तृष्णा कोष्ठस्य भेदाः शिरसि च तपनं पूतिनिष्ठीवनत्वं

भक्तद्वेषाविपाकौ विकृतिरपि भवेद्रक्तपित्तोपसर्गात् ॥
 मांसप्रक्षालनाभं कथितमिव च यत्कर्दमाम्भोनिभं वा
 मेदः पूयास्रकल्पं यत्कृदिव यदि वा पक्वजम्बूफलाभम् ।
 यत्कृष्णं यच्च नीलं भृशमतिकुणपं यत्र चोक्ताविकारा-
 स्तद्वर्ज्यं रक्तपित्तं सुरपतिधनुषा यच्च तुल्यं विभाति ॥
 यथाह सुश्रुताचार्यः ॥

नादौ संग्राह्यमुद्रिकं यदसृग्वलिनं ततः ।
 तत्पाण्डुग्रहणीकुष्ठप्लीहगुल्मज्वरावहम् ॥
 अधः प्रवृत्तं वमनैरूर्ध्वं भागं विरेचनैः ।
 जयेदन्यतरद्वापि क्षीणस्य शमनैरसृक् ॥
 अतिप्रवृत्तदोषस्य पूर्वं लोहितपित्तिनः ।
 अक्षीणबलमांसाग्नेः कर्तव्यमपतर्पणम् ॥
 लंघितस्य ततो युक्त्या लघ्वन्नमवचारयेत् ।
 पाचनं तर्पणं लेहान्सर्पिषि विविधानिच ॥
 द्राक्षामधुककाशमर्यासितायुक्तं विरेचनम् ।
 यष्टीमधुकयुक्तं च सक्षौद्रं वमनं हितम् ॥
 पयांसि शीतानि रसाश्च जांगलाः
 सतीनयूषाश्च सशालिषष्ठिकाः ।
 पटोलशैलूषनिषण्णयूथिका-
 वटातिमुक्तांकुरसिंधुवारजम् ॥

हितंचशाकंघृतसंस्कृतंयदातथैवधात्रीफलदाडिमान्वितं ।
 रसाश्चपारावतशंखकूर्मजास्तथायवाग्वोभिहिताधृतोत्तराः
 वृंदसंग्रहात् ॥

आटरूषकमृद्धीकापथ्याक्वाथः सशर्करः ।
 मधुमिश्रः श्वासकासरक्तपित्तनिवारणः ॥
 नीलोत्पलं शर्करा च पद्मकं पद्मकेसरम् ॥
 तन्दुलोदकसंयुक्तं प्रशस्तं रक्तपित्तिनाम् ।
 वृषस्य स्वरसं कृत्वा द्रव्यैरेभिश्च योजयेत् ॥
 प्रियंगुमृद्धिकारोध्रमंजनं वा विचूर्णयेत् ।
 तच्चूर्णं योजयेत्तत्र रसक्षौद्रसमन्वितम् ॥
 नासिकामुखपायुभ्यो योनेर्मेढ्राच्च योषिताम् ।
 प्रस्रवद्रक्तपित्तास्रं स्थापयेदेष योगराट् ॥
 यच्च शस्त्रक्षतं रक्तं न तिष्ठेद्विवृतं पुनः ।
 तदप्यनेनयोगेन तिष्ठत्याश्ववचूर्णितम् ॥
 घ्राणशृतेसृजि प्रोक्तं योषित्क्षीरेण नावनम् ।
 नस्यं दाडिमपुष्पोत्थं रसो दूर्वारसोथ वा ॥
 रसो दाडिमपुष्पस्य दूर्वारससमन्वितः ॥
 अलक्तकरसोपेतः पथ्यारससमन्वितः ॥
 योजतो नस्यतः क्षिप्रं त्रिदोषमपि देहिनाम् ।
 नासारक्तं प्रवृत्तं तु हन्यादिति किमद्भुतम् ॥
 वासायां विद्यमानायामाशाया जीवितस्य च ।
 रक्तपित्ता क्षयी कासी किमर्थमवसीदति ॥
 पक्कोदुम्बरकाश्मर्यपथ्याखर्जूरगोस्तनी ।
 मधुना घ्नति संलीढा रक्तपित्तं पृथक्पृथक् ॥
 दूर्वासोत्पलकिंजल्कमंजिष्ठासैलवालुकाः ।
 मूर्वारोध्रमुशीराणिमुस्तचंदनपद्मकम् ॥

द्राक्षामधुकपथ्याह्वं काश्मीरं चंदनं सितम् ।
 पिष्टैस्तैःकार्षिकैर्द्रव्यैर्घृतप्रस्थं विपाचयेत् ॥
 अजाक्षीरं तण्डुलांबु पृथग्दत्त्वा चतुर्गुणम् ।
 तत्पानं वमतां रक्तं नावनं नासिकागते ॥
 कर्णाभ्यां यस्य गच्छेत्तु तस्य कर्णौ प्रपूरयेत् ।
 चक्षुर्गते च रक्ते च पूरयेत्तेन चक्षुषी ॥
 मेढ्रपायुगते चापि सर्वकर्मसु योजयेत् ।
 प्रवृत्तं रोमकूपेभ्यस्त्वभ्यंगेन जयेद्भुतम् ॥

इति दूर्वाद्यं घृतम् ।

घ्राणप्रवृत्ते जलमाशुदेयं सशर्करं नासिकया पयो वा ॥
 द्राक्षारसं क्षीरघृतं पिबेद्वा सशर्करं चक्षुरसं पयो वा ।
 कूष्माण्डकात्पलशतं सुस्विन्नं निष्कुलीकृतम् ॥
 पचेत्तप्ते घृतप्रस्थे पात्रे ताम्रमये दृढे ।
 यदा मधुनिभः पाकस्तदा खंडं शतं क्षिपेत् ॥
 पिप्पलीशृंगवेराभ्यां द्वे पले जीरकस्य च ।
 त्वगेलापत्रमरिचं धान्यकानां पलद्विकम् ॥
 न्यसेच्चूर्णीकृतं तत्तु दर्व्या तद्दृष्टयेत्ततः ।
 तत्पक्वं स्थापयेद्भ्रांटे क्षौद्रं दत्त्वा घृताधर्कम् ॥
 तद्यथाग्निबलं स्वादेद्रक्तपित्ती क्षती क्षयी ।
 श्वासकासतमच्छर्दितृष्णाज्वरनिपीडितः ॥
 वृष्यं पुनर्नवकरं बलवर्णप्रसादनम् ।
 उरः संधानकरणं बृंहणं स्वरबोधनम् ॥
 आश्विभ्यां निर्मितं सिद्धं कूष्माण्डकरसायनम् ॥

इति रक्तपित्ते कूष्मांडकावलेहः ॥

लोहितं छर्दयेद्यस्तु बहुशो लोहितेक्षणः ।

लोहितोद्गारदर्शी च म्रियते रक्तपैत्तिकः ॥

इति श्रीतोमरवंशावतंसरिपुभूतभैरवश्रीवीरसिंहदेववि-
रचिते ग्रन्थे वीरसिंहावलोके ज्योतिःशास्त्रकर्म
विपाकायुर्वेदप्रयोगो रक्तपित्ताधिकारः ।

अथ क्रमप्राप्तस्य क्षयरोगस्य ज्योतिःशास्त्राभिप्रायेण
प्रकारमाह । तत्प्रतीकारं च । यदुक्तं जातके—

कुष्ठकंडूविकारैश्च क्षयरोगभगंदरैः ।

गजादिवाहनभयं भवेच्चंद्रगते बुधे ॥

अन्यच्च—

चन्द्रक्षेत्रे यदाचांद्रिर्जायते यस्य जन्मनि ।

स जात क्षयरोगी स्यात्कुष्ठादिभिरुपद्रुतः ॥

इति वचनात् ॥ चन्द्रसंयोगिबुधजनितबाधोपशांतये
पूर्वोक्तंजपहोमादिकं कुर्यात् तेनोपशाम्यति । व्याधितार-
रतम्ये तु वित्तशाठ्यं न कुर्वीत सति विभवे । अथ क्षय
रोगस्य कर्मविपाकाभिप्रायेण प्रयोगं प्रतीकारं च दर्श-
यति यथा पूर्वजन्मनि साक्षाद्ब्रह्महा क्षयरोगवान् भवति ।
अस्य प्रायश्चित्तम् । असाध्यरोगोपसृष्टं षडब्दं व्रतमाच-
रेत् । रोगतारतम्याभावात् प्रायश्चित्तभावो द्रष्टव्यः ॥
तथा मांसलोलुपः परवस्त्वभिलाषी परविषयभोगानसह-
मानंस्तत्परं स्वामिनं हत्वा वा क्षयरोगी । तत्र च यवमध्य
पिपीलिकामध्यानित्रीणि चान्द्रायणान्याचरेत् । कृच्छ्रा-

(६०) वीरसिंहावलोकने ।

यशक्तस्य धनिनः अशीत्युत्तरशतं निष्कानां दानं अत्राप्य
शक्तस्य तदर्धं तत्राप्यशक्तस्य तदर्धं ततोल्पेन न कुर्यात् ।

हीनकल्पं न कुर्वीत सति द्रव्ये फलप्रदम् ।

इति वचनात् । अत्राप्यशक्तस्य चान्द्रायणं कुर्यात् । प्र-
तिदिनं चतुर्विंशतिब्राह्मणभोजनं कारयेत् । अत्राप्येतदं-
गत्वेन मुंचामित्वेत्यनेन सूक्तेन प्रत्यृचं चरुघृताभ्यां हो-
मं कुर्यात् । जुहुयादष्टोत्तरशतमिति ।

अनुक्तसंख्यायत्र स्याच्छतमष्टोत्तरं स्मृतम् ।

इति वचनात् रोगभूयस्त्वापेक्षया अयुतसंख्यो ज-
पो होमश्च भवति तथा चोक्तम् ।

असाध्य व्याधिना ग्रस्त उग्रेण प्राणहारिणा ।

आतेरौद्रेण सूक्तेन प्रत्यृचं वाग्यतः शुचिः ॥

पूर्वमाज्याहुतीर्हुत्वा उपस्थाय च शंकरम् ।

हविःशेषेण वर्तत एकोत्तरशतं ततः ॥

पूर्णा मासं जपेन्मृत्युरोगेभ्यश्च प्रमुच्यते ।

होमकर्मण्यशक्तानां जपस्तद्विगुणो भवेत् ॥

पद्मपुराणे । क्षये कारणान्तरमाह क्षयी स्यात्क्षेत्रहर-
णादिति । क्रियान्तरमाह बौधायनः ।

कारयेत्कदलीं दिव्यां पर्णैः सर्वत्र संयुताम् ।

फलपूगेन संयुक्तां सुवर्णस्य फलेन तु ॥

यथाविभवतः कुर्याद्वस्त्रेणावेष्ट्य सूत्रकैः ।

ब्राह्मणान्भोजयेच्चापि भक्ष्यैर्नानाविधैस्तथा ॥

होमं च कारयेत्तत्र पूर्ववद्ब्राह्मणेन च ।

हिरण्यगर्भ इत्यादितल्लिंगैः प्राकृतेन तु ॥
 तस्मै तां कदलीं दद्याद्ब्रह्मालंकारपूर्विकाम् ।
 पूजिताय दरिद्राय दांतस्थायाम् वेदिने ॥
 धर्मज्ञायतिदान्ताय मंत्रेणानेन तां क्षयी ।
 हिरण्यगर्भ पुरुष परात्पर जगन्मय ॥
 रंभादानेन भो देव क्षयं क्षपय मे प्रभो ।

इति दानमंत्रः ।

पुण्याहवाचनं कार्यं ब्राह्मणैर्वेदपारगैः ।
 शिष्टैरिष्टैर्बन्धुभिश्च सहभोजनमाचरेत् ॥

अथ राजयक्ष्मणि यः पुनर्मदगर्वाभ्यां वृथाभिमानी
 धर्मशास्त्रज्ञानी सभायां प्रायश्चित्तव्यवहारं करोति स रा-
 जयक्ष्मी भवति । प्रतिरूपं दद्यात् तदुक्तं ब्रह्माण्डपुराणे ॥

धर्मशास्त्रानभिज्ञो यः प्रायश्चित्तं ददाति वै ।
 राजयक्ष्मा भवेत्तस्य रोगपीडातिदारुणा ॥
 पूर्वोक्तेन विधानेन प्रदद्यात्प्रतिरूपकम् । इति ।

राजयक्ष्मणि असाध्यरोगक्षयार्थं व्याधिप्रतिरूपदा-
 नं वा कुर्यात् ॥ तदुक्तं ब्रह्माण्डपुराणे ॥

ब्रह्मोवाच--सुवर्णरत्नरजतैर्यथाशक्त्यानुरूपतः ।

कृत्वा च प्रतिमां व्याधेर्दद्याद्विप्राय यत्नतः ॥

शतेन वा तदर्धेन त्रिंशता निष्कसंख्यया ।

जातरूपमयं व्याधिं प्रतिरूपं तु कारयेत् ॥

निधाय पात्रे संपूर्णे तंदुलैः शतरूपकैः ।

अलंकृत्य च सौवर्णं रूपं चागुरुलेपनैः ॥

(६२) वीरसिंहावलोकने ।

वासोयुगेन संवेष्ट्य हिरण्यबहुभूषणैः ।
अलंकृताय विप्राय दद्यान्मन्त्रमुदीरयेत् ॥
ये मां रोगाः प्रबाधन्ते देहस्थाः सततं ततः ।
गृह्णीष्व प्रतिरूपेण तान्नोगान्द्विजसत्तम ॥
बाढमित्येव तद्रूपं गृह्णीयाच्चाधिभिः सह ।
ततः स रोगी दाता च दीर्घायुष्यं प्रपद्यते ॥

यद्यपि पात्र इति सामान्येनाभिहितं तथापि कांस्य-
मये विज्ञातव्यम् । कांस्यं च यक्ष्मणे देयमिति वचनात् ॥
अत्र प्रतिगृहीतृमुखं नावलोकयेत् यदुक्तम् ।

दुःप्रतिग्रहदग्धस्य विप्रस्य किल भारत ।

न पश्येद्वदनं पश्चान्न वै तमभिभाषयेत् ॥

इति महाभारतवचनात् । इति सर्वव्याधिप्रतिरूप-
दानविधिः । उरःक्षतस्यापि क्षयरोगान्तःपातित्वात् व्या-
धिगुरुलघुभावेन क्षयरोगोक्तमेव कार्यम् । तद्वत्स्वरभेद-
स्यापि । अथ क्रमप्राप्तस्योरःक्षतस्य च क्षयरोगस्य सनि-
दानं चिकित्सितमाह । रुग्विनिश्चयात् ।

वेगरोधात्क्षयाच्चैव साहसाद्विषमाशनात् ॥

त्रिदोषो जायते यक्ष्मा गदो हेतुचतुष्टयात् ॥

कफप्रधानैर्दोषैस्तु रुद्धेषु रसवर्त्मसु ।

अतिव्यवायिनो वापि क्षीणे रेतस्यनंतराः ॥

क्षीयन्ते धातवः सर्वे ततः शुष्यति मानवः ।

श्वासांगसादकफसंश्रवतालुशोष-

श्छर्याग्निसादमदपीनसकासनिद्राः ॥

शोषे भविष्यति भवन्ति स चापि जंतुः
 शुक्लेशणो भवति मांसपरो रिरंसुः ॥
 स्वप्नेषु काकशुकशल्लकनीलकंठ-
 गृध्रास्तथैव कपयः कृकलासकाश्च ॥
 तं वाहयन्ति स नदीर्विजलाश्च पश्ये-
 च्छुष्कांस्तरून्पवनधूमदवार्दितांश्च ॥
 अंसपार्श्वाभितापश्च संतापः करपादयोः ।
 ज्वरः सर्वांगश्चेति लक्षणं राजयक्ष्मणः ॥
 स्वरभेदो निलाच्छूलं संकोचश्चांसपार्श्वयोः ।
 ज्वरो दाहोतिसारश्च पित्ताद्रक्तस्य चागमः ॥
 शिरसः परिपूर्णत्वमभक्तच्छन्द एव च ।
 कासः कंठस्य च ध्वंसो विज्ञेयः कफकोपतः ॥
 एकादशाभिरेभिर्वा षड्भिर्वापि समन्वितम् ।
 कासातीसारपार्श्वार्तिस्वरभेदारुचिज्वरैः ॥
 त्रिभिर्वा पीडितं लिंगैर्ज्वरकासासृगामयैः ।
 जह्याच्छोषार्दितं जंतुमिच्छन्सु विमलं यशः ॥
 सर्वैरर्धैस्त्रिभिर्वापि लिंगैर्मांसबलक्षयैः ।
 युक्तो वर्ज्यश्चिकित्स्यस्तु सर्वरूपोप्यतो न्यथा ॥
 महाशनं क्षीयमाणमतीसारनिपीडितम् ।
 शूनमुष्कोदरं चैव यक्ष्मणं परिवर्जयेत् ॥
 परं दिनसहस्रं तु यदि जीवति मानवः ।
 सुभिषग्भिरुपक्रांतस्तरुणः शोषपीडितः ॥
 व्यवायशोषी शुक्रस्य क्षयलिंगैरुपद्रुतः ।

(६४) वीरसिंहावलोकने ।

पांडुदेहो यथापूर्वं क्षीयंते चास्य धातवः ॥
धनुषाऽऽयस्यतोऽत्यर्थं भारमुद्धहतो गुरुम् ।
युध्यमानस्य बलिभिः पतितो विषमोच्चतः ।
वृषं हयं वा धावंतं दम्यं चान्यं निगृह्णतः ॥
महानदीं वा तरतो हयैर्वा सह धावतः ।
तथान्यैः कर्मभिः क्रूरैर्भृशमभ्याहतस्य च ॥
विक्षते वक्षसि व्याधिर्बलवान्समुदीर्यते ।
प्रपीड्यते ततः पार्श्वे शुष्यत्यङ्गं प्रवेपते ।
क्रमाद्वीर्यं बलं वर्णो रुचिरग्निश्च हीयते ।
उरोरुक् शोणितच्छर्दिः कासो वैशेषिकःक्षते ॥
क्षीणे सरक्तमूत्रत्वं पार्श्वपृष्ठकटिग्रहः ।
अल्पलिंगस्य दीप्ताग्नेः साध्यो बलवतो नवः ॥

अथ वृंदसंग्रहात् ॥

शालिषष्ठिकगोधूमयवमुद्गादयःशुभाः ।
मद्यानि जांगलाः पक्षिमृगाः शस्ता विशुष्यतः ॥
सपिप्पलीकं सयवं सकुलत्थं सनागरम् ।
दाडिमामलकोपेतं स्निग्धमाजं रसं पिबेत् ॥
तेन षड्भिनिवर्तते विकाराः पीनसादयः ॥
द्रव्यतो द्विगुणं मांसं सर्वतोष्टगुणं जलम् ।
पादस्थं संस्कृतं चाज्यं षडंगो यूष उच्यते ॥
धान्याकपिप्पलीविश्वदशमूलजिलं पिबेत् ।
पार्श्वशूलश्वासकासपीनसादिनिवृत्तये ॥
अश्वगंधामृताभीरुदशमूलीबलावृषाः ।

पुष्करातिविषे घ्नति क्षयं क्षीररसायनाः ॥

अथ सुश्रुतात् ॥

घृतेन चाज्येन समाक्षिकेण तुरंगगंधातिलमाषचूर्णम् ।
 सिताश्वगंधामगधोद्भवानांकल्कंघृतक्षौद्रयुतंप्रलिह्यात् ॥
 क्षीरं पिबेद्वाप्यथ वाजिगंधाविपक्रमेवं लभतेगपुष्टिम् ।
 तदुत्थितं क्षीरघृतं सिताद्यं प्रातःपिबेद्वापिपयोनुपानम् ॥
 उत्सादने वापि तुरंगगन्धा योज्यायवाश्चैव पुनर्नवा च ।
 कृत्स्नेवृषेतत्कुसुमैश्वासिद्धं सर्पिःपिबेत्क्षौद्रयुतं हिताशी ॥
 यक्ष्माणमेतत्प्रबलंचकासं श्वासं च हन्यादपिपांडुतां च ।
 सकृद्रसेगोश्वगजाव्यजानांक्वाथःसिताश्वापितथैवभागैः ॥
 मूर्वाहरिद्राखदिरद्रुमाणां क्षीरस्य भागस्त्वपरो घृतस्य ।
 भागान्दशैतान्विपचेद्विधिज्ञोदत्वात्रिवर्गमधुरंचकृत्स्नम् ।
 कटुत्रिकं चैव सभद्रदारु घृतोत्तमं यक्ष्मनिवारणाय ।
 द्विपंचमूलं वरुणं करंजं भल्लातकं बिल्वपुनर्नवे च ॥
 यवान्कुलत्थान्बदराणिभाङ्गीपाठांहुताशंसमहीकदंबम् ।
 कृत्वाकषायंविपचेद्वितस्य षड्भिश्चपात्रैर्घृतपात्रमेकम् ॥
 व्योषं महावृक्षपयोभयाक्षचव्यं सुराख्यं लवणोत्तमं च ।
 एतद्धिशोथं जठराणि चैव हन्यात्प्रमेहांश्च महानिलेन ॥
 गोश्वाव्यजेभैणखरोष्ट्रजाजैः सकृद्रसक्षीररक्षतोत्थैः ।
 द्राक्षाश्वगन्धामगधासिताभिःसिद्धंघृतंयक्ष्मविकारहारि ॥
 एलाजमोदामलकाभयाक्षगायत्र्यरिष्टासनशालसारान् ।
 विडंगभल्लातकचित्रकोग्राकटुत्रिकांभोदसुराष्ट्रजांश्च ॥
 पक्त्वाजले तेन पचेच्च सर्पिरस्मिन्सुसिद्धे त्ववतारिते च ।

(६६) वीरसिंहावलोकने ।

त्रिंशत्पलान्यत्रसितोपलायादत्वातुगाक्षीरिपलानिषट्च ॥
प्रस्थेघृतस्य द्विगुणं च दद्यात्क्षौद्रंततोमंथहतं विदध्यात् ।
पलंपलं प्रातरतःप्रलिह्यात्पश्चात्पिबेत्क्षीरमतंद्रितश्च ॥
एतद्धि मेध्यं परमं पवित्रं चशुष्यमायुष्यमथो यशस्यम् ।
यक्ष्माणमाशु व्यपहंतिचैतत्पांड्वामयं चैव भगंदरं च ॥
श्वासं च हंति स्वरभेदकासहृत्पुहिगुल्मग्रहणीगदांश्च ।
न चात्रकिंचित्परिवर्जनीयं रसायनं चैतदुपास्यमानम् ॥
पुिहोदरोक्तंविहितंचसर्पिस्त्रीण्येवचान्यानिहितानिचात्र ।
उपद्रवांश्च स्वरवैकृतादीञ्जयेद्यथास्वं प्रसमीक्ष्य शास्त्रम् ॥
अजाशकृन्मूत्रपयोघृतासृङ्मांसालयानिप्रतिसेवमानः ।
स्नानादिनानाविधिनाजहातिमासादशेषन्नियमेनशोषम् ॥
रसोनयोगं विधिवत्क्षयार्तः क्षीरेण वा नागबलाप्रयोगम् ।
सेवेत वा मागधिकाविधानं तथोपयोगं जतुनोष्मजस्य ॥
शोकं स्त्रियं क्रोधमसूयतां च त्यजेदुदारान्विषयान्भजेत
वैद्यान्दिजातींस्त्रिदशान्गुरुंश्चवाचश्चपुण्याःशृणुयाद्विजेभ्य
शस्यते गुल्मशूलेच श्वासे कासे क्षये ज्वरे ।
कर्पूरमहिफेनं च कस्तूरी जातिपत्रिका ॥
नागवल्लीरसेनैव गुटिका मेहनाशिनी ।
बलप्रमाणं तां भक्षेत् ततः पीत्वा शितं पयः ॥
नरश्चटकवद्गच्छेच्छतदारांश्च द्रावयेत् ॥
जीवकर्षभकौ वीरा जीवंती नागरं सटी ।

पर्ण्यश्वतसो मेदेद्वेकाकोल्यौद्वेनिदिग्धिके ॥
 पुनर्नवे द्वे मधुका चात्मगुप्ता शतावरी ।
 ऋद्धी परूषकं भार्ङ्गी मृद्धीका बृहती तथा ॥
 शृङ्गाटकी त्वामलकी वयस्था पिप्पली बला ।
 बदराक्षोडखर्जूरबादामान्यूषकाणि च ॥
 फलानि चैवमन्यानि कल्कीकुर्वीत कार्षिकैः ।
 धात्रीरसं विदारीक्षुछागमांसरसं पयः ॥
 दत्त्वा प्रस्थोन्मितान्भागान्घृतप्रस्थं विपाचयेत् ।
 प्रस्थार्धं मधुनः शीते शर्करार्द्धतुलां तथा ॥
 पलार्द्धकं च मरिचं त्वगेला पत्रकेसरम् ।
 विनीय चूर्णितं तस्माल्लिह्यान्मात्रां सदा नरः ।
 अमृतप्राशमित्येतन्नराणाममृतं यथा ।
 सुधामृतरसप्रस्थं क्षीरमांसरसाशिनम् ॥
 स्त्रीप्रसक्तान्कृशान्बर्णस्वरहीनांश्च बृंहयेत् ।
 कासहिक्काज्वरश्वासतृष्णादाहास्रपित्तनुत् ॥
 पुत्रदं छर्दिमूच्छर्द्यां योनिमूत्रामयापहम् ।

इति क्षतक्षीणे अमृतप्राशोवलेहः । चिकित्सा
 कलिकातः ।

त्रीन्वारान्प्रथमं शिलाजतुजले भाव्यं भवेत्रैफले
 त्रिः क्वाथे दशमूलजे तदनु वा छिन्नोद्भवायारसे ॥
 वाट्यालकथने पटोलसलिले यष्टीकषाये युते
 गोमूत्रेण तथा पयस्यथ गवामेषां कषाये ततः ॥
 द्राक्षाभीरुविदारिकाद्वयपृथक्पर्णास्थिरा पौष्करैः

(६८) वीरसिंहावलोकने ।

पाठाकौटजकर्कटाक्षकटुकारास्नांबुदालंबुसैः ॥
दंतीचित्रकचव्यवारणकणावीराष्टवर्गौषधै-
र्द्रोणैर्भस्वरणस्थिते पलमितैरेभिः शृतैर्भावयेत् ।
धात्रीमेषविषाणिकात्रिकटुकैरेभिः पृथक्पंचभि-
र्द्रव्यैश्चद्विपलोन्मितैरपि पलं चूर्णाद्विदारीभवात् ।
तालीसं कुडवं चतुष्पलमधु प्रक्षिप्यते सर्पिष-
स्तैलस्य द्विपलं पलाष्टकमथ क्षौद्रं भिषग्योजयेत्
तुल्यंपलैः षोडशभिः सितायास्त्वक्क्षीरिकापत्रककेशरैश्च ।

विल्वांशकैस्त्वक्त्रुटिसंप्रयुक्तै

रित्यक्षमात्रागुटिकाप्रकल्प्या ॥

तासामेकतमां प्रयुज्य विधिवत्प्रातः पुमान्भोजयेत्
प्राग्वा मुद्गदलाम्बुजांगलरसं शीतं शृतं वा जलम् ।
माध्वीकं मदिरामगुर्वशनभुक्पीत्वा पयो वा गवां
प्राप्नोत्यंगमनंगवत्सुभगतासंपन्नमानंदकृत् ॥

शोफग्रन्थ्यवमन्थवेपथुवमीपांड्वामयश्लीपद-

प्लीहार्षाः प्रदरप्रमेहपिटकामेहाश्मरीशर्कराः ।

हृद्रोगार्बुदवृद्धिविद्रधियक्कृद्योन्यामयान्सानिला-

नूरुस्तंभभगंदरज्वररुजस्तूनीप्रतूनीतृषः ॥

वातासृक्प्रबलं प्रवृद्धमुदरं कुष्ठं किलासं कृमीन्

कासश्वासमुरः क्षतक्षयमसृक्पित्तं सपानात्ययम् ।

उन्मादं मदमप्यपस्मृतिमतिस्थौल्यं कृशत्वं तनो-

रालस्यं सहलीमकं च शमयेन्मूत्रस्य कृच्छ्राणि च ॥

ज्ञादिति जरया सर्वश्वेतैरकालजराकृतै-

वृत्तमलिकलाकारैरेभिः शिरश्च शिरोरुहैः ।
 बलवदतिभं व्यस्तातंकं वपुश्च समुद्रहन्
 प्रभवति शतं स्त्रीणां गंतुं जनो जनवल्लभः ॥
 स्तिमितमतिरप्यज्ञानांधः सदस्यपटुः पुमान्
 सकृदपि दयाज्ञानोपेतः श्रुतिस्मृतिमान्भवेत् ।
 ब्रजति च यथा युक्तो योगी शिवस्य समीपतां
 शिवगुटिकया कस्तामेनां करोति न मानवः ॥

इति शिवगुटिका ।

फलत्रिककाथविशुद्धमादौ

शुद्धं गुडूच्या दशमूलशुद्धम् ।

स्थिरादिकाकोलियुगादिसिद्धं

शिलाजतु स्यात्क्षयिषु प्रशस्तम् ॥

तथाह चरकः ॥

हेमाद्या सूर्यसंतापाद्भवन्ति गिरिधातवः ।

जत्वाभं मृदुमृत्स्नाभं तद्वदन्ति शिलाजतु ॥

शृंगीत्वामलकीफलत्रिकबलाछिन्नाविदारीसटी-

जीवन्तीदशमूलचंदनघनेर्नीलोत्पलैलावृषैः ॥

मृद्धीकाष्टकवर्गपुष्करयुतैः सार्धं पृथक्क्यालिकैः ।

षड्द्रोणेनशतानि पंचविपचेद्धात्रिफलानामतः ॥

उद्धृत्यामलकानि तैलघृतयोः षष्टिश्च षड्भिः पलैः

भृष्टान्यर्धतुलां निधाय विधिवन्मत्स्यंडिकायाःपचेत्

शीतेषन्मधुना पलानि कुडवोवाश्यश्चतुर्जातकं

मुष्टिर्मागधिकापलद्वयमयं प्राशः स्मृतश्चयावनः ॥

(७०) वीरसिंहावलोकने ।

न शोषः साफल्यं व्रजति वपुषि क्षीयमाणेपि जंतो
र्न मूर्च्छा नो छर्दिस्तदपि च न च श्वासकासादयश्च ॥
न चालक्ष्मीर्विघ्नं क्वचिदपि न व्यापदः संभवन्ति ।
प्रयोगादेतस्मान्मनसि नवधियो विभ्रति भ्रान्तिमंतः ॥

प्रसरति पुरः प्रज्ञाज्ञेये जगज्जडतां व्रजे-
द्विदधति पदंनैवाकस्माद्वलीपलितानिच ।
भवति न भयं रुग्ण्यः काये न चापदमाप्नुयात्
च्यवनरचितप्राशस्वादादपत्यशतं भवेत् ॥
इति च्यवनप्राशः । तंत्रांतरात् ॥

पिप्पलीलोध्रमरिचं पाठाधात्र्येलवालुकम् ।

चव्यचित्रकजंतुघ्नक्रमुकोसीरचन्दनैः ॥

मुस्ताप्रियंगुलवलीहरिद्रामिसिपेलवैः ।

पत्रत्वक्कुष्ठतगरैर्नागकेशरसंयुतैः ॥

भागैः स्यादर्धपलिकैर्द्राक्षाषष्टिपलं क्षिपेत् ।

पलानि दश धातक्या गुडस्यच शतत्रयम् ॥

तोयमानाः चतुःषष्टिर्भवत्येव सुखावहम् ।

ग्रहणीपांडुरोगार्शः कार्श्यगुल्मोदरापहः ॥

पिप्पल्यादिररिष्टोयं क्षयरोगविनाशनः ।

इति यक्ष्मणि पिप्पल्यरिष्टः ॥

मृद्धीकायाः शतार्थं तु द्विद्रोणेऽपां विपाचयेत् ।

चतुर्थशेषे तस्मिस्तु पूतशीति प्रदापयेत् ॥

गुडस्य द्विशतं दत्त्वा तत्सर्वं घृतभाजने ।

विडगं फलिनी कृष्णा त्वगेलापत्रकेशरम् ॥

मरीचं तु तथा चूर्णं सम्यक्कृत्वा विचक्षणः ।

क्षिपेच्च पलिकैर्भागैर्घटनीयं समंततः ॥

ततो यथाबलं पीत्वा कासश्वासगलामयम् ।

हंति यक्ष्माणमत्युग्रमुरःसंधानकारकम् ॥

मृद्धीकासव इत्येष ब्रह्मणा विहितः पुरा ।

इति क्षये मृद्धीकासवो हारीतात् ।

द्राक्षायाः संमितं प्रस्थं मधुकस्य मलाष्टकम् ।

पचेत्तोयामृके शुद्धे पादशेषेण तेन च ।

पलिके मधुकाद्राक्षे पिष्टे कृष्णापलद्वयम् ।

प्रदाय सर्पिषः प्रस्थं चेत्क्षीरं च चतुर्गुणम् ।

सिद्धे शीते पलान्यष्टौ शर्करायाश्च दापयेत् ॥

एतद्द्राक्षाघृतं नाम क्षीणक्षतसुखावहम् ।

वातपित्तज्वरश्वासविस्फोटकहलमिकान् ॥

प्रदरं रक्तपित्तं च हन्यान्मांसबलप्रदम् ॥

शोषे द्राक्षादिघृतं वृदसंग्रहात्

छागमांसतुलां गृह्य साधयेदुल्बर्णेभसि ।

पादशेषेणतेनैव सर्पिःप्रस्थं विपाचयेत् ॥

ऋद्धिर्वृद्धिश्च मेदे द्वे तथा च जीवकर्षभौ ।

काकोलीक्षीरकाकोली कल्कैः पृथक्पलोन्मितैः ॥

सम्यक्सिद्धेवतार्याथ शीते तस्मिन्प्रदापयेत् ।

शर्करायाः पलान्यष्टौ मधुनः कुडवं क्षिपेत् ॥

पलंपलं पिबेत्प्रातर्यक्ष्माणं हंति दुस्तरम् ।

बल्यं मांसकरं वृष्यमग्निसंदीपकं परम् ॥

(७२) वीरसिंहावलोकने ।

इति छागलायं घृतम् ।

मलायत्तं बलं पुसां शुक्रायत्तं च जीवितम् ।

तस्माद्यत्नेन संरक्षेद्यक्षिमणो मलरेतसी ॥

इति श्रीतोमरवंशावतंसरिपुभूतभैरव श्रीवीरसिंहदेवविर-
चिते ग्रंथे वीरसिंहावलोके ज्योतिःशास्त्रकर्मवि-
पाकायुर्वेदोक्तप्रयोगो राजयक्ष्माधिकारः ॥

अथ क्रमप्राप्तस्य कासरोगस्य कफश्वासस्य च जात-
काभिप्रायेण हेतुमाह तत्प्रतीकारं च यदुक्तं जातके—

सूर्येकुलीरयाते बुधेन दृष्टे विगतनेत्रः ।

कफमारुतरोगार्त्तः परस्वहारी विलोममतिचेष्टः ।

कर्कातस्थितबुधदृष्टसूर्यजनितकासश्वासकफरोगप्र-
तीकारमाह । सौरमंत्रजपहोमदानादिकं पूर्ववत्कार्यम् ।
अथ कासश्वासकफरोगस्य कर्मविपाकहेतुमाह तत्प्रती-
कारं च । यदुक्तं उपकारिणोप्रत्युपकर्त्ता अपकर्त्ता
चश्वासी कासी कफवान् जायते । दुःखोष्णज्वरवात-
पित्तं च । यदुक्तमुमामहेश्वरसंवादे ॥

कृतघ्नो जायते मर्त्यः कफवान् श्वासकासवान् ।

उष्णज्वरी च नित्यं हि पित्तरोगसमन्वितः ॥

इति । तच्छांतये पिपीलिकामध्यानि यवमध्यानि
वा त्रीणि चांद्रायणानि कुर्यात् यथेप्सितं पंचाशद्ब्राह्मणा
न् भोजयेत् । अग्निन्दूतामिति सूक्तेन चरुघृताभ्यामष्टोत्त-
रायुतं जुहुयात् ।

तद्विष्णोरिति सूक्तेन जपं कुर्याद्विजोत्तमः ।

पूजयेद्भोजयेद्दद्यात्तन्मना नान्यमानसः ॥

अत्रैव कारणांतरं विधानांतरमभिधीयते । लवणम-
धुकृष्णाजिनमहादानादिकुरुक्षेत्रादिविशिष्टदेशेषुग्रहणा-
दिविशिष्टकालेषु निषिद्धदातृभ्यः प्रतिगृह्णाति । स्वय-
मपात्रीभूतो जन्मान्तरे पामाकंडूपीड्यमानः श्वासी का-
सी कृमिकुक्षिश्च भवति । तदुपशांतये महिषीं यथोक्त-
विधानां दद्यात् । वित्तशाठ्यं विवर्जयेत् । यतः

काम्याय दीयते दानं तत्समग्रं सुखावहम् ।

असमग्रं तु दोषाय भवतीह परत्र च ॥

पुरुषसूक्तं सहस्रनामस्तोत्रं उद्यन्नित्यृचं जपेत् ।

प्रत्यष्टोत्तरायुतं चरुघृताभ्यां जुहुयात् पंचाशद्ब्राह्मणा-
न्भोजयेत् रक्तवासांसि दद्यात् । तदुक्तं महाभारते

हिरण्यं रक्तवासांसि पंचाशद्विप्रभोजनम् ।

सहस्रकलशस्नानं कुर्याद्रोगस्य शांतये ॥

एतदुक्ता शक्तौ पंचाशद्ब्राह्मणभोजनम् । नामत्रयमष्टोत्त-
रायुतत्रयं जपेत् । अत्र नामत्रयमच्युतानंतगोविन्देति अ-
त्रापि ब्राह्मणभोजनं सहस्रकलशस्नानं वासुदेवप्रीतये
हिरण्यं च दद्यात् । अथ वा श्वासकासी कृमिकुक्षिश्च
यो भवति ।

श्वासकासयुतो मर्त्यो वरुणं प्रणतो भवेत् ।

ध्वजं पाशं पल्लकेन कुर्यात्तु रजतेन वा ॥

पलार्धेनाथ वा शुद्धस्फटिकोपममादृतः ।

रत्नैर्मरकतैः सम्यग्बद्धमंगेषु सर्वतः ॥

(७४) वीरसिंहावलोकने ।

कुंभं च स्थापयेत्तत्र तिलानां द्रोणपंचके ।
कुंभस्योपरि संस्थाप्य ध्वजपाशैः सुशोभनैः ॥
सहिरण्यं द्वयं तत्तु ब्राह्मणाय निवेदयेत् ।
वस्त्रेणावेष्ट्य तं कुंभं गंधपुष्पाक्षतार्चितम् ।
श्रुतवृत्तसमग्राय श्रोत्रियाय कुटुंबिने ।
वरुणस्य तथा वायोः प्रीत्यर्थं विनिवेदयेत् ॥
नमः पाशभृते तुभ्यं नमो द्विजवराय ते ।
जलाधिपतये तुभ्यं वायोर्वापि प्रियाय च ॥
युवयोः प्रीतये दत्तौ ध्वजपाशौ सुराजतौ ।
श्वासकासौ हरेतां मे प्रीतौ सर्वजनाश्रयौ ॥
एवं कृत्वा श्वासकासी नीरोगस्तत्क्षणाद्भवेत् ।

इति श्वासकासकर्मविपाकविधिः ॥ अथ ज्योतिः—
शास्त्राभिप्रायेण गद्गदत्वप्रयोगमाह । वृश्चिकांशस्थितक्षी-
णचंद्रजनितगद्गदत्वदोषोपशमनाय प्रागुक्तं चंद्रपूजावि-
धानं विदध्यात् । अथ गद्गदत्वकर्मविपाकमाह । तत्प्र-
तीकारं च वायुपुराणे ।

वाग्विरोधं गुरोः कृत्वा भवेद्गद्गदवान्तरः ॥
तस्य वक्ष्ये प्रतीकारं दानेन ऋषिभाषितम् ।
पलेनाथ तदर्धेन तदर्धार्धेन वा पुनः ॥
सरस्वतीप्रतिमां कुर्याद्भुजानां च चतुष्टयम् ।
वरदं चाक्षसूत्रं च विभ्रतीं दक्षिणे करे ॥
पुस्तकं चाभयं वामे दधानां हंसवाहनाम् ।
अतिशुभ्रेण रौप्येण कूटस्वर्णेन वा भवेत् ॥

आसनं च प्रकुर्वीत सौवर्णं पद्ममुत्तमम् ।
 तस्योपरि च संवेश्य देवीं वागीश्वरीं पराम् ॥
 मुक्तादामसमायुक्तां शुक्लवस्त्रेण संयुताम् ।
 वागीश्वरेण मंत्रेण पूजयेत्पीततंडुलैः ॥
 श्वेतपुष्पैः श्वेतगंधैः सत्कृत्य विधिपूर्वकम् ।
 ब्राह्मणः सर्वशास्त्रज्ञः कुशलः सर्वसंमतः ॥
 मंत्रवादप्रवीणश्च तेन होमं च कारयेत् ।
 पायसं जुहुयादष्टशतशालिमयं तथा ॥
 जुहुयात्समिधश्चापि तथाज्यं च तिलानपि ॥
 सरस्वतिप्रदेमिव इति वा मंत्र इष्यते ॥
 कृतेधिवासने नाम आचार्याय निवेदयेत् ।
 मंत्रेणानेन विधिवत्प्राङ्मुखाय ह्युदङ्मुखः ॥
 संपूज्य ब्राह्मणं संम्यक् वस्त्रालंकारपूर्वकम् ।
 या वक्त्रे ब्रह्मणो देवी या सा वागीश्वरी परा ॥
 ब्रह्मविष्णुशिवैश्वान्यैः पूजिता सर्ववंदिता ।
 तुष्टा भवतु दानेन समिदादिहुतैरपि ॥
 नैवेद्यं पायसं दद्याद्द्वयं च ब्राह्मणे तथा ।
 सरस्वतिप्रदेमिव मंत्रः सर्वत्र संमतः ॥
 तस्मै हुतवते दद्यात्तां घंटां पूजकायतु ।
 मंत्रेणानेन विधिवद्भोगी पूर्वमुखः शुचिः ॥
 उदङ्मुखोपविष्टाय सतोयामथ भक्तितः ।
 गुरोरवज्ञया यन्मे स्वाध्यायाध्ययनं कृतम् ॥
 सरस्वती जगन्माता जगज्जाड्यापहारिणी ।

साक्षाद्ब्रह्मकलत्रं त्वं विष्णुरुद्रादिभिस्तुता ॥
 तन्ममाध्यापनं देहि जाड्यं हर वरानने ।
 घंटादानेन तुष्टा त्वं दत्तेनानेन वाक्परा ॥
 वाग्विरोधं गुरोः कृत्वा यन्मे गद्गदभाषितम् ।
 तत्सर्वं क्षपय क्षिप्रं ब्राह्मी त्वं लोकपावनी ॥
 इति दानमंत्रः ॥

अनुज्ञाय ब्राह्मणं तं स्वयं भुञ्जीत मानवः ।

इति गद्गदत्वहरसरस्वतीदानविधिः ॥ अथ क्रमप्राप्त
 स्य कासस्य निदानं स चिकित्सितमाह रुग्निनिश्चयात् ॥
 धूमोपघाताद्भ्रजसस्तथैव व्यायामरूक्षान्ननिषेवणाच्च ।
 विमार्गगत्वादातिभोजनस्य वेगावरोधात्क्षवथोस्तथैव ॥
 प्राणोह्युदानानुगतः प्रदुष्टः संभिन्नकांस्यस्वनतुल्यघोषः ।
 निरेतिवक्रात्सहसासदोषो मनीषिभिःकासइतिप्रदिष्टः ॥

पंच कासाः स्मृता वातपित्तश्लेष्मक्षतक्षयैः ।

क्षयायोपेक्षिताः सर्वे बलिनश्च यथोत्तरम् ॥

पूर्वरूपं भवेत्तेषां शूकपूर्णगलास्यता ।

कंठे कंडूश्च भोज्यानामवरोधश्च जायते ॥

हृच्छंखमूर्द्धोदरपार्श्वशूली क्षीणाननः क्षीणबलस्वरौजाः
 प्रसक्तवेगश्चसमीरणेन भिन्नस्वरः कासति शुष्कमेव ॥
 उरोविदाहज्वरवक्रशोषैरभ्यर्दितस्तित्तमुखस्तृषार्तः ।
 पित्तेन पीतानि वमेत्कटूनि कासेत्सपांडुः परिदह्यमानः ॥
 प्रलिप्यमानेन मुखेन सीदन्शिरोरुजार्तःकफपूर्णदेहः ।
 सुभक्तरुग्गौरवसादयुक्तः कासो भृशं सांद्रकफः सफेनः ॥

बृदसंग्रहात् ।

पंचमूलीकृतःकाथः पिप्पलीचूर्णसंयुतः ।
 रसोनमश्रतो नित्यं वातकासमुदास्यति ॥
 भाङ्गीद्राक्षाशठीशृंगीपिप्पलीविश्वभेषजम् ।
 गुडतैलयुतो लेहो हितो मारुतकासिनाम् ॥
 बलाद्विबृहतीवासाद्राक्षाभिः कथितं जलम् ।
 पित्तकासापहं पेयंशर्करामधुयोजितम् ॥
 पुष्करं कट्फलं भाङ्गीविश्वपिप्पलिसाधितम् ।
 पीत्वा काथं कफोद्रेके कासे श्वासे च हृद्गहे ॥
 घृतं व्याघ्रीकषायेण भाङ्गीकल्के विपाचयेत् ।
 चतुर्गुणेन तोयेन तत्परं वातकासजित् ॥
 चूर्णतु पद्मबीजानां मधुना संप्रयोजितम् ।
 पित्तकासादीतो लिह्यात्स्वस्थतां लभतेक्षणात् ।
 कर्षं कर्षार्धपलं पलद्वयंस्यात्ततोर्धकर्षश्च ।
 मरिचस्य पिप्पलीनां दाडिमगुडयावशूकानाम् ॥
 सर्वाषधैरसाध्या ये कासाः सर्ववैद्यनिर्मुक्ताः ।
 पूयमसृक्छर्दयतां तेषामिदमौषधं परमम् ॥
 इति मरिचादिघुटिका ।

प्रस्थं विभीतकानामनस्थि संस्वेदयेदजामूत्रे ।
 लेहवदयमवलेहो मधुसहितः श्वासकासहरः ॥
 इति विभीतकावलेहो मतिमुकुरात् ॥
 यः पिबेद्बृहतीकाथं कणाचूर्णावचूर्णितम् ।
 प्रकाशो नात्र कासानां मासानामिव दुर्दिने ॥

(७८) वीरसिंहावलोकने ।

दशमूलीस्वयंगुप्ताशंखपुष्पीशठीबलाः ॥
हस्तिपिप्पल्यपामार्गपिप्पलीमूलचित्रकम् ।
भाङ्गीपुष्करमूलं च द्विपलांशान्यथाढकम् ॥
हरीतकीशतं चैकंजले पंचाढके पचेत् ।
यवैःस्विन्नैः कषायं तु पूतंदत्वा भयाशतम् ॥
पचेद् गुडतुलां दत्वाकुडवं च पृथक्पृथक् ।
तैलात्सपिप्पलीचूर्णात्सिद्धशीतेचमाक्षिकात् ॥
लिह्यात्तच्चामये नित्यमतः खादेद्रसायनम् ।
तद्वलीपलितंहंति वर्णायुर्बलवर्धनम् ॥
पंचकासान्क्षयं श्वासं हिक्कां च विषमज्वरम् ।
हन्यात्तथार्शोग्रहणीहृद्रोगारुचिपीनसम् ॥
अगस्तिविहितं धन्यमिदं श्रेष्ठं रसायनम् ।

इत्यगस्तिहरीतक्यवलेहः ॥

इति श्रीतोमरवंशावतंसरिपुभूतभैरवश्रीबीरसिंहदेववि
रचिते वीरसिंहावलोकने ज्योतिःशास्त्रकर्मविपाका
युर्वेदप्रयोगे कासाधिकारः ॥

अथ हिक्कारोगस्य श्वासकासांतर्भावात्तद्देव ग्रह
पूजाविधानं कर्मविपाकप्रयोगं दर्शयति । यः पुनः
स्नात्वाअजुहुयादहुत्वा वा ब्राह्मणोभुंक्ते स हिक्कारोगी
भवेत्।स त्रीणि चांद्रायणानि सातिकृच्छ्राणि चरेत् । ता
मग्निवर्णामित्यादिसूक्तं जपेत् ससुवर्णमन्नदानं च ॥ चि-
कित्सितमाह । निदानं च रुग्निनिश्चयात् ।

मुहुर्मुहुर्वायुरुदेति सस्वनो

यकृतप्लीहांत्राणि मुखादिवाक्षिपन् ।

सघोषवानाशु हिनस्ति यद्वला-

त्ततस्तु हिक्केत्यभिधीयते बुधैः ॥

अन्नजां यमलां क्षुद्रां गंभीरां महतीं तथा ॥

वायुः कफेनानुगतः पंच हिक्काः करोति हि ।

अथ सुश्रुतात् ॥

यष्ट्याहं वा माक्षिकेणावलीढः

पिप्पल्यो वा शर्कराचूर्णयुक्ताः ।

सर्पिः कोष्णं क्षीरमिक्षो रसो वा

नातिक्षीणे स्रंसनं छर्दनं वा ॥

नारीपयःपिष्टमशुक्लचंदनं

घृतं सुखोष्णं च ससैधवं तथा ।

चूर्णीकृतं सैधवमंबुनाथ वा

निहंति हिक्कां च हितं च नस्यतः ॥

युंज्याद्धूपं शालनिर्यासजं वा

नैपालं वा गोविषाणोद्भवं वा ।

सर्पिः स्निग्धैश्वर्मवालैः कृतं वा

हिक्कास्थाने स्वेदनं वापि कार्यम् ॥

क्षौद्रोपेतं गैरिकं कांचनारुख्यं

लिह्याद्भस्म ग्राम्यसत्त्वास्थिजं वा ।

तद्वच्छ्वाविन्मेषगोशल्यकानां

रोमाण्यंतर्धूमदग्धानि चात्र ॥

मध्वाज्याक्तं बर्हिपत्रप्रसूतमेवं भस्मौदुंबरं तैदुकं वा ।

(८०) वीरसिंहावलोकने ।

स्वर्जक्षारं बीजपूराद्रसेनक्षौद्रोपेतं हन्ति लीढ्वासहिक्राम्

सर्पिस्स्निग्धा घ्नति हिक्रां यवाग्वः

कोष्णग्रासाः पायसं वा सुखोष्णम् ।

शुंठीतोये साधितं क्षीरमाजं

तद्वत्पीतं शर्करासंयुतं वा ॥

आतृप्तेर्वा सेव्यमानं निहन्याद्

घ्रात्वा हिक्रामाशु मूत्रं त्वजाव्योः ।

सपूतिकीटं लशुनोग्रगंधा-

हिं ग्वज्जमाचूर्ण्य सुभावितं तत् ॥

क्षौद्रं सितां वा रणकेसरं च पिबेद्रसेनेक्षुमधूकजेन ।

पिबेत्पलंवालवणोत्तमस्यद्वाभ्यांपलाभ्यांहविषःसमग्राम् ॥

हरीतकीं कोष्णजलानुपानां

पिबेद्धृतं क्षारमधुप्रपन्नम् ।

रसं कपित्थान् मधुपिप्पलीभ्यां

पिचुप्रमाणं प्रपिबेत्सुखाय ॥

कृष्णांसितां चामलकं च लीढंसशृंगवेरं मधुना च युक्तम्

कोलास्थिमज्जांजनलाजचूर्णं हिक्रां निहन्यान्मधुनावलीढं ।

पाटलायाः फलं पुष्पं गैरिकं कटुरोहिणी ।

खर्जूरमधुमागध्यः कासीसं दधि नाम च ॥

चत्वारो यूषयोगाः स्युः प्रतिपादं प्रदर्शिताः ।

मधुद्वितीयाः कर्तव्यास्ते हिक्रासु विजानता ॥

कपोतपारावतलावशल्यकश्वदंष्ट्रगोधावृषदंशजान् रसान् ।

पिवेत्फलाम्लानहिमान्ससैधवान्

स्निग्धांस्तथैवक्षर्यमृगद्विजोद्भवान् ॥

विरेचनं पथ्यतमं ससैधवं घृतं सुखोष्णंचसितोपलायुतम् ।

सदागतावूर्द्धगतेनुवासनं वदन्ति केचिच्चहितायहिक्किनाम् ॥

इति श्रीतोमरवंशावतंसरिपुभूतभैरवश्रीवीरसिंहदेवविरचिते

वीरसिंहावल्लोके ज्योतिःशास्त्रकर्मविपाकायुर्वेदप्रयोगे

हिक्काधिकारः ॥

अथ क्रमप्राप्तस्य श्वासरोगस्य सनिदानं चिकित्सि-
तमाह यथाह सुश्रुताचार्यः ।

यैरेव कारणैर्हिक्का बहुभिः संप्रवर्तते ।

तैरेव कारणैः श्वासो घोरो भवति देहिनाम् ॥

विहाय प्रकृतिं वायुः प्राणोथ कफसंयुतः ।

श्वासयत्यूर्ध्वगो भूत्वातं श्वासं परिचक्षते ॥

क्षुद्रकस्तमकश्छिन्नो महानूर्ध्वश्च पंचमः ।

भिद्यते स महाव्याधिः श्वास एको विशेषतः ॥

प्राग्रूपंतस्य हृत्पीडा भक्तद्वेषोऽरतिः परा ।

आनाहः पार्श्वयोः शूलावैरस्यं वदनस्य च ॥

बृदसंग्रहात् ॥

स्नेहवस्तिमृते केचिदूर्ध्वं वाधश्च शोधनम् ।

मृदुप्राणवतां श्रेष्ठं श्वासिनां निर्दिशन्ति हि ॥

कुलस्य नागरव्याघ्रीवासाभिः कथितं जलम् ।

पीतं पौष्करसंयुक्तं श्वासकासनिवारणम् ॥

दशमूलस्य वा काथः पुष्करेणावचूर्णितः ।

श्वासकासप्रशमनः पार्श्वशूलविनाशनः ॥
देवदारुवचाव्याघ्रीविश्वकट्फलपौष्करैः ।
कृतः काथो जयत्याशु श्वासकासानशेषतः ॥
भल्लातकमधुपर्णीपथ्यादशमूलनागरकाथः ।
तमके कफप्रधाने शस्तः श्वासे च मारुतजे ॥
भाङ्गीजटापलशतं सलिलार्मणाभ्यां
युक्तं च मूलतुलया सहितं विपाच्य ।
पादस्थिते तु शतमत्र हरीतकीनाम्
पक्तव्यमुज्ज्वलगुडस्य शतेन सार्धम् ॥
उत्तार्य तत्र शिशिरे मधुनः पलानि
चत्वारि च द्विगुणितानि पलत्रयं च ।
व्योषत्रुटित्वगिभकेसरपत्रकाणा-
मेपां पलं खलु निधेयमथोपयुञ्ज्यात् ॥
श्वासं सकासमपि शोषमथातिहिक्का
मेकाहिकं ज्वरमथोत्कटपीनसंच ।
हन्याद्रसायनमिदं हि पुरन्दरस्य
प्रोक्तं सहस्रकरपुत्रभिषग्वराभ्याम् ॥

इति भाङ्गीहरीतक्यवलेहः ।

यत्किञ्चित्फलवातघ्नमुष्णं वातानुलोमनम् ।
भेषजं पानमन्नं वा हिक्काश्वासेषु तद्धितम् ॥

इति श्रीतोमरवंशावतंसरिपुभूतभैरवश्रीवीरसिंहदेववि-
रचिते वीरसिंहावलोके ज्योतिशास्त्रे कर्मवि-
पाकायुर्वेदोक्तप्रयोगे श्वासाधिकारः ॥

अथ क्रमप्राप्तस्य स्वरभेदस्यनिदानं चिकित्सितमाह
रुग्निनिश्चयात् ॥

अत्युच्चभाषणविषाध्ययनाभिघात-

संदूषणैः प्रकुपिताः पवनादयश्च ।

स्रोतस्सु ते स्वरवहेषु गताः प्रतिष्ठां

हन्युः स्वरं भवति चापि हि षड्विधः सः ॥

बृन्दसंग्रहात् ॥

आद्ये कोष्णजलं पेयं जग्ध्वा घृतगुडौदनम् ॥

क्षीरानुपानं पित्तोत्थे पिबेत्सर्पिरतंद्रितः ।

पिप्पली पिप्पलीमूलं मरिचं विश्वभेषजम् ॥

पिबेन्मूत्रेण मतिमान् पित्तजे स्वरसंक्षये ।

स्वरोपघाते मेदोजे कफांतो विधिरिष्यते ॥

क्षयजे सर्वजे वापि प्रत्याख्यायाचरेत्क्रियाम् ।

चव्याम्लवेतसकटुत्रिकर्तित्रिडीक-

तालीसजीरकतुगादहनैःसमांशैः ।

चूर्णं गुडप्रमृदितं त्रिसुगंधियुक्तं

वैस्वर्यपीनसकफारुचिषु प्रशस्तम् ॥

बदरीपत्रकल्कं वा घृतभ्रष्टं ससैधवम् ।

स्वरोपघाते कासे च लेहमेनं प्रयोजयेत् ॥

शर्करामधुमिश्राणि सृतानि मधुरैः सह ।

पिबेत्पयांसि यस्योच्चैर्वदतोभिहतः स्वरः ॥

व्याघ्रीस्वरसविपक्वं रास्नावाट्यालगोक्षुरैर्व्योषैः

सर्पिः स्वरोपघातं हन्यात्कासं च पंचविधम् ॥

शुष्कद्रव्यमुपादाय स्वरसानामसंभवे ॥

वारिण्यष्टगुणे साध्यं ग्राह्यं पादावशेषितम् ।

इति श्रीतोमरवंशावतंसरिपुभूतभैरवश्रीवीरसिंहदेवबिरचिते
वीरसिंहावलोकेज्योतिशास्त्रकर्मविपाकायुर्वेदप्रयोगे
स्वरोपघाताधिकारः ॥

अथ मंदाग्नित्वादरोचकप्रयोगं ज्योतिशास्त्राभिप्राये
णाह तत्प्रतीकारं च

अतिपरिभूतः कृपणः सहजयुतो मानवो भवति जीवे ।
मन्दाग्निस्त्रीविजितो दुश्चिक्ये पापकर्मा च ॥

इति दुश्चिक्यस्थानस्थितस्य गुरोः प्रागुक्तं जपहोम-
दानस्नानादिकं विदध्यात् तेनोपशाम्यति ॥ अथ क-
र्मविपाकाभिप्रायेण अरुचिप्रतीकारमाह यथा । श्रद्धाही-
नो धनी अदाता दानरतिर्वा तामसगुणान्वितो यः सोरु-
चिमान् शूली वा जायते अस्य प्रायश्चित्तं कृच्छ्रमतिकृ-
च्छ्रं चांद्रायणं व्यस्तं समस्तं वा व्याधितारतम्येन कुर्यात् ।
अत्राशक्तौ धनी वा प्रतिदिनं पंचाशद्ब्राह्मणभोजनं मिष्ठा-
न्नं कारयेत् । अत्राप्यशक्तौ होमं सततं कुर्यात्

जपं होमं तथा तीर्थस्नानं वापि समाचरेत् ।

तीव्रवैराग्यसंयुक्तः कुर्याद्ब्राह्मणभोजनम् ॥

मिष्ठान्नं दद्यादिति वचनात् ।

अग्निरस्मीतिमंत्रेण जपेद्युतसंख्यया ।

चरुणा च घृतेनैव जुहुयाद्धव्यवाहने ॥

जपादिकं यावद्भोगयुक्तो भवति तावदेव कर्तव्यम् । ए-

तद्ब्राह्मणविषयम् । इतरविषये हेमान्नदानमेव प्रशस्तम् ।

इत्यरुचिशूलविधानम् ॥

अथ क्रमप्राप्तस्यारोचकस्य सनिदानं चिकित्सितमा
ह रुग्निनिश्चयात् ।

वातादिभिः शोकभयातिलोभक्रोधैर्मनोव्याशनगंधरूपैः ।

अरोचकाः स्युः परिहृष्टदंतः कषायवक्रश्च मतो निलेन ।

वस्तिः समीरणे पित्ते विरेको वमनं कफे ।

कुर्याद्विधानुकूलानि हर्षणं मनसस्तथा ॥

अम्लीकागुडतोयं च त्वगेलामरिचान्वितम् ।

अभक्तछंदरोगेषु शस्तं कवलधारणम् ॥

भोजनाग्रे सदा पथ्यं जिह्वाकण्ठकशोधनम् ।

अग्निसंदीपनं हृद्यं लवणार्द्रकभक्षणम् ॥

विचूर्ण्य मधुसंयुक्तो रसो दाडिमसंभवः ।

असाध्यामपि संहन्यादरुचिं वक्रधारितः ।

दाडिमाद्यानि चूर्णानि पूर्वोक्तानि प्रयोजयेत् ।

यस्य यद्वाञ्छितं किञ्चित्तद्देयमरुचौ सदा ॥

इत्यरोचकाधिकारः ॥

अथ ज्योतिश्शास्त्राभिप्रायेण छर्दिरोगस्य प्रयोगो-
भिधीयते तत्प्रतीकारश्च ।

रिपुस्थाने यदा स्यातां चांद्रिशुक्रौ ततो भवेत् ।

छर्दिमान्मनुजः कृष्णपक्षचंद्रावलोकितौ ॥

क्षीणचंद्रावलोकितषष्ठस्थानस्थितबुधशुक्रबाधोप-
शांतयेतत्प्रीतयेबुधस्य तु पूर्वोक्तमेव सकलं जपहोमदा-

(८६) वीरसिंहावलोकने ।

नादिविधानं विदध्यात् । शुक्रस्य तु वक्ष्यामः । अन्नात्प
रिस्रुतेतिमन्त्रजपः तिलाज्यौदुंबरीसमिद्धिर्होमः अश्व-
दानं स्नानं च ।

एलया च शिलया समन्वितैर्वारिभिः सफलमूलकुंकुमैः ।
स्नानतो भृगुसुतोपपादितं दुःखमेति विलयं न संशयः ॥

इति श्रीपतिवचनात् । रौप्यं धारयेत् हविष्यं नैवेद्यं
दद्यात् ॥ अथ छर्दिरोगस्य कर्मविपाकमाह तत्प्रतीकारं
च । यो ब्राह्मणाय केशकीटककाकसारमेयाद्युपहतमन्त्रं
जानन्नेव मोहात्प्रयच्छति स छर्दिमान् जायते यदुक्तं
शातातपीये कर्मविपाके ।

श्वकीटकेशकाकादिदूषितं मोहतो नरः ।

दत्त्वा द्विजाय भवति छर्दिमानन्यजन्मनि ॥

इतिवचनात् । गौतमोक्तमपि । विश्वासघातकी छ-
र्दियुक्तो भवति । तदुपशान्तये पंचाशद्ब्राह्मणभोजनं
कारयेत् अन्नदानं च यथाशक्त्याऽऽज्ययुक्तं कुर्यात् ।

अग्निरस्मिजन्मनेति मंत्रेण व्याधिगुरुलघुभावेन जपं कु-
र्यात् । तिलहोमं च कुर्यात् । तेनोपशांतिर्भवति ॥

अथ क्रमप्राप्तस्य छर्दिरोगस्य निदानं चिकित्सितमाह
रुग्निनिश्चयात् ।

दुष्टैर्दोषैः पृथक्सर्वैर्बीभत्सालोकनादिभिः ॥

छर्दयः पंचविज्ञेयास्ताः पृथग्लक्षणैर्मताः ।

हृल्लासोद्गाररोधौ च प्रसेको लवणास्यता ॥

दोषोन्नपानेषु भृशं वमिनां पूर्वलक्षणम् ।

कासश्वासौज्वरो हिक्का तृष्णा वैचित्त्यमेव च ॥
हृद्रोगस्तमकश्चैव ज्ञेयाश्छर्दरूपद्रवाः ।

बृन्दसंग्रहात् ।

आमाशयोत्क्लेशभवाहि सर्वा-
श्छर्द्यो मता लंघनमेव तस्मात् ।

पक्वाशये मारुतजान्विते स्यात्
संशोधनं वा कफपित्तहारि ॥

हन्यात्क्षीरोदकं पीतं छर्दिं पवनसंभवाम् ।
ससैधवं पिबेत्सर्पिर्वातछर्दिनिवारणम् ॥

मुद्गामलकयूषोवा ससर्पिष्कः ससैधवः ।
यवागूं मधुमिश्रां वा पंचमूलीकृतां पिबेत् ॥

अथ सुश्रुतात् ।

दद्धयुत्थरससंयुक्तां पिप्पलीं माक्षिकान्विताम् ।
मुहुर्मुहुर्नरोलीद्वा छर्दिभ्यः प्रतिमुच्यते ॥

समाक्षिका मधुयुता पीता वा तंडुलांबुना ।
तर्पणं वा मधुयुतं तिसृणामपि भेषजम् ॥

स्वयंगुतां सयष्ट्याह्वां तंडुलांबु मधुद्रवाम् ।
पिबेद्यवागूमथवा सिद्धां पत्रैः करंजजैः ॥

युक्ताम्ललवणाः पिष्टाः कुंस्तुंबुर्योथ वा हिताः ।
तंडुलांबुयुतं खादेत्कपित्थं व्यूषणेन वा ॥

सिताचंदनमध्वाक्तं लिह्याद्वा माक्षिकाशकृत् ।
पिबेत्पयोन्नितप्तं वा निर्वाप्य गृहगोधिकाम् ॥

सर्पिः क्षौद्रयुतं वापि लाजासक्तून्पिबेत्तथा ।

धात्रीरसे चंदनं च शृतं मुद्गदलांबुवा ॥
कोलामलकमज्जानं लिह्याद्वा त्रिसुगंधिकम् ।
सक्षौद्रांशालिलाजानां यवागूं वा पिबेन्नरः ॥
घ्रेयाण्युपहरेच्चापि मनोज्ञानि सुखानि च ।
जांगलानि च मांसानि पानकानि शुभानि च ॥
भोजनानि विचित्राणि कुर्यात्सर्वा स्वतंद्रितः ॥
अप्रियाण्यपि सेवेत जलेनोद्वेजयेदिति ॥

इति श्रीतोमरवंशावतंसरिपुभूतभैरवश्रीवीरसिंहदेवविरचिते
वीरसिंहावलोकने ज्योतिश्शास्त्रकर्मविपाकायुर्वेद
प्रयोगे छर्द्यधिकारः ।

अथ तृष्णामूर्छारोगयोः साकल्येनैव ज्योतिश्शास्त्रा
भिप्रायेण हेतुमाह तत्प्रतीकारं च । यथोक्तं जातके ।
सिंहस्थो द्विजनाथः करोति जातं तुदनजठररोगार्तम् ।
स्त्रीद्वेषिणं च पुरुषं तथा पिपासाक्षुधाविष्टम् ॥

मूर्छाशोणितदोषाः शाखाछेदोव्रणश्चापि ।

पित्तसमुत्थैर्दोषैरभिभूतो मानवो भवति ॥

मूर्छातृष्णादोषोपशमनाय पूर्वोक्तभौमपूजादिवत्तच्च
न्द्रस्यापि जपहोमदानस्नानादिकं निखिलमपि विधेयम् ।
तेन शांतिर्भवति ।

अथ तृष्णामूर्छारोगयोः कर्मविपाकमाह ।

यदुक्तं पद्मपुराणे-

पान्थमध्वपरिश्रांतं ब्राह्मणं गामथापि वा ॥

न पाययेज्जलं यस्तु स तृष्णामूर्छितो भवेत् ॥

वारुणं स जपेत्सूक्तं होमं कुर्यादतंद्रितः ॥

विदध्याज्जलदानं च तृष्णामूर्छोपशान्तये ।

पानीयं पायसं मुद्गान् शर्कराघृतसंयुतान् ॥

इदमावश्यकं देयं मूर्छातृष्णोपशांतये ।

इति वचनात् । एवं कृते दोषोपशांतिर्भवति ॥

अथ क्रमप्राप्तस्यतृष्णारोगस्य सनिदानं चिकित्सि

तमाह ॥ यथाह सुश्रुताचार्यः ।

सततं यः पिबेद्वारि न तृप्तिमधिगच्छति ।

पुनः कांक्षति यत्तोयं तं तृष्णादितमादिशेत् ॥

संक्षोभशोकश्रममध्वयानाद्रूक्षाम्लशुद्धोष्णकटूपयोगात् ।

धातुक्षयाल्लघनसूर्यतापात्पित्तं च वातश्च भृशं प्रवृद्धौ ॥

स्रोतांसि संदूषयतः समेतौ यान्यंबुवाहीनि शरीरिणां हि ।

स्रोतःस्वपांवाहिषु दूषितेषु जायेत तृष्णा प्रबला ततश्च ॥

तिस्रः स्मृतास्ताः क्षतजा चतुर्थी

क्षयात्तथान्यामसमुद्भवा च ।

स्यात्सप्तमी भुक्तनिमित्तजा तु

लिंगानि तासां शृणु चौषधानि ।

ताल्वोष्ठकंठास्यविशोषदाहाः

संतापमोहभ्रमविप्रलापाः ।

पूर्वाणि रूपाणि भवंति तासा-

मुत्पत्तिकालेषु विशेषतो हि ॥

तृष्णातिवृद्धावुदरे च पूर्णे तं वामयेन्मागधिकोदकेन ।

विलेपनं वात्र हितं विधेयं स्याद्दाडिमात्रातकमातुलुंगैः ॥

तृष्णाप्रयोगैरिह सानिवार्या शीतैश्च सम्यग्रसवीर्यजातैः ।
गंडूषमम्लैर्विरसे मुखे च कुर्याच्छुभैरामलकस्य चूर्णैः ॥
सुवर्णरूपादिभिरग्नितामैर्लोष्ठैः कृतं वा सिकतोपलैर्वा ।
जलं सुखोष्णं शमयेच्च तृष्णां सशर्करं क्षौद्रयुतं हिमं वा
पंचांगिकाः पंचगणाप उक्तास्तेष्वंबुसिद्धं प्रथमे गणे वा ।
पिबेत्सुखोष्णमनुजोल्पशस्तुतृषोविमुच्येतहिवातजायाः ।
पित्तघ्नवर्गेण कृतः कषायः सशर्करः क्षौद्रयुतः सुशीतः ।
पीतस्तृषां पित्तकृतां निहन्ति क्षीरंशृतंवाप्यथजीवनीयैः
बिल्वाढकीकण्टकपंचमूलदर्भेषुसिद्धंकफजां निहन्ति ।
हितंभवेच्छर्दनमेव चात्र तप्तेन निंबप्रसवोदकेन ॥
सर्वासुतृष्णास्वथवापिपैत्तं कुर्याद्विधितेन विनानशांतिः ।
पर्यागतोदुंबरजो रसश्च सशर्करस्तत्कथितोदकं वा ॥
वर्गस्यसिद्धस्य च सारिवादेःपातव्यमंभःशिशिरंतृषार्त्तैः ।
कसेरुशृंगाटकपद्ममोचविसेषु सिद्धं क्षतजान्निहन्ति ॥
नीलोत्पलोशीरकचन्दनानि दत्वा प्रवाते निशिवासयेत्तु ।
तदुत्तरं तोयमुदारगंधि सितायुतं क्षौद्रयुतं तथैव ॥
द्राक्षाप्रगाढं च हितार्थवैद्यस्तृष्णार्दितेभ्यो वितरेन्नरेभ्यः ।
ससारिवादौ तृणपंचमूले तथोत्पलादौ प्रथमे गणे च ॥
कुर्यात्कषायं च यथैवयुक्तं मधूकपुष्पादिषु वा परेषु ।
राजादनक्षीरिकपीतनेषु षट्पानकान्यत्रहितानि च स्युः ॥
सतुंडिकेरीण्यथ वा पिबेत्तु पिष्टानि कार्पाससमुद्भवानि ।
क्षतोद्भवां तृड्ढिनिवारणेन जयेद्रसानामसृजश्च पानैः ॥
क्षयोत्थितां क्षीरघृतं निहन्यान्मांसोदकं वामधुकोदकं वा ।

आमोद्भवांबिल्ववचायुतानांजयेत्कषायैरथदीपनानाम् ॥
 आम्रातभल्लातबलायुतानि पिबेत्कषयाण्यथ दीपनानि ।
 गुर्वन्नजातां वमनैर्जयेच्च क्षयादृते सर्वकृताश्च तृष्णाः ॥
 श्रमोद्भवां मांसरसो निहंति गुडोदकं वाप्यथवापिमंथः ।
 भक्तोपरोधात्तृषितोयवागूमुष्णांपिबेन्मंथमथो हिमं वा ॥
 यास्त्रेहपीतस्य भवेच्च तृष्णातत्रोष्णमंभः प्रपिबेन्मनुष्यः ।
 मद्योद्भवामर्धजलं निहंति मद्यं तृषां यापि हि मद्यपस्य ॥
 उष्णोद्भवांहंति जलंसुशीतंसशर्करं चेशुरसं तथांभः ।
 स्वैःस्वैःकषायैर्वमनानितासां तथाज्वरोक्तानिचपाचनानि
 लेपावगाहौ परिषेचनानि कुर्यात्तथाशीतगृहाणि चापि ।
 संशोधनं क्षीररसौ घृतानिसर्वासुलेहान्मधुरान्हिमांश्च ॥

इति श्रीतोमरवंशावतंसरिपुभूतभैरवश्रीवीरसिंहदेववि
 रचिते वीरसिंहावलोक्ये ज्योतिःशास्त्रकर्मवि
 पाकायुर्वेदप्रयोगेनृष्णाधिकारः ॥

अथक्रमप्राप्तस्य मूर्छारोगस्य सनिदानं चिकित्सित ।
 माह यथाह सुश्रुताचार्यः ।

क्षीणस्यबहुदोषस्य विरुद्धाहारसेविनः ।
 विघातादभिघाताद्वा हीनसत्त्वस्य वा पुनः ॥
 करणायतनेषूग्रा बाह्येष्वभ्यंतरेषु च ।
 निविशंते यदा दोषास्तदा मूर्छंति मानवाः ॥
 संज्ञावहासु नाडीषु पिहितास्वनिलादिभिः ।
 तमोभ्युपैति सहसा सुखदुःखव्यपोहकृत् ॥
 सुखदुःखव्यपोहाच्च नरः पतति काष्ठवत् ।

मोहो मूर्छेति तामाहु षड्विधा सा प्रकीर्तिता ॥

वातादिभिः शोणितेन मद्येनच विषेण च ।

षट्स्वप्येतासु पित्तं तु प्रभुत्वेनावतिष्ठते ॥

हृत्पीडा जृम्भणं ग्लानिः संज्ञानाशो बलस्य च ।

सर्वासां पूर्वरूपाणि यथास्वमुपलक्षयेत् ॥

अपस्मारेण लिंगानि तासामुक्तानि तत्त्वतः ।

पृथिव्यंभस्तमोरूपं रक्तगंधश्च तन्मयः ॥

तस्माद्रक्तस्य गंधेन मूर्छति भुवि मानवाः ।

द्रव्यस्वभाव इत्येके दृष्ट्वा यदभिमुह्यति ॥

गुणास्तीव्रतरत्वेन स्थितास्तु विषमद्ययोः ।

त एव तस्माज्जायेत मोहस्ताभ्यां यथेरितः ॥

स्तब्धांगदृष्टिस्त्वसृजा गूढोच्छ्वासश्च मूर्छितः ।

मद्येन विलपन् शेते नष्टविभ्रांतमानसः ॥

गात्राणि विक्षिपन् भूमौ जरां यावन्न याति तत्

वेपथुस्वमतृष्णाः स्युः स्तंभश्च विषमूर्छिते ॥

वेदितव्यं तीव्रतरं यथास्वं विषलक्षणैः ॥

सेकावगाहौ मणयः सहाराः

शीताः प्रदेहा व्यजनानिलाश्च ।

शीतानि पानानि च गंधवंति

सर्वासुमूर्छास्वनिवारितानि ॥

सिताप्रियालेशुरसप्लुतानि द्राक्षामधूकस्वरसान्वितानि ।

खज्जूरकाश्मर्यरसैःशृतानि पानानि सर्पीषि सजीवनानि

सिद्धानि वर्गे मधुरे पयांसि सदाडिमा जांगलजा रसाश्च ।

तथायवालोहितशालयश्च मूर्च्छासुपथ्याश्चसदासतीनाः ॥
 भुजंगपुष्पं मरिचान्युशीरंकोलस्यमध्यं च पिबेत्समानि ।
 सतीनतोयेन बिसं मृणालं क्षौद्रेणकृष्णां सितयाचपथ्यां
 कुर्याच्च नासावदनावरोधं क्षीरं पिबेद्वाप्यथ मानुषीणाम् ।
 मूर्च्छाप्रसक्तां तु शिरोविरेकैर्जयेदभीक्षणं वमनैश्चतीक्ष्णैः ॥
 हरीतकीकाथघृतं पिबेद्वा धात्रीफलानां स्वरसैः कृतं वा ।
 द्राक्षासितादाडिमलाजवंतिशीतानिनीलोत्पलपद्मवंति ॥
 पिबेत्कषायाणि च गंधवंति पित्तज्वरं यानि शमं नयन्ति
 प्रभूतदोषस्तमसोतिरेकात्संमूर्च्छितो नैव विबुध्यते यः ॥
 सन्याससंज्ञोभृशदुश्चिकित्स्यो ज्ञेयस्तदाबुद्धिमतानरेण ।
 यथामलोष्ठं सलिले निषिक्तं समुद्धरेद्यश्च विलीनमेव ॥
 तद्वच्चिकित्सेत्स्वरयाभिषिक्तमवेदनंमृत्युवशप्रयातम् ।
 तीक्ष्णांजनाभ्यंजनधूमयोगैस्तथानखाभ्यंतरतोत्रपातैः ॥
 वादित्रगीतानुनयैरपूर्वैर्विघट्टनैर्गुप्तफलावघर्षणैः ।
 आभिःक्रियाभिश्चणलब्धसंज्ञःसानाहलालाश्चसनश्चवर्ज्यः
 प्रभूतसंज्ञं वमनानुलोम्यैस्तीक्ष्णैर्विशुद्धं लघुपथ्यभुक्तम् ।
 फलत्रिकैश्चित्रकनागराद्यैस्तथाश्मजाताज्जतुनः प्रयोगैः ॥
 सशर्करैर्मासमुपक्रमेत विशेषतो जीर्णघृतं स पाय्यः ।

यथास्वं च ज्वरघ्नानि कषायाण्युपयोजयेत् ॥

सर्वमूर्च्छापरीतानां विषजानां विषापहम् ॥

इति श्रीतोमरवंशावतंसरिपुभूतभैरवश्रीवीरसिंहदेववि-
 रचिते वीरसिंहावलोकेज्योतिःशास्त्रकर्मवि-
 पाकायुर्वेदप्रयोगे मूर्च्छाधिकारः ॥

(९४) वीरसिंहावलोकने ।

अथेदानीं पानात्ययदोषस्य महोन्मादस्य च ज्योति
शास्त्राभिप्रायेण हेतुमाह तत्प्रतीकारं चायदुक्तं जातके ।
बहुशास्त्रदारितमुखो राज्ञां दूतो विदेशगः सुतनुः ।
बुधराशौ दिनभर्तरि दृष्टे गुरुणा महोन्मादः ॥

अन्यच्च-

योषित्पानप्रभवैर्दोषैर्व्याध्यादिपीडितो मनुजः ।
शुके कर्कटसंस्थे स्वदोषवत्सकलदोषसंतप्तः ॥

अपरं च-

दाक्षिण्यरूपधनभोगगुणैःप्रधान-
श्वंद्रे कुलीरवृषभाजगते विलम्बे ॥
उन्मत्तनीचविकलो बधिरश्च मूकः
शेषेषु ना भवति कृष्णतनौ विशेषात् ॥

अन्यच्च-

सुखसुतवित्तविहीनं मतिरहितं विगततनुं त्रिकोणस्थः ।
सोन्मादं रवितनयः करोति पुरुषं सदादीनम् ॥

कन्यायां मिथुने वा स्थितगुरुविलोकितदिननाथज-
नितमहोन्माददोषोपशांतये गुरुप्रीतये प्रागुक्तं जपहोम-
दानादि कुर्यात् । तथा च कर्कटांशस्थितशुक्रजनित
पानात्ययदोषापनुत्यै शुक्रप्रीतये प्रागुक्तमेव जपादिकं कुर्या
त् । वृषकर्कमेषवर्जमन्यत्रराशिस्थक्षीणचंद्रजनितोन्म-
त्तत्वदोषोपशांतये पूर्वोक्तं चन्द्रप्रीतये जपहोमदाना-

दिकं निखिलमपि विदध्यात् तेनोपशांतिर्भवति ॥ अथो-
न्मादस्य कर्मविपाकमभिधत्ते तत्प्रतीकारं च यदुक्तं पू-
र्वाचार्यैः । मदगर्वाभ्यां परस्वस्तेयी निषिद्धवस्तुभोगेच्छुः
परान् मोहयित्वा वृद्धगुरूणामुपहासकश्च शास्त्रज्ञाने स-
ति न जानामीति वंचकश्च उन्मत्तः परोपदत्तज्ञानी यद्वा
जायते । एतदुमामहेश्वरसंवादेऽभिहितम् । मन्त्रगुरू-
णामुपहासी चान्द्रायणं कुर्यात् । एतद्वौधायनेनाभि-
हितं सदसस्पतिमितिहोमं चरुघृताभ्यां कुर्यात् । क-
यानश्चित्र इति सूक्तं जपेत् । हिरण्यं च मधुरद्रव्याणि
ददीत । एतद्ब्रह्मांडपुराणेभिहितम् । सारस्वतं मन्त्रं वा जपे-
त् । इत्युन्मादव्याधिप्रतीकारः तथापानात्ययस्यापि ।

अथ क्रमप्राप्तस्य पानात्ययरोगस्य सनिदानं चिकि-
त्सितमाह रुग्निनिश्चयात् ।

ये विषस्य गुणाः प्रोक्तास्तेपि मद्ये प्रतिष्ठिताः ।

तेन मिथ्योपयुक्तेन भवत्युग्रो मदात्ययः ॥

किं तु मद्यं स्वभावेन यथैवान्नं तथा स्मृतम् ।

अयुक्तियुक्तं रोगाय युक्तियुक्तं तथाऽस्मृतम् ॥

प्राणाः प्राणभृतामन्नं तदयुक्त्या निहंत्यसून् ।

विषं प्राणहरं तच्च युक्तियुक्तं रसायनम् ॥

विधिना मात्रया काले हितैरन्नैर्यथाबलम् ।

प्रहृष्टो यः पिबेन्मद्यं तस्य स्यादमृतोपमम् ॥

स्निग्धैः सदन्नैर्मासैश्च भक्ष्यैश्च सह सेवितम् ।

भवेदायुःप्रकर्षाय बलायोपचयाय च ॥
 काम्यता मनसस्तुष्टिस्तेजोविक्रम एव च ।
 विधिवत्सेव्यमाने तु मद्ये सन्निहिता गुणाः ॥
 क्रुद्धेन भीतेन पिपासितेन शोकाभिततेन बुभुक्षितेन ।
 व्यायामभाराध्वपंरिक्षितेन वेगावरोधाभिहतेन वापि ॥
 अत्यन्नभक्ष्याच्च ततोदरेण साजीर्णभुक्तेन तथाबलेन ।
 उष्णानिततेनचसेव्यमानं करोति मद्यं विविधान् विकारान्
 अथ सुश्रुतात् ।

त्वक्पिपप्लीभुजगपुष्पविडैरुपेतम्
 सेवेत हिंगुमरिचैलयुतं फलाम्लम् ॥
 उष्णांबुसैधवयुतास्त्वथ वा विडत्वक्-
 चव्यैलहिंगुमगधाफलमूलशुंठीः ॥
 हृद्यैःफलैरपि च भोजनमत्र शस्तम्
 द्राक्षाकपित्थफलदाडिमपानकं यत् ।
 तत्पानविभ्रमहरं मधुशर्कराढ्य-
 माम्रातकोलरसपानकमेव चापि ॥
 मंथःखर्जूरमृद्धीकावृक्षाम्लाम्लिकदाडिमैः ।
 परूषकैः सामलकैर्युक्तो मद्यविकारनुत् ॥
 सतीनमुद्गमिश्रावान् दाडिमामलकान्वितान् ॥
 द्राक्षामलकखर्जूरपरूषकरसेन वा ।
 कल्पयेत्तर्पणान्यूषान् रसांश्च विविधात्मकान् ॥
 यथा क्वाथेन संसिद्धं घृतं धातुरसेन वा ।
 सर्पिः कल्याणकं वापि मदमूर्छापहं पिबेत् ॥

योजयेन्मातुलुंगाम्लदाडिमैः पानकान्यपि ।
 स्निग्धांश्च लवणाम्लांश्च रसाञ्जगलजान्शुभान् ॥
 पित्ते क्षौद्रसितायुक्तं मद्यमर्द्धोदकं पिबेत् ।
 पित्तपानात्यये योज्याः सर्वतश्च क्रिया इमाः ॥
 पानरोगे कफोद्भूते लंघनं च यथाबलम् ।
 दीपनीयौषधोपेतं पिबेन्मद्यं समाहितः ॥
 त्रिफलाया रसो वापि व्योषचूर्णसमन्वितः ।
 शुष्कमूलकजो यूषः कौलत्थो वा मधूत्कटः ॥
 सर्वं सर्वजे मेवेदं प्रयोक्तव्यं चिकित्सितम् ।
 आभिःक्रियाभिःसिद्धाभिःशांतियातिमदात्ययः ।
 नो चेन्मद्यक्रमं हित्वा क्षीरमस्य प्रयोजयेत् ।
 लंघनाद्यैः कफे क्षीणे जाते दौर्बल्यलाघवे ॥
 चव्यं सौवर्चलं हिङ्गु पूरकं विश्वदीपकम् ।
 चूर्णं मद्येन पातव्यं पानात्ययरुजापहम् ॥

इति श्रीतोमरवंशावतंसरिपुभूतभैरवश्रीवीरसिंहविरचिते
 वीरसिंहावल्लोके ज्योतिःशास्त्रकर्मविपाकायु-
 वेदप्रयोगेपानात्ययाधिकारः ।

अथेदानीं दाहरोगस्य गणितग्रंथाभिप्रायेण प्रकार-
 माचष्टे तत्प्रतीकारं च यथोक्तं जातके—

तनौ भवति भूपुत्रो रंध्रे भवति भास्करः ॥

जन्मकाले यदा यस्य स दाहज्वरवान्भवेत् ।

मूर्तिस्थानस्थितस्य भूपुत्रस्य रंध्रस्थानगतस्य च
 भानोर्दाहपीडोपशमनार्थं तत्प्रीतये धेनुदानादिकं विधेयं

(९८) वीरसिंहावलोकने ।

मंगलप्रीतये च पूर्वोक्तमेव जपहोमदानादिकं कुर्यात् ॥
अथ सर्वांगदाहरोगस्य कर्मविपाकमाह तत्प्रतीकारं च ।
अथ कापिलग्रहे यः पुनः अग्नौ ष्ठीवति तं कपिलनामा
ग्रहो गृह्णाति । स तत्क्षणाज्ज्वरशूली सर्वांगदाही पीतन-
यनश्च भवति । बलिं च निशि चतुष्पथेपि पिष्टलाज-
पिण्याकरुधिरतिलध्वजगंधपुष्पैर्मन्त्रेण दद्यात् ॥

प्रगृह्णीष्व बलिं चेमं कपिलाख्य महाग्रह ।

आतुरस्य सुखं सिद्धिं प्रयच्छ त्वं महाफलम् ॥

इतिमन्त्रः । अथ क्रमप्राप्तस्य दाहरोगस्य सनिदानं
चिकित्सितमाह रुग्विनिश्चयात् ।

त्वचं प्राप्तः समानोष्मा पित्तरक्ताभिर्मूर्च्छितः ।

दाहं प्रकुरुते घोरं पित्तवत्तत्र भेषजम् ॥

बृंदसंग्रहात् ॥

शतधौतघृताभ्यक्तं दद्यात्तु यवसक्तुभिः ॥

कोलामलकसंयुक्तैर्दाडिमाम्लैश्च बुद्धिमान् ॥

स्वेदयेत्तस्य सर्वांगमारनालार्द्रवाससा ॥

लामज्जेनाथ युक्तेन चंदनेनानुलेपयेत् ।

चंदनांबुकणस्यंदितालवृंतोपवीजिते ॥

सुप्याद्दाहार्दितोभोजकदलीदलसंस्तरे ।

परिषेकावगाहेषु व्यजनानां च सेचने ॥

शस्यते शिशिरं तोयं तृष्णादाहोपशांतये ।

क्षारैश्च सुकषायैश्च सुशीतैश्चंदनान्वितैः ॥

अंतर्दाहं प्रशमयेद्वैतैश्चान्यैश्च शीतलैः ।

फलिनीलोध्रसेव्याम्लहेमपत्रं कुटनटम् ॥
 कालीयकरसोपेतं दाहे शस्तं प्रलेपनम् ।
 ह्रीबेरपद्मकोशिरचंदनोदकवारिणा ॥
 संपूर्णामवगाहेत द्रोणीं दाहार्दितो नरः ।
 पित्तज्वरहरं यच्च दाहे तत्सर्वमिष्यते ॥
 वाप्यः कमलहासिन्यो जलयंत्रगृहाः शुभाः ।
 नार्यश्वंदनदिग्धांग्यो दाहैदन्यहरा मताः ॥
 कुशाभिः शालिपर्णीभिर्जीवकाद्येन साधितम् ।
 तैलं घृतं च दाहघ्नं वातपित्तविनाशनम् ॥
 इति कुशाद्यं घृतं तैलं च ॥

इति श्रीतोमरवंशावतंसरिपुभूतभैरवश्रीवीरसिंहदेवबि-
 रचिते वीरसिंहावलोके ज्योतिःशास्त्रकर्मवि-
 पाकायुर्वेदोक्तप्रयोगेदाहाधिकारः ॥

अथ क्रमप्राप्तस्योन्मादरोगस्य सनिदानं चिकित्सि-
 तमाह रुग्निनिश्चयात् ॥

मदयंत्युद्गतादोषा यस्मादुन्मार्गमास्थिताः ।
 मानसोयमतो व्याधिरुन्माद इति कीर्तितः ॥
 एकैकशः सर्वशश्च दोषैरत्यर्थमूर्च्छितैः ।
 मानसेन च दुःखेन स पंचविध उच्यते ॥
 विषाद्भवति षष्ठश्च यथास्वं तत्र भेषजम् ।
 स च प्रवृद्धस्तरुणो मदसंज्ञां विभर्ति च ॥
 त्रैरुद्धदुष्टाशुचिभोजनानि प्रधर्षणं देवगुरुद्विजानाम् ।
 उन्मादहेतुर्भयहर्षपूर्वो मनोभिघातोविषमाश्च चेष्टाः ॥

(१००) वीरसिंहावलोकने ।

तैरल्पसत्त्वस्य मलाः प्रदुष्टा बुद्धेर्निरासं हृदयं प्रदूष्य ।
स्रोतांस्यधिष्ठाय मनोवहानि प्रमोहयंत्याशु नरस्य चेतः ॥
धीविभ्रमः सत्त्वपरिप्लवश्च पर्याकुला दृष्टिरधीरता च ।
अबद्धवाक्त्वं हृदयंचशून्यंसामान्यमुन्मादगदस्यलिंगम् ।

चौरैर्नरेन्द्रपुरुषैररिभिस्तथान्यै-

वित्रासितस्य धनवान्धवसंक्षयाद्वा ।

गाढं क्षते मनसि च प्रिययारिरंसो-

र्जायेत चोत्कटतरो मनसो विकारः ॥

बृदसंग्रहात् ॥

वातिके स्नेहपानं च प्राग्विरेकश्च पित्तजे ।

कफजे नावनं कार्यं परो वस्त्यादिकः क्रमः ॥

यथोपदेक्ष्यते किञ्चिदपस्मारचिकित्सिते ।

उन्मादे तत्र कर्तव्यं सामान्याद्दोषदूष्ययोः ॥

सिद्धार्थको हिंगु वचा करंजो देवदारु च ।

मंजिष्ठा त्रिफला श्वेतकटभी च कटुत्रिकम् ॥

समांशानि प्रियंगुश्च शिरीषो रजनीद्वयम् ।

वस्तमूत्रेण पिष्टोऽयमगदः पानमंजनम् ॥

नस्यमालेपनं चैव स्नानमुद्धर्तनं तथा ।

अपस्मारविषोन्मादकृत्याऽलक्ष्मीज्वरापहम् ॥

भूतेभ्यश्च भयं हन्ति राजद्वारे प्रशस्यते ।

सर्पिरेतेन सिद्धं वा गोमूत्रेण तदर्धकृत् ॥

दशमूलांबु सवृतं युक्तं मांसरसेन वा ।

ससिद्धार्थकचूर्णं वा केवलं वा नवं घृतम् ॥

उन्मादशांतये पेयो रसो वा तालशाखजः ।
 प्रयोज्यं सार्षपं तैलं नस्याभ्यंजनयोस्तदा ॥
 आश्वासयेच्छुद्धदांतैर्वाक्यैर्धर्मार्थसंहितैः ।
 ब्रूयादिष्टाविनाशं वा दर्शयेद्द्रुतानि च ॥
 बद्धं सर्षपतैलाक्तमुत्तानं चातपे न्यसेत् ।
 कपिकच्छ्राथ वा तप्तैर्लोहैस्तैलजलैः स्पृशेत् ॥
 कशाभिस्ताडयित्वा च सुबद्धं विजने गृहे ।
 रुध्याच्चेतोहि विभ्रांतं तथा ब्रजति तत्सुखम् ॥
 सर्पेणोद्धतदंष्ट्रेण दांतैः सिंहैर्गजैश्च तम् ॥
 त्रासयेच्छस्त्रहस्तैश्च शत्रुभिः स्वकरैस्तथा ॥
 अथ वा राजपुरुषैर्बहिर्निर्त्वा सुसंयतम् ।
 त्रासयेयुर्वधैरेनं तर्पयंतो नृपाज्ञया ॥
 सततं धूपयेच्चैनं शूनो मांसैश्च पूतिभिः ।
 बुध्याद्दोषं वयः सात्म्यं देशकालबलाबलम् ॥
 चिकित्सितमिदं कुर्यादुन्मादे भूतदोषजे ।
 महर्षिपितृगंधर्वैरुन्मादस्य च बुद्धिमान् ॥
 वर्जयेदंजनादीनि तीक्ष्णानि क्रूरमेव च ।
 अपस्मारक्रियां चापि ग्रहोद्दिष्टां च कारयेत् ॥
 कुष्ठाश्वगंधे लवणाजमोदे
 द्वे जीरके त्रीणि कटूनि पाठा ।
 मांगल्यपुष्पी च समानि चूर्ण
 कृत्वा च चूर्णेन वचोद्भवेन ॥

तुल्येन युक्तं बहुशो रसेन तद्भावितं ब्रह्मविनिर्मितायाः ।

(१०२) वीरसिंहावलोकने ।

सर्पिर्मधुभ्यांचततोऽक्षमात्रंलिह्यान्नरःसप्तदिनं हिताशी ॥

ऐश्वर्यमिच्छन्मनसश्च धैर्यं मेधांयदिच्छन्दिगुणंचकामम् ॥

पठेन्नरः श्लोकसहस्रमेकं तद्वा प्रयोज्यं द्विगुणंच कालम् ॥

सारस्वतमिदं चूर्णं ब्रह्मणा निर्मितं स्वयम् ।

जगद्धिताय लोकानां दुर्मेधानामचेतसाम् ॥

इति सारस्वतं चूर्णम् ।

जटिला पूतना केशी वरटी मर्कटी वचा ।

त्रायमाणा जया वीरा चोरकः कटुरोहिणी ॥

कायस्था सूकरी छत्रा सातिपत्रा पलंकषा ।

महत्पुरुषदंता च वयस्था नाकुलीद्वयम् ॥

कटंभरा वृश्चिकाली सस्थिरापि च तैर्घृतम् ।

सिद्धं चातुर्थिकोन्मादग्रहापस्मारनाशनम् ।

महापैशाचकं नाम घृतमेतद्यथामृतम् ॥

मेधाबुद्धिस्मृतिकरं बालानां वाग्विवर्धनम् ॥

इति महापैशाचकं घृतम् ।

त्रिफला लक्ष्मणानंता समंगा सारिवा वचा ।

ब्राह्मी पाठा द्विवृहती द्विस्थिरा द्विपुनर्नवा ॥

सहदेवी सूर्यवल्ली वयस्था गिरिकर्णिका ।

तोयकुंभे पचेदेतत्पलांशं पादशेषितम् ॥

नतं कौंती वचा कुष्ठं कृष्णा सर्षपसैधवैः

नीरुक्सवर्णवत्सायाः संसिद्धं पयसा च गोः ।

पुष्ययोगोद्धृतं प्रस्थं सुस्नेहकलशे स्थितम् ॥

पानाभ्यंजनतो मेधास्मृत्यायुःपुष्टिवर्धनम् ।

रक्षोग्नं च विषग्नं च सारस्वतमिदं घृतम् ।

इति सारस्वतं घृतम् ।

श्यामा मधुरसा रास्ना दशमूलं शतावरी ।

श्वदंष्ट्रा शणमूलं च तैर्युक्त्या काथकल्कितैः ॥

साधितं चैतसं नाम घृतं चित्तविकारनुत् ।

उन्मादमदमूर्च्छायां ज्वरापस्मारभेषजम् ॥

इति चैतसं घृतम् ॥

हिंगु मूत्रं च वस्तस्य धूमस्य प्रयोजयेत् ।

एतेन शाम्यति क्षिप्रं बलवानपि योग्रहः ॥

शिरीषपुष्पं लशुनं शुंठीं सिद्धार्थकं वचाम् ।

मंजिष्ठां रजनीं कृष्णां वस्तमूत्रेण पेषयेत् ॥

वर्त्यश्छायाविशुष्कास्ताः सपित्तनयनांजनम् ।

कार्पासास्थिमयूरपिच्छबृहतीनिर्माल्यपिंडीतकं

त्वङ्मांसी विषतिंदुकंतुषवचाकेशाहिनिर्मोचनैः ।

नागेंद्रद्विजशृंगहिंगुमरिचैस्तुल्यं कृतं धूपकं

कंठोन्मादपिशाचराक्षससुरावेशग्रहघ्नं परम् ॥

इति महाधूपवरः ।

कल्याणकं प्रयुञ्जीत महद्वा चैतसं घृतम् ।

तैलं नारायणं वापि महन्नारायणं तथा ॥

अथ चरकात्कल्याणमहाकल्याणघृते ।

विशाला त्रिफला कौंती देवदार्वैलवालुकम् ॥

स्थिरानंता हारिद्रे द्वे सारिवे द्वे पियंगुका ।

(१०४) वीरसिंहावलोकने ।

नीलोत्पलैला मंजिष्ठा दंती दाडिमकेसरम् ॥
तालीसपत्रं बृहती मालतीकुसुमं नवम् ।
विडंगं पृष्टिपर्णी च कुष्ठं चंदनपद्मकौ ॥
एतैः कर्षसमैः कल्कैर्विंशत्यष्टाभिरेवच ।
जले चतुर्गुणे पक्त्वा घृतप्रस्थं प्रयोजयेत् ॥
अपस्मारेज्वरे कासे शोषे मंदानले क्षये ।
वातरक्ते प्रतिश्याये तृतीयकचतुर्थके ॥
वम्यशोमूत्रकृच्छ्रे च विसर्पोपहतेषु च ।
कंडूपांडुामयोन्मादविषमेषु गदेषु च ।
भूतोपहतचित्तानां गद्गदानामचेतसाम् ।
शस्तंस्त्रीणां च वंध्यानां धन्यमायुर्बलप्रदम् ॥
अलक्ष्मीपापरोगघ्नं सर्वग्रहनिवारणम् ।
कल्याणकमिदं सर्पिः श्रेष्ठं पुंसवनेषु च ॥

इति कल्याणकंघृतम् ॥

एभ्य एव स्थिरादीनि जले पक्त्वैकविंशतिम् ।
रसेतस्मिन्पचेत्सर्पिर्गृष्टिक्षीरेचतुर्गुणे ॥
वीरा द्विमाषं काकोली स्वयं गुप्तर्षभावितः ।
मेदायाश्च समैः कल्कैस्तत्स्यात्कल्याणकं महत् ॥
बृंहणीयं विशेषेण संनिपातहरं परम् ।

कलिकातः-

उन्मादिनामुन्मदमानसानामपस्मृतौ भूतहतात्मनां च ।

ब्राह्मीरसः स्यात्सवचः सकुष्ठःसशंखचूर्णःससुवर्णचूर्णः ॥

इति श्रीतोमरवंशावतंसरिपुभूतभैरवश्रीवीरसिंहदेवविरचिते
वीरसिंहावलोक्ये ज्योतिष्शास्त्रकर्मविपाकायुर्वेदोक्त-
प्रयोगे उन्मादाधिकारः ॥

अथेदानीमपस्माररोगस्य जातकाभिप्रायेण हेतुं त-
त्प्रतीकारं चाह । यथोक्तं जातके--

शनिभूसुतदिननाथा निधनस्था यस्य जन्मकाले स्युः ।
नानाव्याधिवधायैः पीडाऽपस्मारसंभवा तस्य ॥

अष्टमस्थानस्थशनिमंगलसूर्यजनितापस्माररोगप्र-
तीकाराय तत्तद्गृहप्रीतये पूर्वोक्तमेव सकलं जपहोम-
दानस्नानादि कुर्यात् । तेनोपशाम्यति ।

अथापस्माररोगस्य कर्मविपाकप्रकारमाचष्टे तत्प्र-
तीकारं च । अथापस्माररोगे स्वामिनो गुरोश्च हंता प्र-
तिकूलो वा अपस्मारी जायते । अस्य प्रायश्चित्तं चां-
द्रायणं कुर्यात् । सदसस्पतिमद्भुतमित्यनेन मंत्रेण चरुघृ-
ताभ्यां जुहुयात् । देवब्राह्मणान्संपूज्य नमस्कुर्यात् ।
हिरण्यं दद्यात् । कयानश्चित्रआभुवदिति सूक्तं जपेत् ।
यथाह बौधायनः ।

ब्राह्मणश्वासरोधेन ह्यपस्मारी भवेन्नरः ।

वक्ष्ये तस्य प्रतीकारं दानहोमक्रियादिभिः ॥

पलेन वा तदर्धेन तदर्धार्धेन वा पुनः ।

विनायकप्रतिकृतिं कुर्यात्स्वर्णेन शोभनाम् ॥

राजतं च तथा नागमुपवीतं प्रकल्पयेत् ।

पुष्करं पद्मरागेण हस्तं रत्नैः प्रकल्पयेत् ॥

विनायकार्धमानेन मुखं देवस्य कल्पयेत् ।
तस्याप्यग्रे प्रदेयानि रत्नानि विविधानि च ॥
माणिक्येन प्रकुर्वीत चक्षुषी तस्य शोभने ।
पूर्वेद्युर्मंडपं कुर्यात्स्तंभषोडशभिर्दृढम् ॥
यद्वा द्वादशभिः कुर्यादष्टाभिश्च प्रयत्नतः ।
मंडपस्य चतुर्भागां वेदिकां परिकल्पयेत् ॥
रात्रौ विनायकस्यापि ह्यधिवासनमिष्यते ।
चतुर्भिर्ब्राह्मणैः सार्धमाचार्यः सर्वशास्त्रवित् ॥
स्वयमेव तदाचार्यो धर्मज्ञः सत्यवाञ्छुचिः ।
कुलीनो न च वृद्धश्च सर्वप्राणिहिते रतः ॥
रात्रौ जागरणं कुर्यान्मध्यरात्रे बलिं हरेत् ।
मत्स्यमांसेन तं दद्यात्तथा क्षीरौदनेन च ॥
आचार्यः प्रयतो भूत्वा मंत्रेणानेन संयतः ।
पूर्वस्यां दिशि तं दद्याद्बलिं वै सर्वकामिकम् ॥
आदित्या वसवो रुद्रा देवा भूतानि वासवः ।
सर्पाः पिशाचाः शाकिन्यो डाकिन्यः पांथदेवताः ॥
अपस्माराधिदैवं च वेताला नैऋतास्तथा ।
बलिदानेन दत्तेन शांतिं कुर्वतु सर्वशः ॥
इति बलिदानमन्त्रः ।
ततः प्रभाते विमले स्नात्वा चाहतवाससः ॥
भूषिताः कटकैः सम्यगुपवीतांगुलीयकैः ।
कुंडानि दिक्षु चत्वारि मेखलासंवृतानि च ॥
कुर्युस्ते तु पृथक्तेषु होमं मंत्रैः स्वकैस्तदा ।

पूर्वस्मिन्बह्वृचः कुर्यात्समिदाज्यचरूत्कटम् ॥

विनायकं समुद्दिश्य गणानांत्वेति मंत्रतः ।

तत्पुरुषाय विद्महे वक्रतुंडाय धीमहि ।

तन्नो दंती (न्तिः) प्रचोदयात् ॥

अध्वर्युर्दक्षिणे कुंडे कुर्याद्धोमं समाहितः ॥

छंदोगः पश्चिमे वापि तद्देवत्येन होमयेत् ।

अथर्वणश्चोत्तरे च कुंडे होमं प्रकल्पयेत् ॥

विनायकाय देवाय सर्वभूतहिताय च ।

गणानामधिपत्येप्रयुक्तायहुंफट्स्वस्तिस्वधानमःस्वाहा ॥

समिदाज्यचरून्हुत्वा पूर्वाहुत्यंतमेव हि ।

आचार्यः प्रतिमां तां च ब्राह्मणैः सह संयुतः ॥

आसनं वेदिकामध्ये वितानादिसुशोभने ।

तिलानामुपरि स्थाप्य गंधपुष्पैः प्रपूजयेत् ॥

वस्त्रैर्नानाविधैः शुभैः कर्पूरकटकादिभिः ।

उपचारैः षोडशभिर्नैवेद्यं चैव मोदकैः ॥

यथा देवे तथाचार्येऽप्यलंकारादि कल्पयेत् ॥

आचार्यः परया भक्त्या गणेशाय प्रकल्पयेत् ॥

अपूपादि तथान्यच्च कारयेद्भक्षकादिकम् ।

निवेद्य पार्वतीं चापि देवदेवं महेश्वरम् ॥

पूजयेत्परया भक्त्या आचार्यः स्वयमेव हि ।

तथैव रोगवान्भक्त्या संपूज्य गणनायकम् ॥

गणानांत्वेति मंत्रेण तूष्णीं शूद्रस्तु पूजयेत् ।

ततो मध्यंदिने प्राप्ते प्रतिमां दक्षिणायुताम् ॥

(१०८) वीरसिंहावलोकने ।

मंत्रेणानेन दद्याच्च स रोगी प्राङ्मुखः स्वयम्
उदङ्मुखोपविष्टाय ब्राह्मणायातिभक्तितः ॥

विनायक प्रपन्नार्तिहर विघ्नविनायक ।

त्वं देवैः प्रार्थितः पूर्वं विघ्नविघ्नपरायणैः ॥

ब्राह्मणश्वासरोधेन यज्जातं मम वैकृतम् ।

पूर्वकर्मविपाकेन ह्यपस्मारोन्मदादिकम् ॥

जाड्यं वाप्यथ बाधिर्यं नासिकारोधभाषणम् ।

त्वदर्चायाः प्रदानेन रोगमाशुविनाशय ॥

इति दानमन्त्रः ।

चतुर्णां ब्राह्मणानां च यथाशक्त्या च दक्षिणा ।

एवं कृत्वा गणपतेर्दानंमर्त्यः सुखी भवेत् ॥

इत्यपस्मारहरणविधिः ॥

अथ क्रमप्राप्तस्य अपस्माररोगस्य सनिदानं चिकि-
त्सितमाह रुग्विनिश्चयात् ॥

तमः प्रवेशसंरंभो दोषोद्रेकहतस्मृतिः ।

अपस्मार इति ज्ञेयो गदो घोरश्चतुर्विधः ॥

हृत्कंपः शून्यता स्वेदो ध्यानं मूर्च्छा प्रमूढता ।

निद्रानाशश्च तस्मिंश्च भविष्यति भवंत्यथ ॥

चिंताशोकादिभिर्दोषाः क्रुद्धा हृत्स्रोतसि स्थिताः ।

कृत्वा स्मृतेरपभंशमपस्मारं प्रकुर्वते ॥

वातात्पित्तात्कफात्सर्वदोषैः स स्याच्चतुर्विधः ॥

तमसो दर्शनं ध्यानं हृत्कंपो नेत्रवैकृतम् ॥

भ्रमो हृदयशून्यत्वं भाविनस्तस्य लक्षणम् ।

पक्षाद्वा द्वादशाहाद्वा मासाद्वा कुपिता मलाः ॥

अपस्माराय कुर्वति वेगं किञ्चित्थांतरे ।

वातिकं बस्तिभिः प्रायः पैत्तिकं तु विरेचनैः ॥

कफजं वमनैर्धीमानपस्मारमुपाचरेत् ।

निर्गुडीसंभवं दारु नावनस्योपयोगतः ॥

उपैति सहसा नाशमपस्मारो महागदः ।

मनोह्वा ताक्षर्यजं चैव शकृत्पारावतस्य च ॥

अंजनं हंत्यपस्मारमुन्मादं च विशेषतः ।

श्वसृगालविडालानां कपीनां च गवामपि ॥

पित्तानि नस्यतो दद्यादपस्मृतिनिवृत्तये ।

यष्टीहिङ्गुवचावाट्याशिरीषलशुनामजैः ॥

साजमूत्रमपस्मारे सोन्मादे नावनांजनम् ॥

कपित्थां शारदां मुद्गां मुस्तोशीरयवांस्तथा ॥

सव्योषां बस्तमूत्रेण पिष्ट्वा वर्त्ति प्रकल्पयेत् ।

अपस्मारे तथोन्मादे सर्पदष्टे गरादिते ॥

पुष्योद्धृतं शुनः पित्तमपस्मारघ्नमंजनात् ।

तदेव सर्पिषा युक्तं धूपनं परमं स्मृतम् ॥

आभिः क्रियाभिः शुद्धाभिर्हृदयं संप्रबुध्यते ।

स्रोतांसि चास्य शुध्यन्ति स्मृतिं संज्ञां च विंदति ॥

नकुलोलूकमार्जारगृध्रकीटादिकाकजैः ।

तुण्डैः पक्षैः पुरीषैश्च धूपनं कारयेद्भिषक् ॥

गोमूत्रसिद्धार्थकशिष्टुपर्णैरुद्धर्तनं तैरथवा प्रलेपः ।

पूतिश्च योमत्स्यकृतेन धूपोनस्यंचतीक्ष्णैरवबोधनार्थम् ॥

(११०) वीरसिंहावलोकने ।

मूलं वर्तिशिखाजं गोघृतलीढं नरस्य मांसेन ।
निश्लेषयत्यपस्मृतिमिति सिद्धं नात्र संदेहः ॥
यः खादेत्क्षीरभक्ताशी माक्षिकेन वचारजः ।
अपस्मारं महाघोरं सुचिरोत्थं जयेद्भुवम् ॥

इति कल्याणकारकात् ।

भाङ्गीकषायप्लुतमायसचूर्णमेत-
दिक्षोर्विकारकृतसन्मधुरं सुगन्धि ।
कुंभे निधाय विहितं बहुधान्यपल्ले-
पस्मारमाशु विनिहंत्यसकृन्निपीतम् ॥

शुद्धसूतं द्विधा गंधं खल्वे कृत्वा तु कज्जलीम् ।
द्वयोस्तुल्यं बलाचूर्णं मधुना सह भक्षयेत् ॥
निष्कमात्रं रसो ह्येष दुग्धभक्तप्रयोगतः ।

अपस्मारं महाघोरं चिरकालानुबंधिनम् ॥
मासमात्रान्निहंत्येष नात्र कार्या विचारणा ॥

इति श्रीतोमरवंशावतंसरिपुभूतभैरवश्रीवीरसिंहदेववि-
रचिते वीरसिंहावलोके ज्योतिश्शास्त्रकर्मवि-
पाकायुवेदप्रयोगे अपस्माराधिकारः ॥

अथेदानीं ज्योतिश्शास्त्राभिप्रायेण वातव्याधिनिदानं
तत्प्रतीकारं व्याख्यास्यामः । यदुक्तंजातके--

अतिमारुतरोगार्त्तः परस्वहारी विलोममतिचेष्टः ।
कर्कटकस्थे भानौ स्वपुत्रदृष्टे पुमान्पिशुनः ॥

अन्यच्च—

वातपित्तोद्भवा पीडा हीनजैः सह विग्रहः ॥
विदेशगमनं वापि सौरैर्मध्यो यदा शिखी ।

कर्कटस्थितस्वपुत्रदृष्टसूर्यजनितवातव्याधिप्रतीकार-
माह । तत्प्रीतये पूर्वोक्तमेव जपहोमदानादि सकलमेव
विधिवद्विदध्यात् । अन्यच्च । शनैश्वरमध्यवर्तिकेतुज-
नितवातोद्भवपीडोपशांतये केतुप्रीतये जपहोमादिकं
कुर्यात् । केतुकृण्वन्निति मंत्रेण जपः । तिलाज्यकुशसमिद्धि
जुहुयात् । समुवर्णं छागं दद्यात् । शनेरिव असिततिलांजने-
त्यादिभिरौषधैः स्नायात् । राजावर्त्तपरिधानं विदध्यात् ॥

वातव्याधिगृहीतं लोके दुष्टं प्रवासशीलं वा ।

क्षुद्रं निदितशीलं जनयति भौमेक्षितः सौरः ॥

भौमेक्षितशनिजनितवातव्याध्युपशमनाय शनिप्री-
तये पूर्वोक्तं जपहोमादिकं कुर्यात् । अथ वातव्याधेः
कर्मविपाकमाह तत्प्रतीकारं च गुरुं प्रत्यर्थां वातरोगी
शन्नोदेवीरिति मंत्रेण जपं कुर्वीत इति उमामहेश्वरसंवादे
ऽभिधानात् । अन्यच्च वातरोगकारणं प्रकृत्यंतरं
चोच्यते देवब्राह्मणस्वापहरणात्स्वामिद्रोहाद्वातरोगी
भवति । अस्य प्रायश्चित्तं कृच्छ्रातिकृच्छ्रं चांद्रायणं कुर्यात् ।
अग्निरश्मीत्यृचं जपेत् । अनेन मंत्रेण होमं च कुर्यात् ।

वात आवातमंत्रोयं जप्यतेऽयुतसंख्यया ।

अग्निरश्मीत्यृचं वापि जपेद्वा जुहुयादपि ॥

इति वाचस्पतिवचनं विश्वस्तस्य विषं दत्वा अभ-
क्ष्यभक्षी वा वासो हिरण्यं दद्यात् ॥

यः पुनरक्षतयोनिमनिच्छंतीं परस्त्रियं बलादाक्रम्यो
पभुंक्ते स सर्वसंधिषु धनुर्वातरोगो वा विषमज्वरी वा

(११२) वीरसिंहावलोकने ।

तीव्रपीडावान्भवति । तदुपशांतये प्रतिरूपदानं महिषी-
दानं कृच्छ्रातिकृच्छ्रचांद्रायणानि कुर्यात् । उद्यन्नद्येत्युचं
जपेत् । तदुक्तं ब्रह्माण्डपुराणे ।

अपमृत्युप्रशांत्यर्थं प्रतिरूपं द्विजोत्तमे ।

प्रदद्यान्महिषीं कृष्णां सवत्सां पूजयेत्ततः ॥

सहस्रनामस्तोत्रं वा सर्वं वारत्रयं जपेत् ।

मृत्युरोगप्रशांत्यर्थमात्मनश्च शुभाप्तये ॥

इति महाभारतवचनात् नामत्रयं जपेत् । नामत्रयस्य
छंदऋषिदेवताः प्रदर्शयते । उष्णिग्गायत्रीपुरुषप्रकृतीसुत
लंछंदांसि वासिष्ठकश्यपनारदा ऋषयः महाविष्णुर्महानृसिं-
हो महावराहश्च देवता इति । सर्वरोगशांतयेऽयुतत्रयं जपेत् ।

अच्युतानंद गोविंदेत्येतन्नामत्रयं द्विजः ।

अयुतत्रयसंख्याकं जपं कुर्याद्धि शांतये ॥

इति शंकरगीतासु वचनात् । पुरुषसूक्तजपं कुर्यात् ।
ततः पापक्षयाद्रोगमोक्षो भवत्येव इति । धनुर्वातरोगे
अन्यच्च वायुपुराणे ॥

वातव्याधियुतः स्तेयीत्याह बौधायनो मुनिः ।

हरिणं कारयेत्ताम्रं धेनुं तु दशभिः पलैः ॥

तदर्धेन तदर्धेन शृंगेरूप्यमये दृढे ।

तंडुलोपरि संस्थाप्य ब्राह्मणाय निवेदयेत् ॥

हाटकत्रितयं वापि तदर्धं वा स्वशक्तितः ।

चतुष्पादेषु संस्थाप्य कांस्यपात्रचतुष्टयम् ॥

वायुदैवतमंत्रैश्च होमं तत्र प्रकल्पयेत् ।
 समिदाज्यचरुं हुत्वा शतमष्टोत्तरं द्विजः ॥
 अष्टाविंशतिमिवाथ दानमंत्रेण कारयेत् ।
 वायो चरसि भूतानामंतस्त्वं लोकपावनः ।
 वाहनस्य प्रदानेन वातव्याधिं विनाशय ॥
 अनेन कृतमात्रेण यथोक्तेन विधानतः ।
 वातव्याधिविनिर्मुक्तो नीरोगः सुखमश्नुते ॥
 इति वातव्याधिहरो मृगदानविधिः ।

अथ क्रमप्राप्तस्य वातव्याधेः सनिदानं चिकित्सित
 माह रुग्विनिश्चयात् ॥

रूक्षशीताल्पलध्वन्नव्यवायातिप्रजागरैः ।
 विषमादुपचाराच्च दोषाऽसृक्स्त्रावणादति ॥
 लंघनप्लवनात्यर्थव्यायाममतिचेष्टितैः ।
 धातूनां संक्षयाच्चिंताशोकरोगादिकर्षणात् ॥
 वेगसंधारणायासादभिघातादभोजनात् ।
 मर्मबाधागजोष्ट्राश्वशीघ्रयानापतर्पणात् ॥
 देहे स्त्रोतांसि रिक्तानि पूरयित्वानिलो बली ।
 करोति विविधान्व्याधीन्सर्वाङ्गैकाङ्गसंश्रयान् ॥
 अव्यक्तं लक्षणं तेषां पूर्वरूपमिति स्मृतम् ।
 आत्मरूपं तु यद्व्यायामायासो लघुता पुनः ॥
 संकोचः पर्वणां स्तंभो भङ्गोऽस्थनां पर्वणामपि ।
 लोमहर्षः प्रलापश्च पारिपृष्टशिरोग्रहः ॥
 खांज्यं पाङ्गुल्यकुञ्जत्वे शोषोऽगानामनिद्रता ।

गर्भशुक्ररजोनाशः स्यंदनं गात्रसुप्तता ॥
शिरोनासाक्षिजत्रूणां ग्रीवायाश्चापि भंजनम् ।
भेदस्तोदार्तिराक्षेपो मोहश्चायास एव च ॥
एवंविधानि रूपाणि करोति कुपितोऽनिलः ।
हेतुस्थानविशेषाच्च भवेद्रोगविशेषकृत् ॥
तत्र कोष्ठाश्रिते दुष्टे निग्रहो मूत्रवर्चसोः ।
वर्ध्महृद्रोगगुल्मार्शःपार्श्वशूलं च मारुते ॥
सर्वाङ्गकुपिते वाते गात्रस्फुरणभंजनम् ।
वेदनाभिः परीताश्च स्फुटंतीव च संधयः ॥
ग्रहो विण्मूत्रवातानां शूलाध्मानाश्मशर्कराः ।
जंघोरुत्रिकहृत्पृष्ठरोगशोथा गुदे स्थिते ॥
रुक्पार्श्वोदरहृन्नाभितृष्णोद्गारविषूचिकाः ॥
कासः कंठास्यशोधश्च श्वासश्चामाशयस्थिते ॥
पक्वाशयस्थांऽऽत्रशूलं शूलाटोपौ करोति च ।
कृच्छ्रमूत्रपुरीषत्वमानाहं त्रिकवेदनाम् ॥
श्रोत्रादिष्विन्द्रियवधं कुर्यात्क्रुद्धः समीरणः ।
बृदसंग्रहात् ॥
अभ्यङ्गः स्वेदनं वास्तिनस्यं स्नेहं विरेचनम् ।
स्निग्धाम्ललवणं स्वादु वृष्यं वातामयापहम् ॥
पटोलफलकैर्यूषो वृष्यो वातहरो लघुः ।
वाट्यालककृतो यूषः परं वातविनाशनम् ॥
पंचमूलीबलासिद्धंक्षीरं वातामयापहम् ।
शीतोष्णस्निग्धरूक्षाद्यैर्वातजो यो न शाम्यति ॥

विकारस्तत्र विज्ञेयो विषमो वातशोणितः ।

वाजिगंधा बला शिशुर्दशमूला महौषधम् ॥

गृध्रनक्षौ च रास्ना च गणो मारुतनाशनः ॥

अनूपमस्स्यामिषवेशवारैरुष्णैः प्रदेहः पवनापहः स्यात् ।

स्नेहैश्चतुर्भिर्दशमूलसिद्धैः प्रागेष वैश्वानिलहा प्रदेहः ॥

निरस्थिपिशितं पिष्टं स्विन्नं गुडघृतान्वितम् ।

कृष्णामरीचिसंयुक्तं वेशवार इति स्मृतः ॥

काकोल्यादिः सवातघ्नः सर्वांम्लद्रव्यसंयुतः ।

सानूपोदकमांसस्तु सर्वस्नेहसमायुतः ॥

सुखोष्णः सर्वलवणः साल्वणः परिकीर्तितः ।

तेनोपनाहं कुर्वीत सर्वदा वातरोगिणाम् ॥

काकोल्यादिगणो ग्राह्यो ह्यष्टवर्गकसंज्ञकः ।

वातघ्नो भद्रदाव्यादिवर्गोऽम्लो दाडिमादिकः ॥

सर्वस्नेहश्चतुस्स्नेहो लवणं सैधवादिकम् ।

अम्लादिभिश्च संस्कार्यं काकोल्यादित्रयं त्रिभिः

आमाशयगते वाते छर्दिताय यथाक्रमम् ।

देयः षट्चरणो योगः सप्तरात्रं सुखाम्बुना ॥

चित्रकेंद्रयवा पाठा कटुकातिविषा क्षया ।

महाव्याधिप्रशमनो योगः षट्चरणः स्मृतः ॥

कर्षोऽष्टादशभिः पूर्वैर्धरणं त्र्यधिकैस्त्वु तैः ।

तेन षट्चरणो योगः सप्तरात्रं प्रयुज्यते ॥

पक्वाशयगते वाते कार्यं स्नेहविरेचनम् ।

वस्तयः शोधनीयाश्च प्राश्याश्च लवणोत्तराः ॥

(११६) वीरसिंहावलोकने ।

कार्यो बस्तिगते वाते विधिर्बस्तिविशोधनः ।
श्रोत्रादिषु प्रकुपिते कार्यश्चानिलहा विधिः ॥
स्नेहोऽभ्यंगोपनाहश्च मर्दनालेपनानि च ।
त्वग्मांसासृक्सिराप्राप्ते कुर्याच्चासृग्विमोक्षणम् ॥
स्वेदोपनाहाग्निकर्मबंधनोन्मर्दनानि च ।
स्नायुसंध्यस्थिसंज्ञाप्ते कुर्याद्वाते विचक्षणः ॥
निरूढेस्थिगते वायौ मणिमंथेन दारिते ।
नाडिं दत्वास्थिनि भिषक् चूषयेत्पवनं बली ॥
वक्षस्त्रिकस्कंधगतं वायुं मन्यागतं तथा ।
वमनं हंति नस्यं च कुशलेन प्रयोजितम् ॥

माषबलाशुकशिंबीकट्टृणरास्त्राश्वगंधोरुबूकाणाम् ।
क्वाथः प्रातः पीतो रासठलवणान्वितः कोष्णः ॥
अपनयति पक्षघातं मन्यास्तंभं सकर्णनादयुतम् ।
दुर्जयमर्दितवातं सप्ताहाज्जयति चावश्यम् ॥

हिंगुसैधवसंयुक्तं पक्षवातनिवारणम् ।
पलमर्द्धपलं वापि रसोनस्य सुकुट्टितम् ॥
हिंगुजीरकसिंधूत्थैः सौवर्चलकटुत्रिकैः ।
चूर्णितैर्माक्षिकैर्मानैरवलोड्य विचूर्णितैः ॥
यथाग्निभक्षितं प्रातरुवूक्वाथानुपानतः ।
दिनेदिने प्रयोक्तव्यं मासमेकं निरंतरम् ॥
वातरोगं निहंत्याशु अर्दितं चापतंत्रकम् ।
एकांगरोगिणे चैव तथा सर्वांगरोगिणे ॥
ऊरुस्तंभे च गृध्रस्यां कृमिदोषे विशेषतः ।

कटिपृष्ठामयं हन्याज्जठरं च विशेषतः ॥
 सहरिद्रा वचा कुष्ठं पिप्पली विश्वभेषजम् ।
 अजाजी चाजमोदा च यष्टीमधुकसैधवम् ॥
 एतानि समभागानि श्लक्ष्णं चूर्णानि कारयेत् ।
 तच्चूर्णं सर्पिषालोड्य प्रत्यहं भक्षयेन्नरः ।
 एकविंशतिरात्रेण भवेच्छ्रुतिधरो नरः ।
 मेघदुंदुभिनिर्घोषो मत्तकोकिलनिस्वनः ॥
 जडगद्गदमूकत्वं लेहः कल्याणको जयेत् ॥

इति कल्याणकावलेहः

तैलं घृतं चार्द्रकमातुलुंगरसं सचक्रं सगुडं पिवेद्यः ।
 कठयूरुपृष्ठत्रिकगुल्मशूलगृध्रस्युदावर्त्तहरः प्रदिष्टः ॥
 कुंकुमं चंदनं पत्रमुशीरं कुमुदोत्पलैः ॥
 गोरोजना हरिद्रे द्वे मंजिष्ठा मधुयष्टिका ।
 सारिवारोध्रपतंगं कुष्ठं गैरिककेसरे ॥
 स्वर्णक्षीरी प्रियंगुश्च कालीयं रक्तचंदनम् ।
 एभिरक्षसमैर्भागैस्तैलप्रस्थं विपाचयेत् ॥
 अभ्यंगो राजपत्नीनां ये चान्ये धनिनो नराः ।
 तिलकान्पिडकान्ब्यंगान्नीलिकान्मुखदूषकान् ।
 कार्श्यं चापि शरीरस्य दुश्चछायां च विवर्णताम्
 नाशयित्वासुजनयेद्रूपं चापि मनोहरम् ॥
 पद्मकेसरवर्णाभिं मुखं भवति कांतिमत् ।

इति कुंकुमाद्यं तैलम् ।

बलाशतकषाये तु तैलस्यार्धाढकं पचेत् ॥

कल्कैर्मधुकमंजिष्ठाचंदनोत्पलपद्मकैः ॥
सूक्ष्मैलापिप्पलीकुष्ठत्वगेलागरुकेसरैः ।
गंधैश्च जीवनीयैश्च क्षीराढकसमायुतम् ॥
एतन्मृद्वग्निना पक्वं स्थापयेद्भाजने शुभे ।
सर्ववातविकारांश्च सर्वधात्वंतराश्रयान् ॥
तैलमेतत्प्रशमयेच्छिन्नाभ्राणीव मारुतः ।
बलातैलं महेंद्रार्हमेतज्ज्वरविकारनुत् ॥

अथ वातव्याधौ बलातैलम् ।

बलामूलकषायस्य दशमूलीकृतस्य च ।
यवकोलकुलत्थानां काथस्य पयसस्तथा ॥
अष्टावष्टौ शुभा भागास्तैलादेकं तदेकतः ।
पचेदवाप्य मधुरं गणसैधवसंयुतम् ।
तथाऽगुरुं सर्जरसं सरलं देवदारु च ॥
मंजिष्ठा चंदनं कुष्ठमेलाकोलांजनं वरा ।
मांसीं शैलेयकं पत्रं तगरं सारिवां वचाम् ॥
शतावरीमश्वगंधां शतपुष्पां पुनर्नवाम् ।
तत्साधु सिद्धं सौवर्णं राजते मृन्मयेऽपि वा ॥
प्रक्षिप्य कलशे सम्यक्सुगुप्तं तं निधापयेत् ।
बलातैलमिदं ख्यातं सर्ववातविकारनुत् ॥
यथाबलंतथा मात्रां सूतिकायै प्रदापयेत् ।
या च गर्भार्थिनी नारी क्षीणशुक्रश्च यः पुमान् ॥
धातुक्षीणे मर्महते मथितेऽभिहते तथा ।
भग्ने श्रमाभिपन्ने च सर्वथैवोपयुज्यते ॥

वातव्याध्यधिकारः । (११९)

एतदाक्षेपकादीन्वै वातव्याधीन्व्यपोहति ।
हिक्कां श्वासमधिमंथं गुल्मं कासं च दुस्तरम् ॥
षण्मासानुपयोज्यं तदंत्रवृद्धिं व्यपोहति ।
प्रत्यग्रधातुः पुरुषो भवेच्च स्थिरयौवनः ॥
राज्ञामेतद्धि कर्त्तव्यं राजमान्याश्च ये नराः ।
सुखिनः सुकुमाराश्च धनिनश्चापि ये नराः ॥
इति बलातैलम् ।

बिल्वोग्निमंथःस्योनाकः पाटला पारिभद्रकः ।
प्रसारिण्यश्वगंधा च बृहती कंटकारिका ॥
बला चातिबला चैव श्वदंष्ट्रा सपुनर्नवा ।
एषां दशपलान्भागांश्चतुर्द्रोणांऽभसः पचेत् ॥
पादशेषं परिस्राव्य तैलपात्रं प्रदापयेत् ॥
शतपुष्पा देवदारु मांसी शैल्यकं वचा ॥
चंदनं तगरं कुष्ठमेलापर्णीचतुष्टयम् ।
रास्ना तुरगगंधा च सैधवं सपुनर्नवम् ॥
एतान्द्विपलिकान्भागान्पेषयित्वाविनिःक्षिपेत् ।
शतावरीरसं चैव तैलतुल्यं प्रदापयेत् ॥
आजं वा यदि वा गव्यं क्षीरं दद्याच्चतुर्गुणम् ॥
पाने बस्तौ तथाभ्यंगे भोज्ये नस्ये प्रशस्यते ।
अश्वो वा वातसंभ्रमो गजो वा यदि वा नरः ॥
पंगुलः पीठसर्पी च तैलेनानेन सिध्यति ।
अधोभागे च ये वाताः शिरोमध्यगताश्च ये ।
दंतशूले हनुस्तंभे मन्यास्तंभे हनुग्रहे ।

(१२०) वीरसिंहावलोकने ।

एकांगं शुष्यते यस्य गतिर्यस्य च विह्वला ॥
क्षीर्णेन्द्रिया नष्टशुक्रा ज्वरक्षीणाश्च ये नराः ।
बधिरालसजिह्वाश्च मंदमेधाश्च ये तथा ॥
मंदप्रजा च या नारी या च गर्भं न विंदति ॥
वातार्तो वृषणो येषामंत्रवृद्धिश्च दारुणा ।
एतत्तैलवरं तेषां नाम्ना नारायणं स्मृतम् ।

इति नारायणतैलम् ।

समूलपत्रां पुष्पाढ्यां शरत्काले प्रसारिणीम् ।
कुट्टयित्वा पलशतं कटाहे समधिश्येत् ॥
वारि द्रोणसमायुक्तं चतुर्भागावशेषितम् ।
कषायसममात्रं तु तैलमत्र प्रदापयेत् ॥
दध्नस्तत्राढकं दद्याद्विगुणं चाम्लकांजिकम् ।
भेषजानि तु पेण्याणि तत्रेमानि समापचेत् ॥
शुंठीपलानि पंचैव रास्नायाश्च पलद्वयम् ।
यवक्षारपले द्वे च सैधवस्य पलद्वयम् ॥
एतत्सर्वं समालोड्य शनैर्मृद्वग्निना पचेत् ।
एतदभ्यंजने श्रेष्ठं नस्यकर्मणि शस्यते ।
पाने वस्तौ च दातव्यं न क्वचित्प्रतिषिध्यते ।
अशीतिं वातरोगाणां तैलमेतव्यपोहति ।
गृध्रसीमस्थिभंगं च मंदाग्नित्वं च नाशयेत् ।
अपस्मारमथोन्मादं विद्रधिं मंदगामिताम् ।
त्वग्गताश्चापि ये वाताः सिरासंधिगताश्च ये
जानुसंधिगताश्चैव पादपृष्ठगतास्तथा ।

अश्वं वा वातसंभ्रं नरं वा जर्जरीकृतम् ॥
 प्रसारणीतैलमिदं बलमांसविवर्धनम् ।
 धन्यं प्रजाकरं श्रेष्ठं वृद्धकाले च सेवितम् ॥
 पंगुलः पीठसर्पी च पीत्वा तत्संप्रधावति ।
 स्थिराकरणमेतद्धि वलीपलितनाशनम् ॥
 इंद्रियाणां बलकरं वर्णोदार्यकरं तथा ।
 इति भेदाद्वातरोगे तैलमाहुः प्रसारणी ॥

बलाश्वगंधाबृहतीश्वदंष्ट्रास्योनाकवाक्यालकपारिभद्राः ।
 क्षुद्राकपिल्लातिबलाग्निमंधारास्ना रणीकःकपिकच्छुराच
 निर्गुडिकैरंडकुरंटकानां मूलानि चैषां सरणीयुतानि ।
 मूलंविदध्यादथपाटलानां संकुटचपादं विधिनोद्धृतानाम् ।
 द्रोणैरपामष्टभिरेव पक्त्वा पादावशेषेण रसेन तेन ।
 तैलाढकाभ्यां समदुग्धमत्र साजं निदध्यादथवापिगव्यम्
 दद्याद्रसं चैव शतावरीणां तैलेन तुल्यं पुनरेव तत्र ।
 पक्त्वा दिनैकं कृतवस्त्रपूतं कल्कानि चैषां हि समावपेत
 रास्नाश्वगंधामिसिदारुकुष्ठपर्णीतुरुष्कागुरुकेसराणि ।
 सिंधूत्थमांसी रजनीद्वयं च शैलैयकं चंदनपुष्कराणि ॥
 एला सयष्टीतगराब्दपत्रंभृंगाष्टवर्गं च वचा पलाशम् ।
 वृश्चीवथौणेयकचोरकारुयं मूर्वावचाकट्फलपद्मकं च ॥
 मृणालजातीफलकेतकी च सनागपुष्पं सरलं मुरा च ।
 जीवंतिकाचंदनकंह्युशीरंदुरालभावानरिकानखं च ॥
 कैवर्तिकं तालशिरः सतिक्तं खज्जूरमुस्तं समभागमेषाम्
 एतैः समेत्यार्धपलप्रमाणैर्भागानथाष्टौ खलुकालमेष्यम् ॥

(१२२) वीरसिंहावलोकने ।

एणः कुरंगो हरिणो मयूरो गोधाशशःशक्रकचक्रवाकौ ।
वर्तीरलावौ वरतिचिरी च सत्सारसकौचककंबुवर्णाः ॥
अजा सकूर्मा इह मांसपुष्टा क्रमात्क्षिपेच्चात्रयथैवलाभम्
रोहीतकोथोसवनेत्र नामा कंसाढकौ मुद्गरशृङ्गिकौच ॥
पाठीनकालीयकतोडिका च सशेखरा ये कुररादयश्च ।
एषांच यूषः क्रमलब्ध एव तैलेन योज्योविधिवद्विधिज्ञैः ।
सुताम्रपात्रे वरमृत्तिके च कर्पूरकाश्मीरमृगांडजानाम् ।
दद्यात्सुगंधाय वदंतिकेचित्प्रस्वेददौर्गन्ध्यविनाशनाय ॥
वदंति केचिद्भिषजा समेतं शुभे तिथावृक्षमुहूर्तलग्ने ।
संतोष्य विप्रान् भिषजोर्थिनश्च सुभाजने यत्नधृतं तथैव ।
पाने च नस्ये च निरूहणे च भोज्येप्रयोज्यंततएवनूनम् ।
अभ्यंगमादौ च सदा प्रशस्यं निवार्यते कर्मसुकेषु नैव ॥
उन्मादशोषे क्षतरक्तपित्ते श्वासभ्रमप्लीहविच्छर्दनानि ।
कासाग्निवाताहतदंतशूलकृमीन्समूर्छाननतोददाहान् ॥
सतालुशूलं श्रवणाक्षिशूलं बाधिर्यमेव ज्वरपीडितं च ।
मंदेन्द्रियत्वं च तथाग्निमाद्यं प्रणष्टशुक्रत्वमथांगकंडूम् ॥
निहंति सर्वस्वगुणप्रभावात्कटिग्रहाय स्मृतिगृध्रसीं च ।
मन्याहनुस्तंभनपक्षवातं सर्वांगकंपं रसनाग्रहं च ॥
शिरोगतान्संधिगतांश्च वातानधोगतानूर्ध्वगतांस्तथैव ।
मांसास्थिमज्जागतवातरोगानाक्षेपकंचैवशिरोविकारान् ॥
तथाऽत्रशूलं वृषणार्तिमुग्धां वातोद्भवान्सर्वगतांश्चरोगान् ।
श्लेष्मोद्भवान्द्वंद्वजमिश्रितांश्च एकांगजातानतिविह्वलांश्च
शिरश्चलन्मिन्मिनगद्गदांश्च पंगुः सखंजस्त्वथ पीठसर्पी ।

प्रणष्टशुक्रो बलबुद्धिहीनः सिद्धयंति तैलेननियोजितेन ॥
निदाघदग्धःप्रहतो द्रुमश्च वंध्याचनारीलभतेसुपुत्रम् ।
पराक्रमैर्विष्णुसभानरूपंपुण्योच्छ्रितंराज्यबलोपयुक्तम् ॥
विद्यांसुबुद्धिं वरमन्त्रवर्णविधिप्रयुक्तं कमलिप्तदेहः ।
नारायणंनामततः प्रसिद्धं नारायणोक्तंच महाप्रभावम् ॥

इति महानारायणतैलम् ॥

तैलं संकुचितेभ्यंगे माषसैधवसाधितम् ।

बाहुशीर्षगते नस्यं पानं चोपरिभक्तिकम् ॥

इति माषतैलम् ।

माषात्मगुप्तातिरसोरुवूकरास्नाशताह्वैर्लवणैः सुपिष्टैः ।

चतुर्गुणे माषबलाकषाये तैलं कृतं हंति विपक्षवातान् ॥

इत्यपरं माषतैलम् ।

माषक्वाथे बलाक्वाथे रास्नाया दशमूलजे ॥

यवकोलकुलत्थानां छागमांसरसे पृथक् ।

प्रस्थं तैलस्य च प्रस्थं क्षीरं दद्याच्चतुर्गुणम् ॥

रास्नात्मगुप्तासिंधूत्थशताह्वैरंडमुस्तकैः ।

जीवनीयबलाव्योषैः पचेदक्षसमैर्भिषक् ॥

हस्तकंपे शिरःकंपे बाहुकंपेऽपबाहुके ।

वस्त्यभ्यंजनपानेषु नावने च प्रयोजयेत् ॥

माषतैलमिदं श्रेष्ठं मूर्द्धजन्तुगदापहम् ।

इति बृहन्माषतैलम् ॥

केतकिमूलबलातिबलानां यद्बहुलेन जलेन विपक्वम् ।

(१२४) वीरसिंहावलोकने ।

तैलमनल्पतुषोदकसिद्धं मारुतमस्थिगतं विनिहंति ॥

इति केतक्यादितैलम् ।

रास्नामृतैरंडसुराह्वविश्वं तुल्यं पुरेणाथ विमृद्य खादेत् ।

वातामयी कर्णशिरोगदी च नाडीयुतश्चैव भगंदरी च ॥

इति रास्नाद्यो गुग्गुलुः ।

त्रिकटु त्रिफला मुस्तं विडंगं चव्यचित्रके ।

वचैला पिप्पलीमूलं हपुषा सुरदारु च ॥

तुंबुरू पौष्करं कुष्ठं विषा च रजनीद्वयम् ।

वाष्पिका जीरकंशुंठी पत्रं च सुदुरालभम् ॥

विडं सौवर्चलं क्षारौ सैधवं हस्तिपिप्पली ।

भागानेतान्समान्कृत्वा तुल्यं दत्वाच गुग्गुलुम् ॥

तदा बदरमात्रेण घुटिकां कारयेद्बुधः ।

तां भक्षयेत्तु मेघावी मधुना सह योजिताम् ॥

आमं हन्यादुदावर्तमन्त्रवृद्धिगुदकृमीन् ।

महाज्वरोपसृष्टानां भूतोपहतचेतसाम् ॥

आनाहं च तथोन्मादं कुष्ठानि गुदजानि च ।

शोफप्लीहामयं मेहं कामलामपर्चीं तथा ॥

नाम्ना द्वात्रिंशको ह्येष गुग्गुलुः कथितोह्यहम् ।

धन्वंतरिकृतो योगः सर्वरोगनिषूदनः ॥

इति द्वात्रिंशको गुग्गुलुः ।

इति श्रीतोमरवंशावतंसरिपुभूतभैरवश्रीवीरसिंहदेवविरचिते

वीरसिंहावलोके ज्योतिःशास्त्रकर्मविपाकायुर्वेदप्र-

प्रयोगे वातव्याध्यधिकारः ।

अथ ज्योतिःशास्त्राभिप्रायेणवातरक्तदोषस्य कारण माह ।

व्योमस्थाने महीपुत्रः शनिदृष्टो यदा भवेत् ।

जन्मकाले यस्य जंतोः स वातरुधिरार्दितः ॥

इति वचनात् व्योमस्थानस्थितशनिदृष्टभौमजनि-
तवातरक्तदोषोपशांतये मंगलप्रीतये पूर्वोक्तमेव जपहो-
मदानादिकं कुर्यात् ।

अथ वातरक्तरोगे कर्मविपाकहेतुमाह । वातरक्तोद्रेके
यथाह बोधायनः । सवर्णागमने वातरक्तवान् भवति ।
अस्य प्रायश्चित्तं चांद्रायणद्वयम् ।

अथ दानम् ।

लक्ष्मीनारायणं रूपं सुवर्णेन प्रकल्पयेत् ।

पलेन वा तदर्धेन तदर्धेनाथ वा पुनः ॥

लक्ष्मीनारायणं रूपं सर्वदा सर्वकामदम् ।

पद्मासनगतं कुर्याद्देवदेवं चतुर्मुखम् ॥

दक्षिणाधःकरे पद्मं शंखमूर्ध्वकरे न्यसेत् ।

वामाधश्च भवेच्चक्रं लक्ष्मीपृष्ठे करं शुभम् ॥

वामोत्संगगता देवी रत्नपात्रकरा भवेत् ।

दक्षिणश्च भुजो देव्याः पृष्ठे देवस्य चक्रिणः ॥

गरुडं राजतं कुर्याद्देवदेवस्य वाहनम् ।

पक्षौ च तस्य सौवर्णौ सुवर्णेनैव नासिका ॥

वस्त्रैरत्यंतरुचिरैः परिधाप्यातिकौतुकम् ।

मुक्तादामपरिक्षिप्तं चंदनागरुलेपनम् ॥

अर्चयेत्कुसुमैर्युग्मं लक्ष्मीनारायणात्मकम् ।

प्रसन्नं रमणीयं च गरुडस्योपरिस्थितम् ॥

ततो विप्रं समाहूय सुशीलं लक्षणान्वितम् ।

आचारवन्तं धर्मज्ञं वेदवेदांगपारगम् ॥
 प्रतिग्रहनिवृत्तं च श्रुतिस्मृतिपथे स्थितम् ।
 स्वयं भक्त्या समानीय पूजयेद्वस्त्रकुंडलैः ॥
 कुंकुमागरुकूपुरै रुचिरैरंगुलीयकैः ।
 पूर्वोक्तेन विधानेन होमं तत्र तु कारयेत् ॥
 मंत्रेणानेन तं दद्यात्सर्वलोकनमस्कृतम् ।
 लक्ष्मीपते देवकिनंदनेश क्षीराब्धिशायिन्वचसामगम्य ॥
 गोविंद दामोदर वातरक्तं विनाशयाशु क्षपितारिवर्ग ।
 लक्ष्मीनारायणस्यैव मूर्तिं दद्यात्सुभक्तितः ॥
 अरोगवान्सुखी नित्यं जायते नात्र संशयः ।
 इति वातरक्ते लक्ष्मीनारायणदानविधिः ॥
 अथ क्रमप्राप्तस्यवातरक्तस्य सनिदानं चिकित्सितमाह
 रुग्विनिश्चयात् ।

उत्तानमवगाढं च द्विविधं वातशोणितम् ।
 त्वग्मांसाश्रयमुत्तानं गंभीरं त्वंतराश्रयम् ॥
 लवणाम्लकटुक्षारास्निग्धोष्णक्षीरभोजनैः ।
 क्लिन्नशुक्लांबुजानूपमांसपिण्याकमूलकैः ॥
 कुलत्थमाषनिष्पावशाकादिपल्लेक्षुभिः ।
 दध्यारनालसौवीरशुक्ततक्रसुरासवैः ॥
 विरुद्धाध्यशनक्रोधदिवास्वप्नप्रजागरैः ।
 प्रायशः सुकुमाराणां मिथ्याहारविहारिणाम् ॥
 स्थूलानां सुखिनां चापि कुप्यते वातशोणितम् ।
 हस्त्यश्वोष्ट्रैर्गच्छतश्चाश्रतश्चविदाह्यन्नं सविदाहाशनस्य ॥

कृत्स्नं रक्तं विदहत्याशु तच्च दुष्टं पाण्योः पादयोश्चीयते च ॥
 तत्संयुक्तं वायुना दूषितेन तत्प्राबल्यादुच्यते वातरक्तम्
 स्वेदोत्थं तथा काश्यं स्पर्शाज्ञत्वं क्षतेतिरुक् ।
 संधिशैथिल्यमालस्यं स्यंदनं पिडकोद्गमः ॥
 जानुजंघोरुकट्यंशहस्तपादांगसंधिषु ।
 निस्तोदस्फुरणं भेदो गुरुत्वं सुप्तिरेव च ॥
 कंडूः संधिषु रुग्दाहो भूत्वा नश्यति वा सकृत् ।
 वैवर्ण्यं मंडलोत्पत्तिर्वातासृक्पूर्वलक्षणम् ॥

अथ बृदसंग्रहात् ॥

वातशोणितिनो रक्तं स्निग्धस्य बहुशो हरेत् ।
 अल्पाल्पं रक्षयेद्वायुं यथादोषं यथाबलम् ॥
 दिवास्वप्नं समं तापं व्यायामं मैथुनं तथा ॥
 कटूष्णं गुर्वभिष्पंदि लवणाम्लं च वर्जयेत् ॥
 पुराणा यवगोधूमा नीवाराः शालिषष्टिकाः ।
 आढक्यश्वणका मुद्गाः मसूराः समकुष्ठकाः ॥
 सूपार्थं बहुसर्पिष्काः प्रशस्ता वातशोणिते ॥
 वासागुडूचीचतुरंगुलानामैरंडतैलेन पिबेत्कषायम् ।
 क्रमेण सर्वांगजमप्यशेषं जयेदसृग्वातभवं विकारम् ॥
 गुडूच्याः स्वरसं कल्कं चूर्णं वा काथमेव च ।
 प्रभूतकालमासेव्यं मुच्यते वातशोणितम् ॥
 अमृतानागरधान्यककर्षत्रितयेन पाचनं सिद्धम्
 जयति सरक्तं वातं मासं कुष्ठान्यशेषेण ॥

(१२८) वीरसिंहावलोकने ।

वत्सादन्युद्भवः काथः पीतो गुग्गुलुमिश्रितः ।
समीरणसमायुक्तं शोणितं संप्रणाशयेत् ॥
तिस्रोथ वा पंच गुडेन पथ्या
जग्ध्वा पिबेच्छिन्नरुहाकषायम् ।
तद्वातरक्तं शमयत्युदारणं
माजानुभिन्नं च्युतमप्यवश्यम् ॥
सारिवासर्जमंजिष्ठायष्टीसिक्थैः पयोऽन्वितैः ॥
तैलं पक्त्वा प्रयोक्तव्यं पिंडारुख्यं वातशोणिते
इति पिंडतैलम् ॥

वनमहिषलोचनोदरसन्निभवर्णस्य गुग्गुलोः प्रस्थम् ।
प्रक्षिप्य तोयराशौ त्रिफलाममृतांयथोक्तपरिमाणाम्
संसाधयेत्प्रयत्नाद्द्व्या संघट्टयेच्च तथावत् ।
अर्द्धक्षपितं जातं तोयं ज्वलनस्य संपर्कात् ॥
अवतार्य वस्त्रपूतं पुनरपि संसाधयेदपः पात्रे ।
सांद्रीभूते तस्मिन्नवतार्य हिमोपलस्पर्शे ॥
पथ्याचूर्णार्धपलं त्रिकटुकचूर्णं षडक्षपरिमाणम् ।
कृमिरिपुचूर्णार्द्धपलं कर्षकर्षं त्रिवृद्धंत्योः ॥
पलमेकं छिन्नरुहां दत्त्वा समूछ्य यत्नेन ।
संस्थापयेच्च गुप्तं स्निग्धे भांडे घृतेन सुरभीणाम्
आदाय तस्य मात्रां विहितातिथिदेवताप्रणतिः
खादेद्यथाग्नि मनुजो व्याधिबलापेक्षया सम्यक्
इच्छाहारविहारो भेषजकालाश्च सर्वे स्युः ।
तनुरोधिवातशोणितमेकद्वित्र्युल्बणंचिरोत्थमपि ॥

भग्नस्रुतपरिशुष्कं स्फुटितमपि हि हंति यत्नेन ॥
 व्रणकासकुष्ठगुल्मश्वयथूदरपांडुरोगमेदांसि ।
 मंदाग्निविविबंधं प्रमेहदोषांश्च नाशयति ॥
 सततं निषेव्यमाणं कालेन निहंति दोषगणम् ॥
 अभिभूय जरादोषं करोति कैशोरकं रूपम् ॥
 इति कैशोरको गूग्गुलुः ।

भूनिंबांबुदनिंबवत्सककणात्रायंत्यनंतामृता-
 तिक्काभीरुफलत्रिकप्रतिविषामूर्वाविशालाजलैः ।
 पाठापर्पटसारिवाद्द्वयनिशायुग्यष्टिकापन्नकैः
 सोशीरैः सपटोलचंदनवचाशम्याकसप्तच्छदैः ॥
 इत्येभिर्गदितैर्जलाष्टगुणितं प्रस्थं पचेत्सर्पिषो
 गव्यस्यामलकीरसद्विगुणितं नाम्ना महातिक्तकम् ।
 हंत्येतद्गलगंडमंडलरुजः कंडूं सपांड्वामयं
 शोफश्लीपदवातरक्तविकृतीः कुष्ठानि चाष्टादश ॥
 इति तिक्तकघृतम् ।

मंजिष्ठा कुटजामृता घनवचा शुंठी हरिद्राद्द्वयं
 क्षुद्रारिष्टपटोलपत्रकटकाभाङ्गीविडंगाग्निकम् ।
 मूर्वा दारु कलिङ्गभृङ्गमगघा त्रायंति पाठावरी
 गायत्री त्रिफला किरातकमहानिंबासनारग्वधम् ॥
 श्यामा बल्गुजचंदनं वरुणकं पूतीरसाक्षोटकं
 वासापर्पटसारिवाप्रतिविषानंताविशालाजलम् ।
 मंजिष्ठादिममुं कषायविधिना नित्यं पुमान्यःपिबे-
 त्त्वग्दोषा अचिरेण यांति विलयं कुष्ठानि चाष्टादश ॥

(१३०) वीरसिंहावलोकने ।

वातरक्ते प्रसुप्तौ च विसर्पे विद्रवौ तथा ।
सर्वेषु वातरोगेषु मंजिष्ठादिः प्रशस्यते ॥

इति मंजिष्ठादिक्राथः ।

इति श्रीतोमरवंशावतंसरिपुभूतभैरवश्रीवीरसिंहदेववि-
रचिते वीरसिंहावलोके ज्योतिश्शास्त्रकर्म
विपाकायुर्वेदप्रयोगे वातरक्ताधिकारः ।

अथेदानीं ऊरुस्तंभामवातयोःसामान्यदोषदूष्यत्वा-
त् ज्योतिश्शास्त्राभिप्रायेण हेतुमाह तत्प्रतीकारं च । यदु-
क्तं जातके । अष्टमगो गुरुरामकर्ता च इति वचनात्
अष्टमस्थानस्थगुरुजनितामवातरोगोपशांतये तत्प्रीतये
पूर्वोक्तमेव होमपूजादानादिकं कुर्यात् । तेनोपशाम्यति ।
ऊरुस्तंभामवातोपसृष्टस्य कर्मविपाकमाह हुताग्निनि-
र्वापक आमवातवान् इति स्मरणात् तदुक्तदोषो-
पशांतयेऽयुतसंख्याको गायत्र्या जपस्तिलैराज्येन च
होमः सुवर्णान्नदानम् ॥

यत्र यत्र च संकीर्णमात्मानं मन्यते द्विजः ।

तत्र तत्र तिलैर्होमो गायत्र्याश्च जपस्तथा ॥

इति स्मरणात् ।

अथ क्रमप्राप्तस्योरुस्तंभरोगस्य सनिदानं चिकि-
त्सितमाह रुग्निनिश्चयात्

शीतोष्णद्रवसंशुष्कगुरुस्निग्धैर्निषेवितैः ।

जीर्णाजीर्णैस्तथायाससंक्षोभस्वप्नजागरैः ॥

सश्लेष्ममेदःपवनमाममत्यर्थसंचितम् ।

अभिभूयेतरं दोषमूरु चेत्प्रतियद्यते ॥

आमवाताधिकारः । (१३१)

सक्थ्यस्थीनि प्रपूर्यातःश्लेष्मणा स्तिमितेनच ।

तदा स्तभ्राति तेनोरू स्तब्धौ शीतावचेतनौ ॥

परकीयाविव गुरू स्यातामतिभृशव्यथौ ।

यत्स्यात्कफप्रशमनं तच्च मारुतकोपनम् ।

तस्मात्तत्सर्वदा कार्यमुरुस्तंभस्य भेषजम् ।

सर्वोषधक्रमः कार्यस्तत्रादौ कफनाशनः ॥

पश्चाद्वातविनाशाय कृत्स्नः कार्यः क्रियाक्रमः ।

क्षौद्रसर्षपवल्मीकमृत्तिकासंयुतं भिषक् ॥

गाढमाच्छादनं कुर्याद्गुरुस्तंभे सवेदने ।

त्रिफलाचव्यकटुकाग्रंथिकं मधुना लिहेत् ॥

ऊरुस्तंभविनाशाय पुरं मूत्रेण वा पिबेत् ।

लिह्याद्वा त्रिफलाचूर्णं क्षौद्रेण कटुकायुतम् ॥

तत्सुखांबु पिबेद्वापि चूर्णं षट्चरणं नरः ।

पिप्पलीवर्धमानं वा माक्षिकेण गुडेन वा ॥

ऊरुस्तंभे प्रशंसंति गांडीरारिष्टमेव च ।

सैधवाद्यं हितं तैलममृताख्योपि गुग्गुलुः ॥

इत्यूरुस्तंभाधिकारः ।

अथामवातरोगस्य निदानं सचिकित्सितमाह रुग्वि
निश्चयात् ।

विरुद्धाहारचेष्टस्यमंदाग्नेर्निश्चलस्य च ।

स्निग्धं भुक्तवतो ह्यन्नं व्यायामं कुर्वतस्तथा ॥

वायुना प्रेरितो ह्यामः श्लेष्मस्थानं प्रधावति ।

तेनात्यर्थं विदग्धोऽसौ धमनीः प्रतिपद्यते ॥

(१३२) वीरसिंहावलोकने ।

धातूनामाश्रयो ह्येष आमसंज्ञोऽतिदारुणः ।
युगपत्कुपितावेतौ त्रिकसंधिप्रवेशकौ ॥
स्तब्धं च कुरुते गात्रमामवातः स उच्यते ।
बृदसंग्रहात् ।
लंघनं स्वेदनं तिक्तं दीपनानि कटूनि च ।
विरेचनं स्नेहपानं वस्तयश्चाममारुते ॥
रूक्षस्वेदो विधातव्यो वालुकापुटकैस्तथा ।
उपनाहाश्च कर्त्तव्यास्तेऽपि स्नेहविवर्जिताः ॥
शठीशुंठ्यभया चोग्रा देवदारु वृषामृता ।
कषायमामवातस्य पाचनं रूक्षभोजनम् ॥
चित्रकं कटुका पाठा कलिं गातिविषामृताः ।
देवदारुवचामुस्तानागारतिविषाभयाः ॥
पिबेदुष्णांबुना नित्यमामवातस्य भेषजम् ।
रास्नागुडूचीमेरंडदेवदारुमहौषधम् ॥
पिबेत्सर्वांगे वाते सामे संध्यस्थिमज्जगे ।

इति रास्नापंचकम् ॥

रास्नामृतारग्वधदेवदारुत्रिकंटकैरंडपुनर्नवानाम् ॥
क्वाथंपिबेन्नागरचूर्णमिश्रंजंघोरुपृष्ठत्रिकपार्श्वशूली ॥
शुंठीगोक्षुरकः क्वाथः प्रातः प्रातर्निषेवितः ।
आमवाते कटीशूले पाचनो रुक्प्रणाशनः ॥
दशमूलीकषायेण पिबेद्वा नागरांभसा ।
कुक्षिवस्तिकटीशूले तैलमेरंडसंभवम् ॥
पलं शतं रसोनस्य तिलस्य कुडवं तथा ।

हिंगु त्रिकटुकं क्षारौ द्वौ पंच लवणानि च ॥
 शतपुष्पा तथा कुष्ठं पिप्पलीमूलचित्रकम् ।
 अजमोदा जवानी च धान्यकं चापि बुद्धिमान्
 प्रत्येकं च पलं चैषां सूक्ष्मचूर्णानि कारयेत् ।
 घृतभाण्डे दृढे चैव स्थापयेद्दिनषोडशम् ॥
 प्रक्षिप्य तैलमानं च प्रस्थार्धं कांजिकस्य च ।
 खादेत्कर्षप्रमाणं तु तोयं मद्यं पिबेदनु ॥
 आमवाते तथा वाते सर्वाङ्गैकाङ्गसंस्थिते ।
 अपस्मारेनले मंदे कासश्वासगरेषु च ॥
 उन्मादे वातभग्ने च शूले जंतुषु शस्यते ।
 इति रसोनपिंडः ॥

पिप्पलीपिप्पलीमूलचव्यचित्रकनागरैः ।
 पाठाविडंगेद्रयवैर्हिङ्गुभाङ्गैर्विचान्वितैः ॥
 सर्षपातिविषाजाजीरेणुकाकृष्णजीरकैः ॥
 गजकृष्णाजमोदा च मूर्वाकटुकमिश्रितैः ॥
 समभागैः कृतैरेतैस्त्रिफला द्विगुणा भवेत् ।
 त्रिफलासहितैः सर्वैः समो देयस्तु गुग्गुलुः ॥
 एतच्चूर्णीकृतं सर्वं मधुना च परिप्लुतम् ।
 योगराजमिमं विद्वान्भक्षयेत्प्रातरुत्थितः ॥
 अशांसि वातगुल्मं च पांडुरोगमरोचकम् ।
 नाभिशूलमुदावर्तान्प्रमेहान्वातशोणितान् ॥
 कुष्ठं क्षयमपस्मारं हृद्रोगं ग्रहणीगदम् ।
 महांतमग्निसादं च कासं श्वासं भगंदरम् ॥

(१३४) वीरसिंहावलोकने ।

रेतोदोषाश्च ये पुंसां योनिदोषाश्च योषिताम् ।
निहन्यादाशु तान्सर्वान्दुर्निवारान्न संशयः ॥
एष निष्परिहारस्तु पानभोजनमैथुने ।
सतताभ्यासयोगेन वलीपलितनाशनः ॥

इति योगराजो गुग्गुलुः ।

अमृतायाः कषायेण कल्केन च महौषधम् ।
मृद्वग्निना घृतं सिद्धं वातरक्तहरं परम् ॥
आमवाताद्यवातादीन्कमिदुष्टव्रणानपि ।
अर्शांसि गुल्मांश्च तथा नाशयेदाशु योजितम् ॥

इति गुडूचीघृतम् ॥

इति श्रीतोमरवंशावतंसरिपुभूतभैरव श्रीवीरसिंहदेवविर-
चिते वीरसिंहावलोके ज्योतिःशास्त्रकर्मवि-
पाकायुर्वेदोक्तप्रयोगे आमवाताधिकारः ॥

अथ शूलरोगस्यज्योतिःशास्त्राभिप्रायेण हेतुं प्रती-
कारं च व्याख्यास्यामः ।

शूलाद्विकलशरीरं मातुरनर्थावहं प्रियं दक्षम् ॥
क्षितितनयवीक्षिततनुर्जनयति चंद्रो नरं कुलीरगृहे ।

अन्यच्च ॥

शिरसो रुग्गलरोगः श्वित्रं सहसा ज्वरः शूलः ।
तपनदशायां शुक्ले देशत्यागो भवेदारिभिः ॥

कर्काशस्थितभूसुतावलोकिताष्टमस्थानस्थितचंद्रज-
नितशूलोपशांतये पूर्वोक्तमेव चंद्रप्रीतये सकलमपि कु-
र्यात्। किंच तपनदशायां शुक्रजनितशूलोपशांतये शुक्र-

प्रीतये प्रागुक्तमेव जपहोमदानादिकं कुर्यात् ।

अथ शूलरोगस्य कर्मविपाकमाह । याचितारमकिंचनं ब्राह्मणं श्रुताध्यपनसंपन्नातिशांतमाहूय यो न प्रयच्छति स जठरशूलरोगवान्भवति कदाचिदाध्मानी भवति स कृच्छातिकृच्छ्रचांद्रायणानि कुर्यात् वस्त्राणि दद्यात् अन्यच्च संध्योपासनादिभ्रष्टोऽन्यजन्मनि वस्तिशूली भवति । स्वर्णद्वादशकं दद्यात् । यथाविभवं ब्राह्मणभोजनं हिरण्यं च दद्यात् । यो मातापितृभ्यां प्रवृत्तं मैथुनं शृणोति स कर्णशूली भवति पश्चाद्बुधिरः किंचिदेव शृणोति वा । तद्विष्णोरित्यष्टोत्तरायुतं जपेत् पुरुषसूक्तं वा । अपामार्जनस्तोत्राभिमंत्रितं जलं पिबेत् ।

शूलेन शूली भवति मनुष्याणां च हिंसकः ।

पलेनाथ तदर्द्धेन तदर्द्धार्द्धेन वा कृतम् ॥

सौवर्णं राजतं वापि शूलं कुर्यात्प्रयत्नतः ।

ताम्रेण वाऽयसा वापि खादिरेणापि शक्तितः ॥

रक्तवस्त्रेण संवेष्ट्य तिलानामुपरि न्यसेत् ॥

तिलानां तु परीमाणं द्रोणं वापि तदर्धकम् ।

तदर्धं वा यथाशक्त्या पूजयेद्ब्राह्मणं शुचिः ॥

अर्घ्यादिमूलमंत्रेण षोडशैवोपचारकान् ।

क्रियाविद्ब्राह्मणः पूजां कृत्वा होमं प्रकल्पयेत् ॥

शूलस्य दक्षिणे पार्श्वे स्थंडिलग्निः प्रणीयते ।

समिदाज्यतिलान्हुत्वा पुरुष एवेति मंत्रतः ॥

(१३६) वीरसिंहावलोकने ।

त्र्यंबकेणाज्यहोमं च विद्वांस्तत्र प्रकल्पयेत् ।

यत इंद्रभयामह इत्यनेन तिलान्पुनः ॥

ततः शांतिं प्रकल्पयेत्

तेनोदकेन चांसिचेच्छूलिनं रोगिणं नरम् ।

ततो हुतवते शूलं संपूज्यैव स्वशक्तितः ॥

दद्यात्सदक्षिणं तं तु प्राङ्मुखाय उदङ्मुखः ।

मंत्रेणानेन परया भक्त्या सद्योहरिं स्मरेत् ॥

त्वं शूलब्रह्मणा सृष्टं त्वं पुरत्रयनाशन ।

दैत्यानां दानवानां च शंकरस्यायुधं तथा ॥

कुक्षिस्थमथपार्श्वस्थमथ वा पृष्ठसंगतम् ।

शूलं विनाशय त्वं मे महादेवेन धारित ॥

इति दानमंत्रः ॥

ततः स्नात्वा तु भुंजीत ब्राह्मणैर्वधुभिः सह ।

शूलहिंसासमुत्पन्नां वेदनामाशु नाशयेत् ॥

इति शूलरोगहरः त्रिशूलविधिः ॥

अथ क्रमप्राप्तस्यशूलरोगस्य सनिदानं चिकित्सितमाह
रुग्निनिश्चयात् ।

दोषैः पृथक्समस्तामद्वन्द्वैः शूलोऽष्टधा भवेत् ।

सर्वेष्वेतेषु शूलेषु प्रायेण पवनः प्रभुः ॥

व्यायामयानादतिमैथुनाच्चप्रजागराच्छीतजलातिपानात् ।

कलापमुद्गाढकिकोरदूषादत्यर्थरूक्षाध्यशनाभिघातात् ॥

कषायतिक्तातिविरूढजान्नविरुद्धवल्लरकशुष्कशाकात् ।

विट्शुक्रमूत्रानिलवेगरोधा-

च्छोकोपवासादतिहास्यभावात् ॥

वायुःप्रवृद्धोजनयेद्धि शूलं हृत्पार्श्वपृष्ठत्रिकबस्तिदेशे ।
जीर्णे प्रदोषे च घनागमे च शीते च कोपं समुपैति गाढम् ॥

अथ बृदसंग्रहात् ।

वमनं लंघनं स्वेदः पाचनं फलवर्तयः ।

क्षारचूर्णानि घुटिकाः शस्यंते शूलशांतये ॥

आशुकारी हि पवनस्तस्मात्तं परिपाचयेत् ।

वातस्यानुजयेत्पित्तं पित्तस्यानुजयेत्कफम् ।

ज्ञात्वा तु वातशूलं हि स्नेहस्वेदैरुपाचरेत् ॥

पायसैः कृसरापिंडैः स्निधैर्वा सिकतोत्कटैः ।

तस्य शूलाभिपन्नस्य स्वेद एव सुखावहः ॥

वातात्मकं हंत्यचिरेण शूलं स्नेहेन युक्तस्तु कुलत्थयूषः ।

ससैधवव्योषघृतः सलावः सहिगुसौवर्चलदाडिमाढ्यः ॥

तुंबुरूण्यभया हिंगु पौष्करं लवणत्रयम् ।

पिबेदुष्णांबुना वापि शूलगुल्मापतंतके ॥

विश्वमेरंडतैलं वा क्वाथयित्वा जलं पिबेत् ।

हिंगु सौवर्चलोपेतं सद्यः शूलनिवारणम् ॥

हिंगुपुष्करमूलाभ्यां हिंगुसौवर्चलेन वा ।

विश्वैरंडयवक्वाथः सद्यः शूलनिवारणः ॥

गुडं शालिर्यवक्षारः सर्पिःपानं विरेचनम् ।

जांगलानि च मांसानि भेषजं पित्तशूलिनः ॥

वामयेत्पित्तशूलार्तं पटोलेश्वरसादिभिः ।

(१३८) वीरसिंहावलोकने ।

पश्चाद्विरेचयेत्सम्यक् पित्तहृद्भिर्विरेचनैः ॥

शीतावगाढाः पुलिनाः सवाता

भांडानि कांस्यानि जलप्लुतानि ।

अन्यानि शस्तानि च शीतलानि

सचन्दनार्द्राश्च कराः सुशीतलाः ॥

मणिराजतताम्राणि भाजनानि च सर्वशः ।

परिपूर्णानितोयेन शूलात्युपरि निक्षिपेत् ॥

विरेचनं पित्तहरं च शस्तं

रसाश्च शस्ता शशलावकानाम् ।

संतर्पणं लाजमधूपपन्नं

योगाः सुशीता मधुसंप्रयुक्ताः ॥

शतावरीक्षुयष्ट्याह्वाद्याकुलशगोक्षुरैः ।

शृतं शीतं पिबेत्तोयं सगुडक्षौद्रशर्करम् ॥

पित्तासृद्गाहशूलघ्नं सद्यो ग्रहज्वरापहम् ।

धात्र्या रसं विदार्या वा त्रायंती गोस्तनांबुना ॥

पिबेत्सशर्करं सद्यः पित्तशूलनिषूदनम् ।

लवणत्रयसंयुक्तं पञ्चकोलं सरामठम् ॥

कोष्णेन चाम्बुना पीतं कफशूलं प्रणाशयेत् ।

बिल्वमूलमथैरण्डचित्रकं विश्वभेषजम् ॥

हिंगुसैधवसंयुक्तं कफशूलहरं परम् ।

मातुलिंगरसो वापि शिशुकाथस्तथापरः ॥

सक्षारो मधुना पीतः पार्श्वहृदस्ति शूलनुत् ।

श्लेष्मशूलहरा पेया पंचकोलेन साधिता ॥

विदारीदाडिमरसः सव्योषो लवणान्वितः ।
 क्षौद्रयुक्तो जयत्याशु शूलं दोषत्रयोद्भवम् ॥
 एरंडबिल्वबृहतीद्वयमातुलिंग-
 पाषाणभिन्निकटुमूलकृतः कषायः ।
 सक्षारहिंगुलवणोरुवुतैलमिश्रः
 श्रोण्यंसमेद्द्रहृदयस्तनरुक्प्रशान्त्यै ॥

इत्येरंडसप्तकम् ।

हिंगु सौवर्चलं पाठा द्वौ क्षारौ लवणत्रयम् ।
 चूर्णीकृत्य प्रदातव्यं भिषजा लशुनेन च ॥
 हृच्छूले पार्श्वशूले च मन्यास्तंभे च दारुणे ।
 प्रयोज्यं कुक्षिशूले तु कोष्ठशूले विशेषतः ॥
 व्यायामं मैथुनं मद्यं लवणं कटुकानि च ।
 वेगरोधं शुक्ररोधं शूली जह्यात्तु वैदलम् ॥
 वेदना च तृषा मूर्छा सानाहा वेदनारुचिः ।
 कासः श्वासश्च हिक्काच शूलस्योपद्रवाः स्मृताः ॥

अथ क्रमप्राप्तस्य परिणामशूलस्य सनिदानं चिकि-
 त्सितमाह ।

भुक्ते जीर्यति यच्छूलं तदेव परिणामजम् ।
 तस्य लक्षणमित्येतत्समासेनाभिधीयते ॥
 अधमानाटोपविण्मूत्रविवंधारतिवेषनैः
 स्निग्धोपशमनोपायं वातिकं तद्वदेद्भिषक् ॥
 स्वैर्निदानैः प्रकुपितो वायुः सन्निहतस्तथा ।
 कफपित्ते समावृत्य शूलकारी भवेद्बली ॥

(१४०) वीरसिंहावलोकने ।

लंघनं प्रथमं कुर्याद्वनं सविरेचनम् ।
वस्तिकर्मपरंचात्र पक्तिशूलोपशांतये ॥
कृष्णाऽभयालोहचूर्णं लिह्यात्समधुशर्करम् ।
परिणामभवं शूलं सद्यो हंति सुदारुणम् ॥
पथ्यालोहरजःशूठीचूर्णं माक्षिकसर्पिषा ।
परिणामरुजं हंति वातपित्तकफात्मिकाम् ॥
त्रिफलालोहचूर्णं तु यष्टीमधुकमेव च ।
मधुसर्पिर्युतं लिह्याच्छूलं हंति त्रिदोषजम् ॥
सपिप्पलीगुडं सर्पिः पचेत्क्षीरं चतुर्गुणम् ।
ज्वरं पित्तं निहंत्याशु शूलं च परिणामजम् ॥

इति श्रीतोमरवंशावतंसरिपुभूतभैरव श्रीवीरसिंहदेव-
कृत वीरसिंहावलोके परिणामशूलाधिकारः ॥

अथेदानीम् अध्मानोदावर्तरोगयोर्वातप्राबल्यात्सा-
कल्येनैव ज्योतिश्शास्त्राभिप्रायेण प्रकारोऽभिद्योत्यते
तथोक्तम् ।

मध्येपापग्रहयोश्चंद्रे मदनस्थितेर्कजे जंतोः ।

श्वासक्षयविद्रधिना गुल्मप्लुहादिपीडितः ॥

अत्रादिशब्देन आध्मानोदावर्तरोगावपि गृह्येते । ततःपाप
ग्रहद्वयांतर्वर्तिचंद्रजनिताध्मानोदावर्तरोगोपशांतये पूर्वं
क्रमेव जपहोमदानादि कुर्यात् ॥ अथाध्मानोदावर्तरोग
योः कर्मविपाकमाह तत्प्रतीकारं च । देवद्विजक्षेत्रतडा
गवल्मीककूपादीनां यो भेदं करोति तंवायसो नाम ग्रहो
गृह्णाति । तत्क्षणमाध्मानी उदावर्ती ज्वरी अरुचिमा-

न्पाददाही च जायते । अस्य प्रायश्चित्तं कृच्छ्रमाचरेत् ।
व्याहृतिभिराज्येन जुहुयात् हिरण्यं च दद्यात् । श्वेतकृ-
ष्णपीताद्यनेकवर्णध्वजादिभिर्दीपादिभिः सह प्रदोषे च-
तुष्पथे बलिं मंत्रेण निदध्यात् । अनेन मंत्रेण

प्रगृह्णीष्व बलिं चेमं वायसारुव्य महाग्रह ।

आतुरस्य सुखं सिद्धिं प्रयच्छ त्वं महाबल ॥

इत्याध्मानोदावर्तरोगहरकर्मविपाकविधिः ॥

अथ क्रमप्राप्तस्योदावर्तरोगस्य सनिदानं चिकित्सि-
तमाह रुग्विनिश्चयात् ॥

वातविण्मूत्रजृम्भाश्रुक्षवोद्गारवर्माद्रियैः ।

क्षुत्तृष्णोच्छ्वासनिद्राणां धृत्योदावर्त्तसंभवः ॥

वातमूत्रपुरीषाणां संगो ध्मानं क्लमो रुजः ।

जठरे वातजाश्चान्ये रोगाः स्युर्वातनिग्रहात् ॥

आमं सकृद्वा निचितं क्रमेण

भूयो निबद्धं विगुणानिलेन ।

प्रवर्तमानं न यथास्वमेनं

विकारमानाहमुदाहरन्ति ॥

बृन्दसंग्रहात् ॥

हरीतकी यवक्षारः फलिनी त्रिफला तथा ।

चूर्णयेत्सर्पिषा पीतमुदावर्त्तविनाशनम् ॥

हिङ्गु कुष्ठं वचा सर्जिविडं चेति द्विरुत्तरम् ।

पीतं मद्येन तच्चूर्णमुदावर्त्तहरं परम् ॥

मदनः पिप्पलीमूलं कुष्ठं गौराश्च सर्षपाः ।

गुडक्षारसमायुक्ता फलवर्तिः प्रशस्यते ॥
सुरां सौवर्चलवतीं मूत्रे त्वभिहिते पिबेत् ।
पंचमूलीश्रितं क्षीरं द्राक्षारसमथापि वा ॥
मूत्रकृच्छ्राशमरीबंधे प्रयुंजीत भिषकसदा ।
स्नेहस्वेदैरुदावर्त्तं जृंभणं समुपाचरेत् ॥
अस्रमोक्षोऽस्रजे कार्यः स्निग्धस्वेदश्च यत्नतः ।
क्षवजे मूत्रवत्यां च घ्राणस्थेनानयेत्क्षवम् ॥
उद्गारजे क्रमश्चात्र स्नैहिकं धूममाचरेत् ।
छर्दिजाते यथादोषं तैलस्नेहादिभिर्जयेत् ॥
वस्तिशुद्धकरं वापि चतुर्गुणजलं पयः ।
आवारिनाशात्कथितं पीतं तच्च प्रकामतः ॥
रमयेयुः प्रिया नार्यः शुक्रोदावर्तिनं नरम् ।
अत्राभ्यंगावगाहाश्च मदिराश्वरणायुधाः ।
शालिः पयोनिरूहाश्च हन्ति मैथुनमेव च ॥
क्षुद्धिघाते हितं स्निग्धमुष्णमल्पं च भोजनम् ।
तृष्णाघाते पिबेन्मद्यं यवागूं वा सुशीतलाम् ॥
निद्राघाते पिबेत्क्षीरं श्रोतव्याश्वाद्भुताः कथाः ।
आनाहे तु प्रयुंजीत उदावर्तहरक्रियाम् ॥

द्विरुत्तरं हिंगुवचा च कुष्ठं सुवर्चिका चैव विडंगचूर्णम् ।
सुखांबुनानाहविषूचिकार्तिहृद्रोगगुल्मोर्ध्वसमीरणघ्नम् ॥
हिंगूग्रगंधा विडशुंठ्यजाजी हरीतकी पुष्करमूलकुष्ठम् ।
भागोत्तरं चूर्णितमेतदिष्टं गुल्मोदरानाहविषूचिकासु ॥
राजिधूमविडव्योषगुडपत्रैर्विपाचितम् ।

गुदेऽगुष्ठसमावर्त्तिर्विबन्धागहशूलनुत् ॥

स्तंभःकटीपृष्ठपुरीषमूत्रैःशूलोऽथ मूर्च्छाशकृतश्चच्छर्दिः
श्वासश्चपक्काशयजे भवंति तथा लसोक्तानि च लक्षणानि ॥

तृष्णाछर्दिपरिक्लिन्नक्षीणं शूलैरुपद्रुतम् ।

सकृद्वमंतं मतिमानुदावर्तिनमुत्सृजेत् ॥

इति श्रीतोमरवंशा० वीरसिहावलोके उदावर्ताधिकारः ॥

अथ गुल्मरोगस्य ज्योतिश्शास्त्राभिप्रायेण प्रतीकारो
लिख्यते । यदुक्तं जातके

मध्ये पापग्रहयोश्चंद्रे मदनस्थितेर्कजे जंतोः ।

श्वासक्षयविद्रथिभिर्गुल्मप्लीहादिपीडितः स नरः

अत्र पापद्वयाभ्यंतरवर्त्तिचंद्रजनितगुल्मरोगोपश-
मनाय पूर्वोक्तमेव कुर्यात् तेनोपशाम्यति ।

अथ गुल्मरोगस्य कर्मविपाके प्रकारमाह तत्प्रती-
कारं च यथोक्तम् । गुरुप्रत्यर्थी वातगुल्मवान्भवति । अस्य
प्रतिक्रिया वातगुल्मवान्यदि भवति तर्हि मासमेकं
पयोव्रतमाचरेत् । मुंचामीत्यनेन सूक्तेन प्रत्यृचं चरु-
घृताभ्यामयुतं जुहुयात् । वात आवातुभेषजमिति जपेत्
अन्नदानं च कुर्यात् । प्रकारांतरमपि दर्शयति पद्मपु-
राणे गुल्मी स्यादंत्यजागमने । बोधायनः

सौवर्णं राजतं ताम्रं कारयेत्कांस्यतोऽपि वा ।

तथार्कमूलकाष्ठेन विघ्नेशं कल्पयेन्नरः ॥

पुष्करं कारयेद्धैमं सौवर्णं लोचनद्वयम् ।

(१४४) वीरसिंहावलोकने ।

आखुं प्रकल्पयेत्तस्य यथादेवविनिर्मितम् ॥
नागयज्ञोपवीतं च कल्पयेत्तस्य गुल्मवान् ।
अनंतरं सुवासोभिश्चंदनागरुधूपितम् ॥
सहिरण्यं ब्राह्मणाय स्वशक्त्या पूजिताय च ।
कृतहोमाय शांताय सर्वशास्त्रार्थवेदिने ॥
मंत्रेणानेन विधिवद्दक्षिणाभिमुखाय च ।
विनायक गणेश त्वं सर्वदेवनमस्कृत ॥
पार्वतीनंदन श्रेष्ठ मम गुल्मं विनाशय ।

इति दानमंत्रः ॥

कृतहोमेन दानेन नीरोगो जायते नरः ॥
इति गुल्मरोगहरविनायकदानविधिः ।

अथक्रमप्रात्पस्य गुल्मरोगस्य सनिदानं चिकित्सित-
माह रुग्निनिश्चयात्

दुष्टा वातादयोऽत्यर्थमिथ्याहारविहारतः ।
कुर्वति पंचधा गुल्मं कोष्ठांतर्गथिरूपिणम् ॥
तस्य पंचविधं स्थानं पार्श्वहन्नाभिवस्तयः ।
हृद्वस्त्योरन्तरे ग्रंथिः संचारी यदि वाऽचलः ॥
वृत्तश्चयोपचयवान्स गुल्म इति कीर्तितः ।
सव्यस्तैर्जायते दोषैः समस्तैरपि वोच्छ्रितैः ॥
पुरुषाणां तथा स्त्रीणां ज्ञेयो रक्तेन चादरः ॥
उद्गारबाहुल्यपुरीषबंधतृप्त्यक्षमत्वांत्रविकूजनानि ।
आटोपमाध्मानमपाकिशूल-

गुल्मरोगाधिकारः । (१४५)

मासन्नगुल्मस्य वंदति चिह्नम् ॥

अरुचिः कृच्छ्रविण्मूत्रं मारुतान्त्रविकूजनम् ।

आनाहं चोर्ध्ववातं च सर्वगुल्मेषु लक्षयेत् ।

बृंहणं च भवेदन्नं तद्धितं सर्वगुल्मिनाम् ॥

सौवर्चलं शृंगवेरं दाडिमं चाम्लवेतसम् ।

श्वासहृद्रोगशमनं स्यादेतद्धिगुपंचकम् ॥

सर्जिकाकुष्ठसहितः क्षारः केतकिजोऽपि वा ।

पीतस्तैलेन शमयेद्गुल्मं पवनसंभवम् ॥

सुखोष्णो जांगलरसः सुस्निग्धो व्यक्तसैधवः ।

कटुत्रिकसमायुक्तो हितः पानेषु गुल्मिनाम् ॥

पिबेदेरंडतैलेन वारुणीं मंडमिश्रिताम् ।

तदेव तैलं पयसा वातगुल्मी पिबेन्नरः ॥

यदि कुप्यति वा पित्तं विरेकस्तत्र भेषजम् ।

दोषद्वैरपि शीतेषु गुल्मशोणितमोक्षणम् ॥

काकोल्यादिसुसिद्धेन सर्पिषा पित्तगुल्मिनाम् ।

स्नेहितं संशृतं पश्चाद्योजयेद्वस्तिकर्मणा ।

स्नेहोपनाहनस्वेदस्तीक्ष्णसंसनवस्तिभिः ॥

योगैश्च वातगुल्मोक्तैः श्लेष्मगुल्ममुपाचरेत् ।

पंचमूलीशृतं तोयं पुराणं वारुणीरसम् ।

कफगुल्मी पिबेत्काले जीर्णमाध्वीकमेव च ॥

यवानीचूर्णितं तक्रं बिडेन लवणीकृतम् ।

७

(१४६) वीरसिंहावलोकने ।

पिबेत्संदीपनं हृद्यं वातवर्चोऽनुलोमनम् ।
त्रिफला त्रिवृता दंती दशमूलं पलोन्मितम् ॥
जले चतुर्गुणे पक्त्वा चतुर्भागस्थिते रसे ।
सर्पिरेरंडजं तैलं क्षीरं चैकत्र साधयेत् ॥
संसिद्धो मिश्रिकस्नेहः सक्षौद्रःकफगुल्मनुत् ।
कफवातविकारेषु कुष्ठपुीहोदरेषु च ॥
प्रयोज्यो मिश्रिकस्नेहो योनिशूलेषु चाधिकम् ।
इति मिश्रिकस्नेहः ।

व्यामिश्रदोषे व्यामिश्र एष एव क्रियाक्रमः ।
सन्निपातोत्थिते दोषे त्रिदोषघ्नो विधिर्हितः ॥
पूतीकपत्रगजचिर्भटचव्यवह्नि-
व्योषं च संस्तरयुतं लवणोपधानम् ।
दध्ना विचूर्ण्य दधिमस्तुयुतं प्रयोज्यं
गुल्मोदरश्वयथुपांडुगदोद्भवेषु ।
वचा हरीतकी हिंगु सैधवं चाम्लवेतसम् ।
पंचक्षारं यवानी च पिबेदुष्णेन वारिणा ॥
एतद्धि गुल्मनिचयं सशूलं सपरिग्रहम् ।
भिन्नं त्रिसप्तरात्रेण वह्नेर्दीप्तिकरं परम् ॥
नादेयीकुटजार्केशिशुबृहतीत्वग्बिल्वभल्लातक-
व्याघ्रीकिंशुकपारिभद्रकजटापामार्गनीपात्रिकान् ।
वासामुष्ककपाटला सलवणा दग्ध्वा जलेपाचितम्
हिंवादिप्रतिवापमेतदुचितं गुल्मोदराष्ठीलिषु ॥
इति नादेयीक्षारः ।

हृद्रोगाधिकारः । (१४७)

वल्लूरं मूलकं मत्स्यान् शुष्कशाकानि वैदलम् ।
न खादेद्वालुकं गुल्मी मधुराणि फलानि च ॥
विडंगाजातिकाचव्यात्रिफलाव्योषचित्रकैः ।
द्वौ क्षारौ पंचलवणं ग्रंथिकं पुष्करं सटी ॥
यवान्यःकुंचिका कुष्ठं विशाला धान्यकं वचा ।
शतपुष्पाश्वगंधा च हेमक्षीरी सनीलिका ॥
हपुषा त्रिवृता दंती सताला द्विगुणोत्तरा ।
चूर्णं नाराचकं पीतं मद्यमांसाम्लकांजिकैः ॥
गुल्मार्शोग्रहणीरोगश्वासकासोदरं जयेत् ॥
इति श्रीतोमरो वीरसिंहावल्लोके गुल्माधिकारः ।

अथ ज्योतिश्शास्त्राभिप्रायेण हृद्रोगस्य हेतुमाह त-
त्प्रतीकारं च । यथोक्तं जातके ।

पीडितहृदयो हिवुके निर्वाहनबांधवार्थमतिस्वैर्यः ।
बाल्ये व्याधितदेहो नखरोमधुरो भवेत्सौरेः ।

अन्यच्च ।

हृद्रोगी बहुपुत्रः सुखान्वितो दृढविरोधरोषश्च ।
परदारणां सुभगः कर्मसु विनिश्चितो भवति ॥
कुंभधरेऽर्के जात इति शेषः । अथ चतुर्थस्थानस्थि
तस्य शनिजनितहृद्रोगोपशांतये पूर्वोक्तमेव शनिप्रीतये
जपहोमादि विधानं विदध्यात् । तेनोपशांतिर्भवति ।
अथ हृद्रोगस्य कर्मविपाके प्रकारमाह तत्प्रतीकारं
च । यथोक्तम् । परहृदयपीडाकरो हृद्रोगी च जायते ।
तस्य प्रायश्चित्तमेकं प्राजापत्यं कुर्यात् । तदशक्तौ गां

(१४८) वीरसिंहावलोकने ।

सुवर्णं च दद्यात् । उद्यन्नद्येति सूक्तं जपेत् । तिलाज्येन च
जुहुयात् । सहस्रनामस्तोत्रं जपेत् । नामत्रयं वा जपेत्
कूष्मांडहोमं च कुर्यात् ।

इति हृद्रोगहरः कर्मविपाकप्रकारः ।

अथ क्रमप्राप्तस्य हृद्रोगस्य सनिदानं चिकित्सित-
माह रुग्निनिश्चयात् ।

अत्युष्णगुर्वन्नकषायतिकैः श्रमाभिघाताध्यशनप्रसंगैः ।
संचितनैर्वेगविधारणैश्च हृदामयः पंचविधः प्रदिष्टः ॥

शोषयित्वा रसं दोषा विगुणा हृदयं गताः ।

हृदि बाधां प्रकुर्वति हृद्रोगं तं प्रचक्षते ॥

वातोपसृष्टे हृदये वामयेत्स्निग्धमातुरम् ।

द्विपंचमूलीकाथेन सस्नेहलवणे च ॥

तगरं वा पिषेदुष्णं कषायं वाग्निवर्द्धनम् ॥

कासश्वासानिलहरं शूलहृद्रोगनाशनम् ॥

श्रीपर्णीमधुकक्षौद्रसितागुडजलैर्वमेत् ।

पित्तोपसृष्टे हृदये वमेत मधुरैः शृतम् ॥

शीताः प्रदेहाः परिषेवणानि तथा विरेको हृदि पित्तदृष्टे
द्राक्षासिताक्षौद्रपरूषकैश्च शुद्धेथ पित्तापहमन्नपानम् ॥

अर्जुनस्य त्वचा सिद्धं क्षीरं योज्यं हृदामये ॥

घृतेन दुग्धेन गुडांभसावा पिबन्ति चूर्णं ककुभत्वचो ये ।
हृद्रोगजीर्णज्वररक्तपित्तं हत्वा भवेयुश्चिरजीविनस्ते ॥

वचाहिङ्गुकषायाभ्यां वाते हृदि कफोत्थिते ।

वातहृद्रोगहृच्चूर्णं पिप्पल्यादि च पाचयेत् ॥

चूर्णं पुष्करजं लिह्यान्माक्षिकेण समायुतम् ।

मूत्रकृच्छ्ररोगाधिकारः । (१४९)

हृच्छूलश्वासकासघ्नं ककुभस्य च वल्कलम् ॥

हिंगूत्रगंधाबिडशुंठिकृष्णाकुष्ठाभयाचित्रकयावशूकम् ।

पिबेत्ससौवर्चलपुष्कराढ्यं यवांभसा शूलहृदामयघ्नम् ॥

कृमिजे च पिबेन्मूत्रं विडंगाभयसंयुतम् ॥

हृदि स्थिताः पतंत्येवं मध्यस्थाः कृमयो नृणाम् ।

पार्थस्य कल्केन रसेन सिद्धं शस्तं घृतं सर्वहृदामयेषु ॥

इति वीरसिंहावलोके हृद्रोगाधिकारः ।

अथ मूत्रकृच्छ्ररोगस्य जातकाभिप्रायेण अभिप्रा-
योऽभिव्यज्यते तत्प्रतीकारश्च । यदुक्तम् ॥

जन्मकाले यदा यस्य स्मरे भवति भास्करिः ।

राहुदृष्टः प्रकुरुते मूत्रकृच्छ्रादिका रुजः ॥

सप्तमस्थानस्थितराहुदृष्टशनिजनितरोगोपशांतये श-
निप्रीतये पूर्वोक्तेनैव विधिना जपहोमदानादिकं कुर्यात् ।

इदानीं मूत्रकृच्छ्ररोगस्य कर्मविपाकप्रकारमाह तत्प्र-
तीकारं च ।

गुरुणा सार्द्धं सततं मत्सरकृत् स्त्रीदिवागामी मूत्रकृ-
च्छ्रवान्भवति गुरुतल्पातिदेशप्रायश्चित्तं कुर्यात् ।

अन्यच्च वायुपुराणे ।

सुरापो मूत्रकृच्छ्री स्यात्

इति । अथाह बोधायनः

सौवर्णं कारयेत्पद्मं पलेनार्द्धपलेन वा ।

यथावन्मतिमान्कुर्यात्पद्ममष्टदलं शुभम् ॥

वित्तशाठ्यं न कुर्वीत भवेन्निष्फलमन्यथा ।

(१५०) वीरसिंहावलोकने ।

द्रोणे तिलाढके वापि ताम्रपात्रं जलान्वितम् ॥
तस्य मध्ये तु तत्पद्मं विदध्यात्कुंकुमान्वितम् ।

ब्राह्मणं श्रुतिसंपन्नं दरिद्रं चाग्निहोत्रिणम् ॥

आहूय गंधमाल्याद्यैर्विधिना चातिभक्तितः ।

ततः स्वर्णमयं पद्मं दद्यान्मंत्रेण संयुतम् ॥

भगः पूषा पतंगोऽसौ द्वादशात्मा त्रयीतनुः ।

पद्मेनानेन दत्तेन प्रीतो भवतु भास्करः ॥

दानमंत्रः

कृतेनानेन मनुजो मूत्रकृच्छ्रात्प्रमुच्यते ।

मूत्रकृच्छ्रातुरस्तस्मादेतत्कुर्यात्प्रयत्नतः ॥

इति मूत्रकृच्छ्रहरस्तिलपद्मदानविधिः

अथ क्रमप्राप्तस्य मूत्रकृच्छ्ररोगस्य सनिदानं चिकि-
त्सितमाह रुग्निनिश्चयात्

व्यायामतीक्ष्णौषधरूक्षमद्य-

प्रसंगनित्यद्भुतपृष्ठयानात् ।

आनूपमत्स्याध्यशनादजीर्णा-

त्स्युर्मूत्रकृच्छ्राणि नृणां तथाष्टौ ॥

पृथङ्मला वै कुपिता निदानैः

सर्वेऽथवा कोपमुपेत्य बस्तौ ।

मूत्रस्य मार्गं परिपीडयन्ति

यदा तदा मूत्रयतीह कृच्छ्रात् ॥

अश्मरीशांतिविधयो य उक्ताः प्रसमीक्ष्य तान् ।

यथायोगं प्रयुञ्जीत स्नेहादिमपि च क्रमम् ॥

मूत्रकृच्छ्ररोगाधिकारः । (१५१)

अभ्यञ्जनस्नेहनिरूहवस्तिस्वेदोपनाहोत्तरवस्तिसेकान् ।
स्थिरादिभिर्वातहरैश्च सिद्धान्दद्याद्रसांश्चानिलमूत्रकृच्छ्रे ।

अमृता नागरं धात्री वाजिगंधा त्रिकंटकम् ।

प्रपिबेद्वातरोगार्त्तः शूलवान्मूत्रकृच्छ्रनुत् ॥

शोकावगाहाः शिशिराःप्रदेहाःश्रेष्ठोविधिर्वस्तिपयोविरेकैः
द्राक्षाविदारीक्षुरसैर्घृतैश्च कृच्छ्रेषु पित्तप्रभवेषु कार्यः ॥

कुशः काशः शरो दर्भो रजश्चेति तृणोद्भवम् ।

पित्तकृच्छ्रहरं पंचमूलं वस्तिविशोधनम् ।

एतत्सिद्धं पयः पीतं मेढ्रं हन्ति शोणितम् ॥

हरीतकीगोक्षुरराजवृक्षपाषाणभिद्धन्वयवासकानाम् ।

क्वाथं पिबेन्माक्षिकसंप्रयुक्तं कृच्छ्रे सदाहे सरुजे विबन्धे ॥

मूत्रेण सुरया वापि कदलीस्वरसेन वा ।

कफकृच्छ्रविनाशाय सूक्ष्मं पिष्ट्वा त्रुटिं पिबेत् ॥

तक्रेण युक्तं शितिमारकस्य बीजं पिबेत्कृच्छ्रेविनाशहेतौ

पिबेत्तथा तंडुलधावनेन प्रवालचूर्णं कफमूत्रकृच्छ्री ॥

गुडेन मिश्रितं क्षीरं कदुष्णं कामतः पिबेत् ।

मूत्रकृच्छ्रेषु सर्वेषु शर्करारोगनुत्तथा ॥

यवक्षारसमायुक्तं पिबेत्तक्रं च कामतः ।

मूत्रकृच्छ्रविनाशाय तथैवाश्मरिनाशनम् ॥

तथापि घातजे कुर्यात्सद्यो व्रणचिकित्सितम् ॥

लेह्यं शुक्रविबन्धोत्थे शिलाजतु समाक्षिकम् ॥

एलाश्मभेदकशिलाजतुपिप्पलीनां

चूर्णानि तंडुलजलैर्लुठितानि पीत्वा ।

(१५२) वीरसिंहावलोकने ।

यद्वा गुडेन सहितान्यवलिह्य सद्य
आसन्नमृत्युरपि जीवति मूत्रकृच्छ्री ॥
सितातुल्यो यवक्षारः सर्वकृच्छ्रविनाशनः ।
निदिग्धिकारसो वाथ सक्षौद्रः कृच्छ्रनाशनः ॥
शतावरीकाशकुशश्वदंष्ट्राविदारकेक्ष्वामलकेन सिद्धम् ।
घृतं चकृच्छ्राणि निहन्ति सद्यः पीतं कुलुत्थप्रभवैस्तुयूषैः ॥
इति वीरसिंहावलोके मूत्रकृच्छ्रविनाशनाऽधिकारः ॥
अथ मूत्राघातस्य सनिदानं चिकित्सितमाह
रुग्विनिश्चयात्

जायन्ते कुपितैर्दोषैर्मूत्राघातास्त्रयोदश ।
प्रायो मूत्रविघाताद्यैर्वातकुंडलिकादयः ॥
रौक्ष्याद्वेगविघाताद्वा वायुर्वस्तौ सवेदनः ॥
मूत्रमाविश्य चरति विगुणं कुंडलीकृतः ।
मूत्रमल्पाल्पमथवा सरुजं संप्रवर्तते ॥
वातकुंडलिकां तां तु व्याधिं विद्यात्सुदारुणाम् ।

बृदसंग्रहात्

पटोला यावशूकाश्च पारिभद्रा तिला अपि ।
क्षारोदकेन मदिरां त्वगेलोषणसंयुताम् ॥
पिबेद्बुडोदकं सम्यग्लिह्याच्चैतान्पृथक्पृथक् ।
त्रिफलाकल्कसंयुक्तं लवणं वापि यः पिबेत् ॥
निदिग्धिकायाः स्वरसं पिबेद्वा तंडुलांबुना ।
जले कुंकुमकल्कं च सक्षौद्रं भक्षितं निशि ॥
सतैलं पाटलाभस्म क्षाराद्वापि परिश्रितम् ।

मूत्राघातरोगाधिकारः । (१५३)

धान्याम्लयुक्तं पीत्वैव मूत्राघाताद्विमुच्यते ॥

रसं दुरालभायाश्च कषायं वासकस्य च ।

त्रिकंटकैरंडशतावरीणां रसं पयो वा तृणपंचमूलैः ।

गुडप्रगाढसघृतं पयो वा रोगेषु कृच्छ्रादिषु शस्तमेतत्

स्त्रीणामतिप्रसंगेन शोणितं यस्य सिच्यते ।

मैथुने परमस्तस्य बृंहणीयो विधिर्हितः ॥

चित्रकं सारिवा चैव बला कालानुसारिवा ।

द्राक्षाविशालापिप्पल्यस्तथा च त्रिफला भवेत्

तथैव मधुकं दद्यात्पुष्टान्यामलकानि च ।

घृताढकं पचेदेतैः कल्कैरक्षसमन्वितैः ॥

क्षीरद्रोणे जलद्रोणे तत्सिद्धमवतारयेत् ।

शीतं परिश्रितं चैव शर्कराप्रस्थसंयुतम् ॥

तुगाक्षीर्याश्च तत्सर्वं मतिमान्परिमिश्रयेत् ।

ततो मितं पिबेत्काले यथादोषं यथाबलम् ॥

वातरेताः पित्तरेताः श्लेष्मरेताश्च यो भवेत् ।

रक्त्तरेता ग्रंथिरेताः पिबेदच्छिन्नरोगताम् ॥

संजीवनं तु बृष्यं च सर्पिरेतन्महागुणम् ।

प्रजाहितं च धन्यं च सर्वरोगहरं शिवम् ॥

सर्पिरेतत्प्रयुञ्जाना स्त्री गर्भं लभतेऽचिरात् ।

असृग्दोषाश्च ये चापि योनिदोषाश्च संतताः ॥

मूत्रदोषेषु सर्वेषु कुर्यादेतच्चिकित्सितम् ।

इति चरकाच्चित्रकायं घृतम् ।

इति वीरसिंहावल्लोके मूत्राघाताधिकारः

(१५४) वीरसिंहावलोकने ।

अथ ज्योतिश्शास्त्राभिप्राथेण अश्मरीरोगस्य हेतु-
माह तत्प्रतीकारं च ॥

शूरं प्रमेहपीडितमश्मर्योपहतमानसं शांतम् ।

जनयति रविणा दृष्टो जीवगृहे चंद्रजः पुरुषम्
गुरुगृहे वर्तमानरविदृष्टबुधजनिताश्मरीरोगप्रतीका-
राय बुधप्रीतये पूर्वोक्तमेव जपहोमस्नानानादिकं कुर्यात्
अथाश्मरीरोगस्य कर्मविपाके हेतुमाह तत्प्रतीकारं
च । यथोक्तं—यो हठात्परस्त्रीगामी सः अश्मरीवान्भवति
अश्मरीवान्कृच्छ्रत्रयं चांद्रायणत्रयं वा कुर्यात् । यद्यपि
काण्वोक्ताश्मरीहरत्वे दानं नाभिहितं तथापि स्वर्णदानं
कर्तव्यम् ॥ तस्य सर्वपापहरत्वात् तथोक्तं ब्रह्मांडपुराणे
सर्वरोगोपशमनं सौवर्णं दानमुच्यते ॥

इत्यश्मरीरोगहरं स्वर्णदानम् ।

अथ क्रमप्राप्तस्याश्मरीरोगस्य सनिदानं चिकित्सि-
तमाह रुग्निनिश्चयात् ।

वातपित्तकफैस्तिस्रश्चतुर्थी शुक्रजाश्मरी ॥

प्रायः श्लेष्माशयाः सर्वा अश्मर्यः स्युर्यमोपमाः
विशोधयेवस्तिगतं सशुक्रं मूत्रं सपित्तं पवनं कफं च ॥
यदा तदाश्मर्युपजायतेऽत्र क्रमेणपित्तेष्विव रोचना गोः

नैकदोषाश्रयाः सर्वाः अथास्याः पूर्वलक्षणम् ।

वस्त्याध्मानं तदासन्नदेशेषु परितोऽतिरुक् ।

मूत्रे वस्तिसगंधित्वं मूत्रकृच्छ्रं ज्वरोऽरुचिः ॥

सामान्यलिङ्गं रुग्नाभिसेवनीवस्तिमूर्द्धसु ।

अश्मरीरोगाधिकारः । (१५५)

विशीर्णधारं मूत्रं स्यात्तथा मार्गनिरोधने ॥
तद्व्यपायात्सुखं मेहेदच्छं गोमेदकोपमम् ।
वरुणस्य त्वचं श्रेष्ठां शुंठीगोक्षुरसंयुताम् ॥
यवक्षारं गुडं दत्वा काथयित्वा पिबेद्धिताम् ।
अश्मरीं वातजां हन्ति चिरकालानुबंधिनीम् ॥

सुश्रुतात् ।

वीरतरुसहचरद्वयदर्भवृक्षादनीगुंजानलकुशकाशा-
श्मभेदाग्निमंथमोरटवसुकवासिरंभाभल्लूककुरंटकेन्दीवर
कपोतबकश्वदंष्ट्राः चेति वीरतर्वादिरित्येष गणो वात-
विकारनुत् ।

अश्मरीशर्कराकृच्छ्रमूत्राघातरुजापहः ।
त्रपुसौर्वारुकादीनां बीजैश्चैवापि तं शुभम् ॥
वीरतर्वादिकं काथं तृणपंचसमन्वितम् ।
भिनत्ति पित्तसंभूतामश्मरीं क्षिप्रमेव तु ॥
वरुणत्वक्छलाभेदः शुंठीगोक्षुरकैः कृतः ।
कषायः क्षीरसंयुक्तः शर्करां च भिनत्यपि ॥
वरुणत्वक्कषायं च पीतं तु गुडसंयुतम् ।
अश्मरीं घातयत्याशु वस्तिशूलविनाशनम् ॥

एलोपकुल्यामधुकाश्मभेदकौंतीश्वदंष्ट्रावृषकोरुवूकैः ।
श्रितं पिबेदश्मजरुक्प्रगाढं सशर्करं साश्मरिमूत्रकृच्छ्रे ॥
कुलुत्थसिंधूत्थविडंगसारं सशर्करं सातलियावशूकम् ।
बीजानि कूष्मांडकगोक्षुराभ्यां घृतं पचेत्तद्वरुणस्य तोये ।
दुस्साध्यसर्वाश्मरिमूत्रकृच्छ्रमूत्राभिघातं च समूत्रबंधम् ।

(१५६) वीरसिंहावलोकने ।

एतानि सर्वाणि निहन्ति शीघ्रं प्ररूढवृक्षानिव वज्रपातः ॥

इति कुलुत्थायं घृतम् ॥

इति श्रीवीरसिंहावलोके अश्मर्यधिकारः ।

अथ प्रमेहरोगस्य ज्योतिश्शास्त्राभिप्रायेण हेतुं दर्शयति तत्प्रतीकारं च यथोक्तम् ।

शूरं प्रमेहपीडितमश्मर्योपहतमानसं शांतम् ॥

जनयति रविणा दृष्टो जीवगृहे चंद्रजं पुरुषम् ।

गुरुगृहवर्तमानबुधजनितप्रमेहरोगोपशांतये बुधप्रीतये सकलमपि विधानं विधेयम् । तेनोपशांतिर्भवति ॥

अथ प्रमेहरोगस्य कर्मविपाके हेतुमाह तत्प्रतीकारं च ।

कन्यागामी वातप्रमेही भवति । स चांद्रायणत्रयं कुर्यात् । प्रतिरूपदानम् ॥

मातृगामी स्वसृगामी मधुमेही भवेन्नरः ।

भ्रातृभार्याभिगामी च जलमेही नराधिप ॥

यो गच्छेद्भगिनीं नित्यमिश्रुमेहीति निश्चितम् ।

इति वचनात् । प्रोक्ताधिकं प्रायश्चित्तं प्रकल्प्यं मात्रादीनामतिमात्रनिषिद्धत्वात् । यत्राशक्तः तत्र कृच्छ्रत्रयं प्रतिदिनं चत्वारिंशद्ब्राह्मणभोजनं कारयेत् । पुरुषसूक्तं सहस्रनामस्तोत्रं गायत्रीं वा जपेत् । आतेरौद्रसूक्तेनाज्याहुतिहोमं जपं वा अष्टोत्तरसहस्रं कारयेत् । चांडालीगामी सर्वमेहव्याधिमान्भवति सततं क्षुत्पिपासातुरश्च । स पिपीलिकामध्यचांद्रायणानि कुर्यात् । इदमापः

प्रवहतोदुत्तमं वरुणेत्यादिभिर्मन्त्रैर्जपेज्जुहुयाच्च । ति-
र्यग्गामी प्रमेही शूली स सांतपनानि कुर्यात् । व्याधिगु-
रुलघुत्वभावेन प्रायश्चित्ते गुरुलघुभावौ द्रष्टव्यौ इति ॥
सर्वप्रमेहेषु वायुपुराणे ।

ब्राह्मणस्वर्णहारी च प्रमेही जायते ध्रुवम् ।

ब्राह्मणस्वर्णहरणप्रायश्चित्ताभिप्रायेण नारायणव्या-
ख्यानम् ।

अथ वृद्धगौतमः ।

धेनुं स्वर्णमयीं कुर्यात्पूर्वेण विधिना ततः ।
स्वर्णशृंगीं च रत्नाढ्यां तथा रौप्यखुरान्विताम् ॥
तथैव तर्णकं कुर्यादष्टभागेन पूर्ववत् ।
ब्राह्मणं श्रुतिसंपन्नं वैष्णवं च कुटुंबिनम् ॥
आचारवन्तं धर्मिष्ठं द्विजशुश्रूषणे रतम् ।
गृहमाहूय विधिवत्पूर्ववत्पूजयेत्तु तम् ॥
होमांते तां प्रदद्यात्तु मंत्रेणानेन मेहवान् ।
चक्रं सुदर्शनं यस्य राजतेऽञ्जं तथैवच ॥
प्रमेहं हर मे क्षिप्रं विष्णो गरुडवाहन ।

इतिदानमंत्रः ।

दानं प्रमेहरोगघ्नमेतत्कार्यं मनीषिभिः ।
कृतेनानेन शाम्यन्ति प्रमेहा दारुणा अपि ॥
अत्र पूर्ववदिति ज्ञेयम् ।

इति प्रमेहहरस्वर्णधेनुदानविधिः ।

अथ दानक्रमप्राप्तस्य प्रमेहरोगस्य सनिदानं चिकि-
त्सितमाह रुग्निनिश्चयात् ।

(१५८) वीरसिंहावलोकने ।

आस्यासुखंस्वप्नसुखंदधीनि ग्राम्योदकानूपरसाःपयांसि ।
नवान्नपानं गुडवैकृतं च प्रमेहहेतुः कफकृच्च सर्वम् ॥
मेदश्च मांसं च शरीरजं च क्लेदं कफो वस्तिगतः प्रदूष्य ।
करोति मेहान्समुदीर्णमुष्णैस्तानेव पित्तं परिदूष्य चापि ॥
क्षीणेषु दोषेषु विकृष्यधातून्सूदूष्यमेहान् कुरुतेऽनिलश्च ।

साध्याः कफोत्था दश पित्तजाः षट्

याप्या न साध्याः पवनाच्चतुष्काः ॥

समक्रियत्वाद्विषमक्रियत्वान्महाक्रियत्वाच्चयथाक्रमंते ।
कफः सपित्तःपवनश्च दोषा मेदश्च शुक्तांबुवसालसीकाः ॥
मज्जारसौजःपिशितंच दूष्य प्रमेहिणां विंशतिरेव मेहाः ॥

दंतादीनां मलाढ्यत्वं प्राश्रूपं पाणिपादयोः ।

दाहश्चिक्कणता देहे तृट्श्वासश्चप्रजायते ॥

सामान्यलक्षणं चैषां प्रभूताविलमूत्रता ।

दोषदूष्येविशेषेण तत्संयोगविशेषतः ॥

मूत्रवर्णादिभेदेन मेदो मेहेषु कल्पयेत् ।

सराविका कच्छपिका जालिनी विनतालजी ॥

मसूरिका सर्षपिका पुत्रिणी च विदारिका ।

विद्रधिश्चेति पिटिकाः प्रमेहापेक्षया दश ।

संधिमर्मसु जायंते मांसलेषु च धामसु ॥

अथ बृंदसंग्रहात् ।

श्यामाककोद्रवोद्दालगोधूमाश्वणकास्तथा ।

आढक्यश्च कुलत्थाश्च पुराणा मेहिनां हिताः ॥

मेहिनां तिक्तशाकानि जांगला हरिणांडजाः ।

यवान्नविकृतिर्मुद्राः शस्यंते शालिषष्टिकाः ॥

पारियात्रजटानिंबवह्निगायत्रिणी पृथक् ।

पाठायाः सगुडाः पीता वयस्थाः शारदस्य च ॥

जलेक्षुमध्यसिकताः शनैर्लवणपिष्टकान् ।

सांद्रमेहान् क्रयाद्घ्नंति क्वाथाः श्रेष्ठाः समाक्षिकाः ॥

त्रिफलादारुदाव्यब्दक्वाथः क्षौद्रेण मेहहा ।

कुटजासनदाव्यब्दफलत्रयमयोऽथवा ॥

गुडूच्याः स्वरसः पेयो मधुना सर्वमेहजित् ।

निशाकल्कयुतो धात्रीरसो वा माक्षिकान्वितः ।

मधुना त्रिफलाचूर्णमथवाश्मजतूद्भवम् ।

कटकटेरीत्रिफलाचित्रकैश्च समैः कृतः ॥

क्वाथः क्षौद्रेण पातव्यः प्रमेहानां विनाशनः ।

फलत्रिकं दारुनिशां विशालां

मुस्तां च निःक्वाथ्य निशांशकल्कम् ।

पिबेत्कषायं मधुसंप्रयुक्तं

सर्वप्रमेहेषु समुत्थितेषु ॥

न्यग्रोधोदुंबराश्वत्थस्योनाकारग्वधासनम् ॥

आम्रं कपित्थं जंबू च प्रियालं ककुभं धवम् ॥

मधुकं मधुकं रोधं वरुणं पारिभद्रकम् ।

पटोलं मेषशृंगी च दन्ती चित्रकमाढके ॥

करंजं त्रिफलाशक्रभल्लातकफलानि च ।

एतानि समभागानि श्लक्ष्णचूर्णानि कारयेत् ॥

(१६०) वीरसिंहावलोकने ।

न्यग्रोधायमिदं चूर्णं मधुना सह लेहयेत् ।
फलत्रयं चानुपिवेत्तेन मूत्रं विशुध्यति ॥
एतेन विंशतिर्मेहा मूत्रकृच्छ्राणि यानि च ।
प्रशमं यांति योगेन पिटका च न जायते ।

इति न्यग्रोधाद्यं चूर्णम् ॥

मासि शुक्ले शुचौ वापि शिलाः सूर्याशुतापिताः
जतुप्रकाशं स्वरसं शिलाभ्यः प्रस्रवेदिति ।
शिलाजत्विति विख्यातं महाव्याधिविनाशनम् ।
तत्र यत्तूष्णममलं स्निग्धं निश्शर्करं च यत् ।
गोमूत्रगंधि नीलं च तत्प्रधानं प्रचक्षते ॥
शालसारादिकाथेन तद्धि पेयं यथाबलम् ।
जांगलेन रसेनान्नं तस्मिञ्जीर्णे तु भोजनम् ॥
मासमेकं प्रयोक्तव्येमश्मजं तु रसायनम् ।
विनाश्य मधुमेहारुयमंतकं रोगसंकरम् ॥
कांतिवर्णबलोपेतं शतं जीवत्यनामयः ।
दधिमत्स्यकुलुत्थांश्च कपोतांश्च विवर्जयेत् ॥

इति मधुमेहेशिलाजतुप्रयोगः ॥

त्रिकंठकाश्मंतकसोमवल्कैर्भल्लातकैः सातिविषैःसलोध्रैः ।
वचापटोलार्जुननिंबमुस्तैर्हरिद्रया पद्मकदीपकैश्च ॥

मंजिष्ठपाठागरुचंदनैश्च व्यस्तैःसमस्तैःकफवातजेषु
मेहेषु तैलं विपचेद्धृतं तु द्वंद्वेषु मिश्रं त्रिषु लक्षणेषु ॥

इति वीरसिंहावलोकने त्रिकंठकाद्यं घृतं तैलं यमकंच ॥

शराविकायाः पिटिकाः साधयेच्छोफवद्विषक् ।

पक्का चिकित्सेद्भ्रणवत्तासां पानेषु शस्यते ॥
 काथो वनस्पतेर्वास्तं तक्षिणं मूत्रं च शोधनम् ।
 एलादिकेन कुर्वीत तैलं च व्रणरोपणम् ॥
 सौवीरकं सुरामुक्तं तैलं क्षीरं गुडं घृतम् ।
 आम्रेश्वरसजान्पिष्टान्यनुपानी च वर्जयेत् ॥
 वेल्लव्योषफलत्रिकत्रिलवणद्विक्षारचव्यानल-
 श्यामापिप्पलिमूलमुस्तकसटीमाक्षीकधान्यत्वचम् ।
 षड्ग्रंथामरदारुवारणकणाभूनिंबदंतीनिशापत्रै-
 लातिविषाः पिचुप्रमितयो लोहस्य कर्षाष्टकम् ॥
 त्वक्क्षीरी पलिका मुरा दशपलान्यष्टौ शिलाजन्मनो
 मीनांडीकुडवोन्मितेति घुठिकाः संयोज्य कुर्याद्विषक् ।
 तत्रैकां प्रतिवासरं सह विषांक्षौद्रेण लिह्याद्दिनम् ।
 तक्रं मस्तु पयो रसं मधु ततस्तावत्पिबेन्मात्रया
 अशांसि प्रदरं ज्वरं सुविषमं नाडीव्रणानश्मरीं
 कृच्छ्रं विद्रधिमग्निमांघमुदरं पांड्यामयं कामलाम् ।
 यक्षमाणं सभगंदरं सपिटकं गुल्मं प्रमेहारुची
 रेतोदोषमुरः क्षतं कफमरुत्पित्तार्त्तिमुग्रां जयेत् ॥
 वृद्धं संजनयेद्युवानमसमौजस्कं बलं वर्धये-
 देतस्मान्न निषिद्धमन्नमसकृन्नाध्वागमं मैथुनम् ।
 विख्याता घुटिकेयमंचिततरा चंद्रप्रभा नामतः
 सांद्रानंदकरी करोति रुचिरां चंद्रेण तुल्यां तनुम् ॥
 इति चंद्रप्रभा घुटिका ।

(१६२) वीरसिंहावलोकने ।

अथ मेदोरोगस्य ज्योतिश्शास्त्राभिप्रायेण हेतुमाह ।
यथोक्तं जातके ॥

अलसं सुखिनं स्थूलं पतितं मिष्टाशनं भृगोस्तनयः ।
शयनोपचारकुशलं द्वादशगः स्त्रीजितं जनयेत् ॥
व्ययभावगतशुक्रजनितमेदःप्रशमनार्थं पूर्वाविधानं
विधेयम् ।

अथ मेदोरोगस्य कर्मविपाके हेतुमाह तत्प्रतीकारं चाह ।

दधिचौर्येण पुरुषो जायते मेदसा युतः ।

दधिधेनुः प्रदातव्यः तेन विप्राय शुद्धये ॥

एवं कृच्छ्रं च कुर्यात् ॥

अथक्रमप्राप्तस्यमेदोरोगस्यसनिदानं चिकित्सितमाह

रुग्निनिश्चयात् ॥

अव्यायामदिवास्वप्नश्लेष्मलाहारसेविनः ।

मधुरान्नरसप्रायस्त्रेहान्मेदो विवर्धते ॥

मेदोमांसातिवृद्धित्वात्स्थूलस्निग्धगुदरस्तनः ।

अयथोपचयोत्साहो नरोऽतिस्थूल उच्यते ॥

अथ बृंहसंग्रहात् ।

पुराणाः शालयो मुद्गाः कुलुत्थोद्दालकोद्द्रवाः ॥

लेखना वस्तयश्चैव सेव्या मेदस्विना सदा ॥

श्रमचिंताव्यवायाश्च क्षौद्रवारिरणप्रियः ।

हस्त्यश्वगश्वातिस्थौल्याद्यवश्यामाक्रभोजनः ॥

उदररोगाधिकारः । (१६३)

प्रातर्मधुयुतं वारि सेवितं स्थौल्यनाशनम् ।

सचव्यजीरकव्योषहिङ्गुसौवर्चलानलाः ॥

मस्तुना सक्तवः पीता मेदोघ्ना वह्निदीपनाः ।

क्षारं वा तालपत्रस्य हिङ्गुयुक्तं पिबेन्नरः ॥

मेदोवृद्धिविनाशाय भक्तं मंडसमन्वितम् ।

पत्रांबुलोहाभयचंदनानां शरीरदौर्गन्ध्यहरः प्रदेहः ॥

वासादलरसोपेतः शंखचूर्णेन संयुतः ।

बिल्वपत्ररसो वापि गात्रदौर्गन्ध्यनाशनः ॥

हरीतकी लोध्रमरिष्टपत्रं चूतत्वचादाडिमवल्कलं च ।

एषोऽगरागः कथितोऽगनानांजंबूकषायश्च नरधिपानाम् ॥

व्योषाग्निमुस्तत्रिफलाविडंगं गुग्गुलुःसमम् ।

खादेत्सर्वाअयेद्व्याधीन्मेदश्श्लेष्मामवातजान् ।

इति श्रीतो० वीरसिंहावलोके मेदोऽधिकारः संपूर्णः ।

अथ ज्योतिश्शास्त्राभिप्रायेण उदररोगस्य हेतुमाह

तत्प्रतीकारं च । यथोक्तजातके

सिंहस्थो द्विजनाथःकरोति जातं रदनजठररोगार्त्तम् ।

स्त्रीद्वेषिणं च पुरुषं तथा पिपासाक्षुधाविष्टम् ॥

अथान्यच्च—

स्थूलास्थिस्फीतरोमा पृथुवदनगलोह्रस्वर्पिगाक्षियुग्मः

स्त्रीद्वेषी क्षुत्पिपासाजठरगदरुजापीडितो मांसभुक् च ।

पांडुस्तीक्ष्णोऽल्पपुत्रो विपिननगरुचिर्मातृवश्यः सुवक्त्रा

विक्रांतोऽकार्यकोपः शशिभृतिरविभे गर्भगंभीरदृष्टिः ।

अपरं च—

(१६४) वीरसिंहावलोकने ।

प्रचुरामित्रस्तीक्ष्णो मृदुकायाग्निर्मदालसश्वंद्रे ॥

षष्ठे चोदररोगैः प्रपीडितः पुमान्भवति ।

गंडोदराक्षिरोगाः स्युः पाशबंधनकं भवेत् ॥

उन्मादश्च भवेत्क्लेशो यदा शुक्रगतो रविः ।

क्षीणचंद्रांतर्दशायामप्येवं सिंहांशस्थितचंद्रजनितो-
दररोगोपशांतये पूर्ववद्भानुप्रीतये जपहोमादिकं कुर्यात् ।
अथोदररोगस्य कर्मविपाके हेतुमाह तत्प्रतीकारं च ।
यो ब्रह्मविष्णुमहेशानामुत्तमभावेन भेदं साधयति स
उदरव्याधिमान्भवति । तच्छांतये कृच्छ्रातिकृच्छ्रचांद्राय-
णानि कुर्यात् । महेश्वरस्य सहस्रकलशाभिषेकं कुर्यात् ।
उद्यन्नद्येति ऋचमयुतं जपेत् ॥ आतेरौद्रसूक्तेन चरुघृता
भ्यामष्टोत्तरसहस्रं जुहुयात् । मधुघृतप्लुतहिरण्यं दद्यात् ।
धर्मनिश्चयार्थं स्वामिना नियुक्तस्य ततो व्ययमाचरतः
प्राड्विवाकस्य मंत्रिणो वा जलोदरत्वं तस्य प्रायश्चित्तं
मासत्रयं पयोव्रतं शतब्राह्मणभोजनं कारयेत् । महा-
देवस्य सहस्रकलशाभिषेकं कुर्यात् इति ॥

जलोदरे पद्मपुराणे—

उदरव्याधियुक्तस्तु भवेद्द्रुवगनागमे ।

चांद्रायणत्रयं कुर्यात्तस्य पापस्य शांतये ॥

बोधायनः—

कुर्यात्तु मकरं सम्यग्नाजतं ताम्रमेव च ।

पलत्रयेण द्वाभ्यां च तथैकेन तथा शुभम् ॥

पुच्छे रत्नानि देयानि कटिं रौप्येण कारयेत् ।

उदररोगाधिकारः । (१६५)

नेत्रे स्वर्णमये कार्ये जिह्वा रीत्या प्रकल्पयेत् ॥

पादयोः प्रक्षिपेत्तत्र घृतपात्रं पुनर्द्वयोः ।

ऋष्णवस्त्रेण संवेष्ट्य चंदनागरुचर्चितम् ॥

ताम्रैवै जलपात्रे तु स्थापयेन्मकरं शुभम् ।

ब्राह्मणं वृत्तसंपन्नं वृद्धं दांतमलोलुपम् ॥

वस्त्रैः कटककेयूरैः पूजयेदंगुलीयकैः ।

होमो वरुणदैवत्यैरत्राध्यायोक्तमार्गतः ॥

ततश्चौदरिको विप्रे मकरं विनिवेदयेत् ।

जलाधिदेव देवेश पश्चिमाशापते विभो ॥

उदरव्याधिनाशं मे कुरु दानेन तोषितः ।

इति जलोदरे मकरदानविधिः ।

अथ क्रमप्राप्तस्य उदररोगस्य सनिदानं चिकि-
त्सितमाह रुग्निनिश्चयात्-

रोगाः सर्वेऽतिमंदाग्रौ सुतरामुदराणि च ।

अजीर्णान्मलिनैश्चान्नैर्जायंते मलसंचयात् ॥

रुद्धा स्वेदांबुवाहीनि दोषाः स्रोतांसि संचिताः ।

प्राणाग्न्यपानान्संदूष्य जनयंत्युदरं नृणाम् ॥

तत्पूर्वरूपं बलवर्णकांक्षावलीविनाशो जठरे च रेखाः ।

जीर्णापरिज्ञानविदाहयुक्त्यावस्तौरुजःपादगतश्चशोफः ॥

आध्मानगमनेऽशक्तिर्दौर्बल्यं दुर्बलाग्निता ।

शोफः सदनमंगानां संगो वातपुरीषयोः ॥

दाहस्तंद्रा च सर्वेषु जठरेषु भवंति हि ।

पृथग्दोषैः समस्तैश्च ष्टीहबद्धक्षतोदकैः ॥

संभवंत्युदराण्यष्टौ तेषां लिंगं पृथक्पृथक् ।
शूनाक्षं कुटिलोपस्थमुपक्लिन्नतनुत्वचम् ॥
बलशोणितमांसाग्निपरिक्षीणं च वर्जयेत् ।
अथ बृदसंग्रहात् ॥

रक्तशालियवा मुद्गा जांगलाश्च रसा हिताः ।
विरेकास्थापनं शस्तं सर्वेषु जठरेषु च ॥
क्षारेणैरंडजं तैलं पिबेन्मूत्रेण चासकृत् ।
ज्योतिष्मत्याः पिबेत्तैलं पयसा च दिनेदिने ॥
सर्वेभ्योऽप्युदरेभ्यस्तु द्रुतं मुच्येत मानवः ।
वातोदरी पिबेत्तक्रं पिप्पलीलवणान्वितम् ॥
शर्करामरिचोपेतं स्वादु पित्तोदरी पिबेत् ।
यवानीसैंधवाजाजीव्योषयुक्तं कफोदरी ॥
सन्निपातोदरी तक्रं त्रिकटुक्षारसैंधवैः ।
स्नुहीपयोभावितैस्तैस्तंडुलचूर्णैर्विनिर्मितो यूषः ॥
उदरमुदारं हन्याद्योगोऽयंसप्तरात्रेण ।
स्नुहीपयोभावितानां पिप्पलीनां पयोऽश्रुतः ॥
सहस्रमुपयुंजीत शक्तितो जठरामयी ।
मुक्तरोगश्चिरं जीवेद्बलवर्णसमन्वितः ॥
पिप्पलीवर्धमानं वा कल्पहृष्टं प्रयोजयेत् ।
जठराणां विनाशाय नास्ति तेन समं भुवि ॥
त्रिभिरथ परिवृद्धं पंचभिः सप्तभिर्वा
दशभिरथ विवृद्धं पिप्पलीवर्धमानम्
इति पिबति पयो यस्तस्य न श्वासकास-

ज्वरजठरगदाशोवातरक्तक्षयाःस्युः ॥
 पटोलमूलं रजनी विडंगं त्रिफलात्वचम् ।
 कंपिल्लकं च नलिनीं त्रिवृतं चेति चूर्णयेत् ॥
 षडायान्कर्षिकान्भागान्पंचद्वित्रिचतुर्गुणान् ।
 कृष्णचूर्णं ततो मुष्टिं गवां सूत्रेण यः पिबेत् ॥
 विरिक्तोजांगलरसैर्भुजित मृदु भोजनम् ।
 मंडपेयां च पीत्वा च सव्योषं षडहं पयः ॥
 श्रितं पिबेत् तच्चूर्णं पिबेदेवं ततः पुनः ।
 हंति सर्वोदराण्येव चूर्णं जातोदकान्यपि ॥
 कामलं पांडुरोगं च श्वयथुं चापकर्षति ।
 इति पटोलाद्यं चूर्णम् ।

यवानीहपुषाधान्यत्रिफला सोपकुंचिका ।
 कारवी पिप्पलीमूलमजगंधा सटी वचा ॥
 शताह्वा जीरकं व्योषं स्वर्णक्षीरी सचित्रिका ।
 द्वौ क्षारौ पौष्करं मूलं कुष्ठं लवणपंचकम् ॥
 विडंगं च समांशानि दंतीभागत्रयं तथा ।
 त्रिवृद्विशाले द्विगुणे शातला स्याच्चतुर्गुणा ॥
 एष नारायणो नाम चूर्णो रोगगणापहः ।
 एनं प्राप्य निवर्तते रोगा विष्णुमिवासुराः ॥
 तक्रेणोदरिभिः पेयो गुल्मिभिर्वदरांबुना ।
 आनद्धवाते सुरया वातरोगे प्रसन्नया ॥
 दधिमंडेन विड्भेदे दाडिमांबुभिरर्शसि ।
 परिकर्तति वृक्षाम्लैरुष्णाम्बुभिरजीर्णके ॥

(१६८) वीरसिंहावलोकने ।

भगंदरे पांडुरोगे कासे श्वासे गलग्रहे ॥
हृद्रोगे ग्रहणीदोषे कुष्ठे मंदानले ज्वरे ।
दंष्ट्राविषे मूलविषे सगरे कृत्रिमे विषे ।
यथार्हं स्निग्धकोष्ठेन पेयमेतद्विरेचनम् ।

इति नारायणचूर्णम् ।

त्रिवृता त्रिफला पाठा दंती कटुकरोहिणी ॥
चतुरंगुलमज्जा च तथाच कटुकत्रयम् ।
चित्रकंच बृहत्यौच तथाच गजपिप्पली ॥
स्नुहीक्षीरं पलं दद्याद् घृतस्याष्टौ प्रदापयेत् ।
यावत्पिबति तद्विद्वंस्तावद्वेगाद्विमुच्यते ॥
एतद्विदुघृतं सिद्धमृषिभिः समुदाहृतम् ।

इति विदुघृतम् ।

पीतः प्लीहोदरं हन्ति पिप्पलीमरिचान्वितः ।
अम्लवेतससंयुक्तः शिशुकाथः ससैधवः ॥
पालाशक्षारतोयेन भाविता पिप्पली शुभा ।
गुल्मप्लीहोदरं हन्ति वह्नेर्दीपनकारिका ॥
अर्कपत्रं सलवणं पुटदग्धं सुचूर्णितम् ।
निहन्ति मधुना पीतं प्लीहानमतिदारुणम् ॥
शरपुंखामूलकल्कः पीतस्तक्रेण नाशयत्यचिरात् ।
चिरतरकालसमुत्थं प्लीहानं रूढमवगाढम् ॥
हरीतकीनागरदेवदारु पुनर्नवाच्छिन्नरुहाकषायः ।
सगुग्गुलुमूत्रयुतश्च पेयः शोफोदराणां प्रवरः प्रयोगः ।
रोहीतकाभयाशुंठीः पिबेन्मूत्रेण शक्तितः ।

सर्वोदरहरःप्लीहमेहार्शःकृमिगुल्मनुत् ॥

पातव्यो युक्तितः क्षारः क्षीरेणोदरियुक्तितः ।

पयसा च प्रयोक्तव्याः पिप्पलयः प्लीहशांतये ।

एरंडतैलं दशमूलमिश्रं गोमूत्रमिश्रस्त्रिफलारसो वा ।

निहंति वातोदरशोफशूलं काथः समूत्रो दशमूलजो वा ॥

गोमूत्रयुक्तं महिषीपयश्च क्षीरं गवां वा त्रिफलाविमिश्रम् ।

क्षीराम्लभुक्केवलमेव गव्यं मूत्रं पिबेद्वा श्वयथूदरेषु ॥

उदकानूपजं मांसं शाकं पिष्टकृतं तिलम् ।

व्यायामाध्वदिवास्वप्नपानाजीर्णं विवर्जयेत् ॥

तथोष्णलवणाम्लानि विदाहीनि गुरूणि च ।

नाद्यादन्नानि जठरी तोयपानं च वर्जयेत् ॥

इति वीरसिंहावलोके उदरप्लीहोदरशोफोदराधिकारः ॥

अथ श्वयथुरोगस्य ज्योतिश्शास्त्राभिप्रायेण हेतुमाह
तत्प्रतीकारं च ।

नीचस्थगुरुदशायां गात्रे श्वयथुर्गुह्यकर्णरोगाश्च

इति दर्शनात् । तत्प्रतीकारार्थं बृहस्पतिप्रीतये ज-
पहोमादिकं सकलमपि कार्यम् ॥

अथ श्वयथुरोगस्य कर्मविपाकाभिप्रायेण हेतुमाह
तत्प्रतीकारं च । मार्गे पुलिने पर्वताग्रे कपित्थच्छाया
मधिरुह्य विष्टां मुंचति तत्र ष्ठीवति आमवातश्वयथुभिः
पीड्यमानोऽनिशं मूर्च्छितो भवति ।

पर्वताग्रं नदीतीरं छायामारुह्य वा नरः ॥

मूत्रं पुरीषमथवा यः प्रक्षिपति वा जले ।

(१७०) वीरसिंहावलोकने ।

श्वयथुव्याधिमाप्नोति इत्याह भगवाञ्छिवः ॥

स इदं वोविश्वतः शरीर इत्यादिना अष्टोत्तरशतायु-
तत्रयजपं कुर्यात् । आपो हिष्ठामयोभुव इत्यनेन चरुघृ-
ताभ्यामष्टोत्तरायुतशतत्रयं होमं कुर्यात् । अत्र व्याधिगु
रुलघुभावौ च द्रष्टव्यौ । तथाच वृद्धबोधायनः ।

विघ्नकर्ता च भोक्तृणां शोफी भवति मानवः ॥

तस्य कर्मविपाकोत्थव्याधिनाशनमुत्तमम् ।

दानं वक्ष्याम्यशेषेण सर्वशोफविनाशनम् ॥

क्षौमवस्त्रं समानीय बहुमूल्यं च यद्भवेत् ।

मुक्ताफलानि बध्नीयाद्वस्त्रप्रांते समंततः ॥

कुंकुमेनाश्रितं सम्यक्पूरागरुधूपितम् ।

तंडुलोपरि संस्थाप्य तंडुलांश्च स्वशक्तितः ॥

उपचारैः षोडशभिराचार्यं पूजयेत्ततः ।

युवासुवासामंत्राभ्यां पूजनं च ततो विदुः ॥

युवं वस्त्राणिइत्येको युवा सुवासा इत्यपरो मंत्रः ।

होमं चापि प्रकुर्वीत समिदाज्यतिलैरपि ॥

उद्बुध्यस्वेदंविष्णुसप्तर्षिमंत्रैः क्रमेण जुहुयात् ।

स्विष्टकृच्चयदस्यकर्मणोऽत्यरीरिचमिति मंत्रेण होमः ।

हुत्वाथ संस्रवात्पूर्वपात्रे सर्वान्निवेश्य च ।

संख्या चाष्टोत्तरशतमष्टाविंशतिरेव च ॥

संपातेनांगमाज्जनं सर्वमेव हि रोगिणः ।

अक्षीभ्यामिति सूक्तेन यथा लिंगं तथैव हि ॥

वाससा मार्जनं कुर्यात्स याजी दर्भमुष्टिना ।

शोफरोगाधिकारः । (१७१)

आचार्याय तु तद्वस्त्रं दद्यात्सोऽपि सदक्षिणम् ॥
मंत्रेणानेन विधिवद्दक्षिणाभिमुखः शुचिः ।
ऋषीणां प्रवरोऽगस्त्यो लोपामुद्रापतिः प्रभुः ॥
क्षौमवस्त्रप्रदानेन तुष्टो व्याधिं व्यपोहतु ।

दानमंत्रः ॥

ब्राह्मणेभ्यस्तथान्येभ्यो दद्याच्छक्त्या च दक्षिणाम् ।
ततः स्नातः शुचिर्भूत्वा वस्त्रमाल्योपशोभितः ॥
ब्राह्मणैर्बहुभिः सार्द्धं भुञ्जीतातीव भक्तितः ।

इति शोफहरक्षौमदानविधिः ॥

अथ क्रमप्राप्तस्य शोफरोगस्य सनिदानं चिकित्सि-
तमाह रुग्निनिश्चयात् ।

रक्तपित्तकफाद्यायुर्दुष्टो दुष्टान्बहिश्चरान् ।
नीत्वा रुद्धगतिस्तर्हि कुर्यात्त्वङ्मांससंश्रयम् ॥
सोत्सेधं संहतं शोफं तमाहुर्निश्चयादथ ।
सर्वहेतुविशेषैस्तु रूपभेदं नवात्मकम् ॥
दोषैः पृथग्द्वयैः सर्वैरभिघाताद्विषादपि ।
तत्पूर्वरूपं दवथुः शिरायां मांसगौरवम् ॥
शुद्ध्यामयाभक्तकृशाबलानां
क्षाराम्लतीक्ष्णोष्णगुरूपसेवा ।
दध्याममृच्छाकविरोधि दुष्टं
गरोपसृष्टान्ननिषेवणं च ॥
अर्शास्यचेष्टा न च देहशुद्धि-
र्मेदोपघातो विषमा प्रसूतिः ।

(१७२) वीरसिंहावलोकने ।

मिथ्योपचारः प्रतिकर्मणां च
नियम्यहेतुः श्ववथोः प्रदिष्टः ॥

ऊर्ध्वगामी नरः पद्मचामधोगामी मुखात्स्त्रियम् ।
उभयोर्वस्ति संजातः शोफो हन्ति न संशयः ॥
छर्दिःश्वासोऽरुचिस्तृष्णा ज्वरातीसार एव च ।
सप्तकोऽयं सदौर्बल्यः शोफोपद्रवसंग्रहः ॥

वृन्दसंग्रहात् ।

शुंठीपुनर्नवैरंडपंचमूलीश्रितं जलम् ।
वातिकश्वयथौ शस्तं पानाहारपरिग्रहे ॥
पटोलत्रिफलारिष्टदार्दीकाथः सगुग्गुलुः ।

हन्ति पित्तकृतं शोथं तृष्णाज्वरसमन्वितम् ॥

शोफे कफोत्थे महिषाक्षयुक्तं मूत्रं पिबेद्वा सलिलं तथैवा
कफे तु कृष्णासिकतापुराणपिण्याकशिग्रुत्वगनुप्रलेपः ॥
गुडार्द्रकं वा गुडनागरं वा गुडाभयां वा गुडपिप्पलीं वा ।
कर्षाभिवृद्ध्यात्रिपलप्रमाणं खादेन्नरः पक्षमथापि मासम्

शोफप्रतिश्यायगलास्यरोगा-
न्सश्वासकासारुचिपीनसादीन् ।

जीर्णज्वरार्शोग्रहणीविकारा-

न्हन्यात्तथान्यान्कफवातरोगान् ॥

आर्द्रकस्वरसः पीतः पुराणगुडमिश्रितः ।

अजाक्षीराशिनां शीघ्रं सर्वशोफहरो भवेत् ॥

कृष्णासविश्वघनजीरककंटकारी-

पाठानिशाकरिकणामगधाजटानाम् ।

चूर्णं कवोष्णसलिलेन विलोड्य पीतं
नातः परं श्वयथुरोगहरं नराणाम् ॥

द्विपंचमूलस्य तुला कषाये कंसं भयानां च शतं गुडाच्च
लेहेसुसिद्धेचविनीयचूर्णव्योषंत्रिसौगंध्यमथोसुशांतम् ॥
प्रस्थार्द्धमात्रंमधुनःसुशीते किंचिच्चचूर्णीकृतयावशूकम् ।
एकाभयां प्राप्यततश्च लेहाच्छुक्तिंनिहंतिश्वयथुंप्रवृद्धम् ॥
श्वासं जरारोचकमेहगुल्मान्प्लीहत्रिदोषोदरपांडुरोगान् ।
काश्यामवातंत्वसृगम्लपित्तं वैवर्ण्यमूत्रानिलशुक्रदोषान् ॥

इति कंसहरीतकी ।

विदाहि वाम्लं लवणानिमघं मृदं दिवास्वप्नमजांगलंच ।
स्त्रियो घृतं तैलपयोगुरूणि शोफं जिहासुः परिवर्जयेच्च ॥
इति वीरसिंहावलोके शोफाधिकारः ॥

अथ ज्योतिश्शास्त्राभिप्रायेण अत्रवृषणमुष्करोगाणां
हेतुमाह तत्प्रतीकारं च यदुक्तम् ॥

रोगैर्भगंदराद्यैःसंतप्तो बंधुभिः सह विरुद्धः ।
कर्के विनतानाथे भौमेन निरीक्षिते तपने ॥

अन्यच्च--

ऊर्जितो गुह्यरोगार्तो मीनस्थेर्केऽरिदर्शनात् ।

कुलटाभार्याद्वेषी वधनिष्ठो दद्रुणो दरिद्रश्च ॥

अलिनि सिते भवति पुमान् गृहीतशिल्पः सगुह्यगदः ।

शुक्रपूजादिकं विधिवत् विदध्यात् । अत्र आद्यशब्दे-

नेति मुष्कपीडादयोऽपि गृह्यन्ते । तदुपशांतये कर्कटसं

(१७४) वीरसिंहावलोकने ।

स्थितमंगलावलोकितमीनस्थसूर्यजनितमुष्करोगोपशां-
तये पूर्ववत् जपहोमदानादिकं कुर्यात् ॥

अथ वृषणरोगस्य कर्मविपाके हेतुमाह तत्प्रतीकारं
च । तत्र स्नुषागामी वातवृषणः । अथ प्रायश्चित्तं आ-
त्मजस्त्रियम् असकृदज्ञानाद्गत्वा चांद्रायणत्रयाच्छुध्येत् ।
ज्ञानात्सकृद्गमने कृच्छ्राद्वा शुद्धिः । आसामेकां बुद्धि-
पूर्वकं बहुदिनेषु गत्वा अग्निं प्रविश्य मृतः शुध्येत् ।
अपरं च अपराधमंतरेण यो नृपो भृत्यादीनां हस्तपादा-
दींश्छेदयति तस्य मुष्कमग्निना दग्धमिव शिलापिष्टमिव
वृषणं जायते पश्चादुधिरं स्रवति । स रुद्रसंहितामष्टोत्तर-
सहस्रं जपेत् । प्रतिरोगंचांद्रायणत्रयं कुर्यात् । गांदद्यात् ।

जायते वृषणे यस्य व्याधिः परमदारुणः ।

जपित्वा दशसाहस्रं मुच्यते रुद्रसंहिताम् ॥

इति विष्णुवचनात् ।

इति वृषणव्याधिप्रतीकारः ।

अथांत्ररोगे विशेषतया कर्मविपाके हेतुमाह तत्प्रती-
कारं चापूर्वजन्मनि वैश्यहंतुरंत्राणि छिन्नानीव भवन्ति ।
पश्चाच्छीतज्वरमनंतरमुष्णज्वरमपानदाहश्च भवति ।
शतब्राह्मणभोजनं च उद्यन्नयेति ऋचमयुतत्रयं जपेत् ।
आतेरौद्रसूक्तेन मधुघृताभ्यां जुहुयात् । अथवा महिषीं
प्रतिरूपां च दद्यात् । इति ॥ सोपद्रवायां पीडायाम्
ब्रह्मणोक्तं च ॥

यज्ञे विघ्नकरो मर्त्यो जायते चांत्रवृद्धिमान् ।

वक्ष्यामि तत्प्रतीकारं दानहोमादिकर्मणा ॥

वृषणरोगाधिकारः । (१७५)

कुर्यात्स्वर्णमयीं धेनुं शुभां नारायणस्य तु ।
व्यावहारिकनिष्काभ्यामेकेनापि तदर्द्धतः ॥
नारायणलक्षणतूक्तं हेमहस्तिरथदाने ।
प्रक्षाल्य पंचगव्येन स्थापयेत्कुंकुमोपरि ॥
श्वेतवस्त्रेण संवेष्ट्य गंधमाल्यैः समर्चयेत् ।
उपचारैः षोडशभिराचार्यो वैष्णवः शुचिः ॥
सर्वशास्त्रार्थतत्त्वज्ञो ब्रह्मविद्यासु निश्चितः ।
होमं च कारयेत्तत्र ह्याग्नेयां दिशि शास्त्रतः ॥
समिदाज्यतिलैश्चैव नमो नारायणाय च ।

तिलान्व्याहृतिभिर्जुहुयात् ॥

रोगी तथार्चयेद्देवं नारायणमनामयम् ।
मूलमंत्रेण विधिवन्नैवेद्यं चरुरिष्यते ॥
नमोऽतं नाम सौंकारं मूलमंत्रः प्रकीर्तितः ।
ततस्तां प्रतिमां दिव्यां प्राङ्मुखाय ह्युदङ्मुखः ।
मंत्रेणानेन विधिवद्भक्त्या परमया युतः ।
नारायण जगन्नाथ शंखचक्रगदाधर ॥
पूर्वजन्मनि यज्ञादिविघ्नाद्यद्वै कृतं मया ।
अंत्रवृद्धिं महारोगं दानेनानेन तोषितः ॥
चक्रहस्त गदापाणे शमयाशु जगत्पते ।
इति दानमंत्रौ ॥

एवं कृत्वा तु तं देवं क्षमाप्य ब्राह्मणं ततः ।
विप्राणां भोजनं दद्यात्स्नात्वा भुंजीत वाग्यतः ॥
एवं कृत्वा समाप्नोति नीरोगत्वं नरो भुवि ।

(१७६) वीरसिंहावलोकने ।

आरोग्ययुक्तो नित्यं हि सुचिरं सुखमेधते ॥

इति अंत्रवृद्धिहरनारायणदानविधिः ॥

अथ क्रमप्राप्तस्य मुष्कवृद्धिरोगस्य सनिदानं चिकि-
त्सितमाह रुग्विनिश्चयात् ॥

क्रुद्धोऽनूर्ध्वगतो वायुः शोफशूलकरश्चरन् ।

मुष्कौ वंक्षणतः प्राप्य फलकोशाभिवाहिनीः ॥

प्रपीड्य धमनीवृद्धिं करोति फलकोशयोः ।

दोषास्रमेदोमूत्रांत्रे सवृद्धिः सतथा गदः ॥

गुग्गुलुं रुवुतैलं वा गोमूत्रेण पिबेन्नरः ।

वातवृद्धिं निहंत्याशु चिरकालानुबंधिनीम् ॥

सक्षीरं वा पिबेत्तैलं मासमेरंडसंभवम् ।

तैलं नारायणं योज्यं पानाभ्यंजनवस्तिषु ॥

त्रिफलाक्वाथगोमूत्रं पिबेत्प्रातरतंद्रितः ।

कोष्ठवातोद्भवं शोफं निहन्याद्वृषणोद्भवम् ॥

चंदनं मधुकं पद्ममुशीरं नीलमुत्पलम् ।

क्षीरपिष्टैः प्रलेपः स्याद्दाहशोफरुजापहः ॥

पंचवल्कलकल्केन सघृतेन प्रलेपनम् ।

सर्वं पित्तहरं कार्यं रक्तजे रक्तमोक्षणम् ॥

वचासर्षपतैलेन प्रलेपः शोफनाशनः ।

शिग्रुत्वक्सर्षपैः पिष्टैः शोफश्लेष्मानिलापहः ॥

तैलमेरंडजं पीतं बलासिद्धं पयोऽन्वितम् ।

आध्मानशूलोपचितामंत्रवृद्धिं जयेन्नरः ॥

गोमूत्रसिद्धां रुवुतैलभृष्टां हरीतकीं सैधवचूर्णयुक्ताम् ।

गंडमालारोगाधिकारः । (१७७)

खादेन्नरःकोष्णजलानुपानान्निहंति वृद्धांचिरजांत्रवृद्धिम्
गव्यं घृतं सैधवचूर्णयुक्तं शंबूकभाण्डे निहितं प्रयत्नात् ।
सप्ताहमादित्यकरैर्विपक्वं निहंति कौरंडकमंत्रवृद्धिम् ॥

इति कुरंडकघृतम् ।

अत्यभिष्यंदिगुर्वम्लसेवनान्निचयं गतः ।
करोति ग्रंथिवच्छोफं दोषो वंक्षणसंधिजः ॥
ज्वरःशूलांगदाहाढ्यं तं वर्धमिति निर्दिशेत् ।
मूलं बिल्वकपित्थयोररुलकस्याग्नेर्बृहतयोर्द्वयोः
श्यामापूतिकरंजशिशुकतरोर्विश्वौषधारुष्करम् ।
कृष्णाग्रंथिकचव्यपंचलवणक्षाराजमोदान्वितं
पीतंकांजिककोष्णतोयमथितैश्चूर्णीकृतं वर्धमजित् ॥

भृष्ट एरंडतैलेन कल्कः पथ्यासमुद्भवः ।

कृष्णासैधवसंयुक्तो वर्धमरोगहरः परः ॥

अविक्षीरेण गोधूमचूर्णं कुंदुरकस्य च ।

प्रलेपनं सुखोष्णं स्याद्वर्धमरोगहरं परम् ॥

इति वर्धमाधिकारः ।

इति वीरसिंहावलोके मुष्कवृद्धयंत्रवृद्धिवर्धमाधिकारः ।

अथ ज्योतिश्शास्त्राभिप्रायेण गलगंडगंडमालाऽपची-
रोगहेतुमाह तत्प्रतीकारं च ।

गंडोदराक्षिरोगैः क्षितिपतिना बंधनादिभिस्तप्तः ।

शुक्रदशायां सूर्ये विचरति नूनं भवेत्पुरुषः ॥

(१७८) वीरसिंहावलोकने ।

अपरंच

शिरसो रुग्गलरोगःश्वित्रं सहसा ज्वरः शूलम् ।

तपनदशायां शुक्रे देशत्यागो भवेदारिभिः ॥

अपरंच

शिरोरुग्गलरोगश्च ज्वरातीसारशूलकैः ।

शरीरक्लेशमाप्नोति सूर्यस्यांतर्गते भृगौ ॥

अपरं च

शिरोरोगो गलग्राहो नानाक्लेशविमर्दनम् ।

चोरातंकभयव्याधिर्बुधस्यांतर्गते कुजे ॥

शुक्रांतर्वर्तमानसूर्यजनितगलगंडगंडमालारोगप्रती-
काराय सूर्यप्रीतये यथोक्तमपि सकलं कुर्यात्

तथाच ॥

सूर्यांतर्वर्तमानशुक्रजनितगलगंडगंडमालोपशांतये
शुक्रोक्तं कार्यम् ।

अन्यच्च ॥

बुधांतशुक्रजनितगलग्रहरोगप्रतीकाराय भौमप्रीत-
ये यथोक्तं कुर्यात् । तेनोपशांतिः ।

गुरुद्वेषी परचित्तदुःखकारी गुल्मी गंडमालाव्याधि-
मांश्च जायते । एतद्द्वार्हस्पत्येऽभिहितम् ॥

अपरंच

ब्राह्मणं प्रतार्य योऽध्यापयति शिष्यश्च गुरुं वंच-
यित्वा योऽधीते स गंडमाली भवति । अस्य प्रायश्चित्त
मनुक्तनिष्कृतित्वाच्चांद्रायणं कुर्यात् । एतन्मानवेऽभिहि-

तम् ॥ गंडमालागलगंडोपशांतयेपुरुषसूक्तम् ऋषिच्छंदो-
दैवतानि ज्ञात्वैव जपेत् ।

अविदित्वा ऋषिच्छंदो दैवतं यज्ञमेव च ।

योऽध्यापयेज्जपेद्वापि पापीयाञ्जायते तु सः ॥

इतिवचनात् । तस्माच्छंदऋषिदैवतानि ज्ञात्वैव
जपेत् । एतच्चाधीतब्राह्मणविषयम् । कृच्छ्रचांद्रायणब्र-
ह्मभोज्यानि च कारयेत् । अभक्ष्यभक्षी चैव ।

अथ ज्योतिश्शास्त्राभिप्रायेण रक्तार्बुदरोगव्रणस्य
हेतुमाह तत्प्रतीकारं च ।

मूर्च्छाशोणितदोषः शाखाच्छेदो व्रणश्चापि ।

पित्तसमुत्थैर्दोषैरभिभूतो मानवो भवति ॥

अथ भौमदशाजनितार्बुदरोगव्रणप्रतीकाराय भौम-
प्रीतये पूर्वोक्तमेव सकलं कुर्यात् । तेनोपशांतिर्भवति ।

अथार्बुदरोगस्य कर्मविपाकहेतुमाह तत्प्रतीकारंच ।
पूर्वजन्मनि विधवया सार्द्धं रममाणः रक्तार्बुदवान्भवति ।

विधवागमने नित्यं नरो रक्तार्बुदी भवेत् ।

इति नारदीयवचनात् ।

रक्तार्बुदी नरः कुर्यात्प्रायश्चित्तं प्रशांतये ।

इतिवचनात् कृच्छ्रातिकृच्छ्रचांद्रायणानि समस्तानि
व्यस्तानि वा गुरुलघुभावापेक्षया समाचरेत् । सुवर्णदानं
च दद्यात् । ब्राह्मणभोजनं च कारयेद्विभवापेक्षया इति ।

रक्तार्बुदव्रणहरणे ।

अथ क्रमप्राप्तानां गलगंडगंडमालापचीग्रंथ्यर्बुदानां

सनिदानं चिकित्सितमाह रुग्निनिश्चयात् ।
निबद्धश्वयथुर्यस्य मुष्कवल्लंबते गले ।
महान्वा यदि वा ह्रस्वो गलगंडं तमादिशेत् ॥
यवमुद्गपटोलानि कटुरूक्षं च भोजनम् ।
छर्दिं सरक्तमुक्तिं च गलगंडे प्रयोजयेत् ॥
निचुलं शिशुबीजानि शणबीजातसीयवान् ।
मूलकस्य च बीजानि तत्रेणाम्लेन पेषयेत् ॥
गंडानि ग्रंथयश्चैव गंडमालाः समुत्थिताः ।
प्रलेपात्तेन नश्यंति विलयं यांति वाचिरात् ॥
जीर्णकर्कारुकरसो विडसैंधवसंयुतः ।
नस्येन तरुणं हंति गलगंडं न संशयः ।
जलकुंभिकजं भस्म पक्वं गोमूत्रगालितम् ।
पिबेत्कोद्रवभस्माशी गलगंडोपशांतये ॥
श्वेतापराजितामूलं प्रातः पिष्ट्वा पिबेन्नरः ।
सर्पिषा निहिताहारो गलगंडप्रशांतये ॥
तिक्तालाबूफले पक्वे सप्ताहमुषितं जलम् ।
मद्यं वा गलगंडघ्नं पानात्पथ्यासु शीलितैः ॥
कर्कंधुकोलामलकप्रमाणैःकक्षांसमन्यागलवंक्षणेष्ु ।
मेदःकफाभ्यां चिरमंदपक्वैः स्याद्गंडमाला बहुभिस्तु गंडैः
तेग्रंथयः केचिदवातपाकाःस्रवंति नश्यंतिभवन्ति चान्ये ।
कालानुबंधं चिरमादधाति तामापचीति प्रवदंति केचित् ।
माक्षिकाढ्यः सकृत्पीतःकाथो वरुणमूलकः ।
गंडमालां निहंत्याशु चिरकालानुबंधिनीम् ॥

विडंगानलसिंधूत्थरासनोग्राक्षारदारुभिः ॥

तैलं चतुर्गुणं सिद्धं कटुतुंबीरसे शुभे ।

गंडमालाहरं श्रेष्ठं गलगण्डे प्रशस्यते ॥

इति तुंबीतैलम् ।

व्योषं विडंगं मधुकं सैधवं देवदारु च ।

तैलमेभिः शृतं सम्यक्कृच्छ्रामप्यपर्चीं हरेत् ॥

इति व्योषायं तैलम् ।

छुच्छुन्दर्या विपक्वं तु क्षणात्तैलं वरं ध्रुवम् ।

अभ्यंगान्नाशयेन्नृणां गंडमालां सुदारुणाम् ॥

इति छुच्छुन्दरीतैलम् ।

सौभांजनं देवदारु कांजिकेन सुपेषितम् ॥

कोष्णं प्रलेपतो हन्ति गंडमालां सुदारुणाम् ।

नवकार्पासिकामूलं तंडुलैः सह पेषितम् ॥

पक्त्वा तु पलिकं खादेदपर्चीनाशनाय च ।

वातादयो मांसमसृक्प्रदुष्टाः संदूष्य मेदश्च तथा शिराश्वा

वृत्तोन्नतं ग्रंथिमरुत्कफोत्थं कुर्वत्यथो ग्रंथिरिति प्रदिष्टा

हिंसा सरोऽरण्यमृता च भाङ्गी

स्योनाकबिल्वागुरुकृष्णवंध्या ।

गोक्षीरपिष्टा सह तालपत्र्या

ग्रंथौ विधेयोऽनिलजे प्रलेपः ॥

जलायुकाः पित्तकृते हितास्तु क्षीरोदकाभ्यां परिषेचनं च

द्राक्षारसेनेक्षुरसेन वापि चूर्णं पिबेच्चापि हरीतकीनाम् ॥

मधुकजंबवर्जुनवेतसानां त्वग्भिः प्रदेहानवचारयेत् ।

(१८२) वीरसिंहावलोकने ।

हृतेषु दोषेषु यथानुपूर्वं ग्रंथौ भिषक् श्लेष्मसमुत्थिते तु ।
स्विन्नस्य विष्ठावनमेव कुर्यादंगुष्ठलोहोपलवेणुदंडैः ।
विकंकतारग्वधकाकदंतिकाकादनीतापसवृक्षसूलैः ।
आलेपयेत्पिण्डफलार्कभाङ्गीकरंजकालामदनैश्च विद्वान्
अमर्मजातं शमनं प्रयातमपक्रमेवापहरेद्विदार्य ॥

दहेत् स्थिते वासृजि सिद्धकर्मा
सद्यः क्षतोक्तं च विधिं विदध्यात् ।
या मांसकंठ्यः कठिना बृहत्य-
स्तास्वेष योज्यश्च विधिर्विधिज्ञैः ॥

शस्त्रेण चापाद्य सुपक्रमाशु प्रक्षालयेत्पथ्यतमैः कषायैः ।
संशोधनैस्तं च विशोधयेच्च क्षारोत्तरैः क्षौद्रघृतप्रगाढैः ॥
शुद्धे च तैलं त्ववचारणीयं विडंगपाठारजनीविपक्रम् ।
मेदःसमुत्थेतिलकल्कदिग्धंकृत्वोपरिष्ठाद्विगुणं पटांतम् ॥
हुताशतमेनमुहुः प्रमृज्याल्लोहेन धीमान्दहनं हिताय ।
प्रलिप्य दार्वीमथ लाक्षया वा प्रतप्तया स्वेदनमस्य कार्यम्
निपात्य वाशस्त्रमपोह्य मेदो दहेत्सुपक्रं त्वथवा विदार्यम् ।
प्रक्षाल्य मूत्रेणतिलैः सुपिष्टैः सुवर्चिकाद्यैर्हरितालमिश्रैः ॥
ससैधवैः क्षौद्रघृतप्रगाढैः क्षारोत्तरैरेनमभिप्रशोध्य ।
तैलंविदध्याद्विकरंजगुंजावंशावलेपंगुदमूत्रसिद्धम् ॥
जीमूतकीकोशवतीफलैश्चदंतीद्रवंतीत्रिवृतासु चैव ।
सर्पिः कृतं हंत्यपर्चीं प्रवृद्धां द्विधाप्रवृत्तं तदुदारवीर्यम् ॥
निर्गुडिजातीबहुपुष्पयुक्तं जीमूतकं माक्षिकसैधवाज्यम् ॥
कर्कारुकौर्वारुकनालिकेरप्रियालपंचांगुलबीजचूर्णैः ॥

वातार्बुदं क्षीरघृताम्लसिद्धैरुष्णैः सतैलैरुपनाहयेत्तु ।
 कुर्याच्चमुख्यान्युपनाहनानि सिद्धैश्च मांसैरथ वेशवारैः ॥
 स्यंदंविदध्यात्कुशलश्च नाड्याः शृंगेण युक्तं बहुशो हरेच्च
 वातघ्ननिर्यूहपयोम्लभावैः सिद्धं शताख्यं त्रिवृतं पिबेद्वा ॥
 स्वेदोपनाहामृदुवत्सुपथ्यं पित्तार्बुदे कायविरेचनं च ।
 विकृष्य चोदुंबरशाकगोजीपत्रैर्भृशं क्षौद्रयुतं विलिंपेत् ॥
 श्लक्ष्णीकृतैः सर्जरसप्रियंगुपतंगरोध्रांजनयष्टिकाह्वैः ।
 विस्राव्यचारग्वधगोजिसोमाःश्यामाप्रयोज्याकुशलेनलेपे
 श्यामागिरीह्वांजलिकारसेषु द्राक्षारंसे सप्तलिकारसे च ।
 घृतं पिबेत्क्लीतकसंप्रसिद्धं पित्तार्बुदी तज्जठरी च जंतुः ॥
 शुद्धस्यजंतोः कफजेऽर्बुदे तु रक्ते च सिक्ते तु ततोऽर्बुदंतत्
 द्रव्याणियान्यूर्ध्वमधश्चदोषाह्वरंतितैः कल्ककृतैः प्रदिह्यात्

कपोतपारावतविड् विमिश्रैः

सकांस्यनीलैः शुकलांगलाख्यैः ।

मूलैस्तु काकादनिमूलमिश्रैः

क्षारप्रसिद्धैरथ वा प्रदिह्यात् ॥

निष्पावपिण्याककुलत्थकल्कै-

मांसः प्रगाढैर्दधिमस्तुयुक्तैः ।

लेपं विदध्यात्कृमयो यथात्र

मूर्च्छंति मुंचंति च मक्षिकाश्च ॥

अल्पावशिष्टैः कृमिभिः कृतेचलिखेत्ततोग्निं विदधीतपश्चात्
 यदल्पमूलं त्रपुताम्रसीसपट्टैः समावेष्ट्य तदायसैर्वा ॥

क्षाराग्निशस्त्राण्यसकृद्विदध्या-

(१८४) वीरसिंहावलोकने ।

त्प्राणादिहिंसाभयतोऽप्रमत्तः ।

आस्फोटजातीकरवीरपत्रैः

कषायमिष्टं व्रणशोधनार्थम् ॥

शुद्धे च तैलं विदधीत भांगीविडंगपाठात्रिफलाविपकम् ।

यदृच्छया चोपमतानुपाकं पाकक्रमेणोपचरेद्विधिज्ञः ॥

मेदोऽर्बुदंस्विन्नमथो विदार्य विशोध्य सीव्येद्गतरक्तमाशु ।

ततो हरिद्रागृहधूम्ररोध्रपतंगचूर्णैः समनःशिलालैः ॥

व्रणं प्रतिग्राह्य मधुप्रगाढैः करंजतैलं विदधीत शुद्धौ ।

सशेषदोषाणि हियोर्बुदानि करोति तान्याशु पुनर्भवन्ति ।

तस्मादशेषाणिसमुद्धरेत्तु हन्युः सशेषाणियथाहि वह्निः ॥

इत्यर्बुदचिकित्सा ।

इति वीरसिंहावलोके गलगंडगंडमालापचीग्रंथ्यर्बुदाधिकारः ॥

अथ ज्योतिश्शास्त्राभिप्रायेण श्लीपदरोगस्य हेतुमा-
ह तत्प्रतीकारं च ।

अकुलीनो विकलांगश्चपलो धृष्टश्च जायते मनुजः ।

मुखरो नित्यं श्लीपदी कुजबुधभृगुनंदनैः सहितैः ॥

अथ मंगलबुधशुक्रोपजनित श्लीपदरोगबाधोपशांत
ये ग्रहत्रयप्रीतये यस्ययस्य यदुक्तं तत्प्रागुक्तमेव कार्यम् ।

अथ श्लीपदरोगस्य कर्मविपाकहेतुमाह तत्प्रतीकारं च ।

स्वगोत्रह्यभिगामी स्याद्योऽन्यां वा श्लीपदी भवेत्

अस्य प्रायश्चित्तम् । असौ चांद्रायणमेकं पयोव्रतं

च कुर्यात् । तदनुकल्पेन सुवर्णं दद्यात् । पंचाशद्ब्राह्मण

भोजनं कारयेत् । इति वचनात् ।

अथ क्रमप्राप्तस्य श्लीपदरोगस्य सनिदानं चिकित्सितमाह रुग्निनिश्चयात् ॥

यःसज्वरोवंक्षणजो भृशार्तिःशोफोनृणांपादगतःक्रमेण ।
सश्लीपदःस्यात्करकर्णनेत्रशिश्नोष्ठनासास्वपिकेचिदाहुः ।

लंघनैर्वमनैः स्वेदै रेचनै रक्तमोक्षणैः ।

प्रायः श्लेष्महरैरुष्णैः श्लीपदं समुपाचरेत् ॥

धतूरेरंडनिर्गुडीवर्षाभूशिशुसर्षपैः ।

प्रलेपः श्लीपदं हन्ति चिरोत्थमपि दारुणम् ॥

हितमालेपनं नित्यं चित्रको देवदारु वा ।

सिद्धार्थकः शिशुकल्कःसुखोष्णो मूत्रपेषतः ॥

मंजिष्ठां मधुकं रास्नां सहिंसां सपुनर्नवाम् ।

पिष्ट्वारनालैर्लेपोयं पित्तश्लीपदशांतये ॥

पलाशमूलस्वरसं पिबेद्वा तैलेन तुल्यं सितसर्षपाणाम् ।

मूत्रेण पथ्यामरदारुविश्वं सगुग्गुलुं श्लीपदिभिर्निषेव्यम् ॥

कृष्णचित्रकदंतीनां कर्षमर्द्धपलं पलम् ।

विंशतिश्च हरीतकयो गुडस्य तु पलद्वयम् ॥

मधुना मोदकं खादेच्छ्लीपदं हन्ति दुस्तरम् ।

इति श्रीतोमरवंशावतंसरिपुभूतभैरवश्रीवीरसिंहविरचिते
वीरसिंहावल्लोके श्लीपदाधिकारः ॥

अथ ज्योतिश्शास्त्राभिप्रायेण विद्रधिरोगस्य हेतुमाह
तत्प्रतीकारं च ।

मध्ये पापग्रहयोश्चंद्रे मदनस्थितेर्कजे जंतोः ।

(१८६) वीरसिंहावलोकने ।

श्वासक्षयविद्रधिभिर्गुल्मप्लीहादिपीडा स्यात् ॥

अथ पापग्रहांतर्वर्तमानचंद्रजनितविद्रधिनाशाय चंद्रप्रीतये पूर्वोक्तमेव कार्यम् ।

अथ विद्रधिरोगस्य कर्मविपाकहेतुमाह तत्प्रतीकारं च ॥

विद्रधी फलहर्ता स्यान्मनुष्यो ब्राह्मणस्य तु ।

वक्ष्यामि तत्प्रतीकारं दानहोमादिभिःपुनः ॥

यथाविभवतो वापि कुर्यादाप्रतरुं शुभम् ॥

स्निग्धं तथैव शाखाभिःसर्वतः संस्कृतं शुभम् ॥

श्वेतवस्त्रेण संवेष्ट्य फलैरपि सुकल्पितैः ।

गंधपुष्पैः समभ्यर्च्य तंडुलोपरि विन्यसेत् ॥

तंडुलानां परीमाणं द्रोणानांच चतुष्टयम् ।

तदर्धमथ वा ग्राह्यं यथाविभवतो नरः ॥

आचार्योऽथ विधिज्ञश्च सर्वशास्त्रार्थतत्त्ववित् ।

धर्मज्ञः सत्यवादी च कुलीनो लोकसंमतः ॥

आहूय परया भक्त्या तेन पूजादि कारयेत् ।

वनस्पते रशनयेत्येतया पूजनादिकम् ॥

आग्नेय्यांदिशि होमश्च समिदाज्यतिलैर्भवेत् ।

मंत्रांश्च शास्त्रतो दृष्ट्वा दाता च श्रद्धयान्वितः ॥

तिलहोमो व्याहृतिभिरष्टोत्तरसहस्रकम् ।

यद्देवा इति मंत्रेण चाग्नौ होमः प्रशस्यते ॥

ग्रहशांतिश्च कर्त्तव्या गृह्योक्तविधिना ततः ।

हुत्वा तु संस्रवान् पात्रे पात्रेऽन्यस्मिन्निधापयेत् ।

तस्यैव विद्रधिर्गच्छेद्ब्याधिस्तस्याप्रयत्नतः ।
 अग्रेरुत्तरतो भागे विधिज्ञो ब्राह्मणःशुभम् ॥
 स्थापयेद्व्रणं कुंभं सितवस्त्रेण वेष्टयेत् ।
 क्षिपेत्तत्र च रत्नानि मृत्तिकाः पंच रोचनम् ॥

अश्वस्थानाद्गजस्थाद्गद्वल्मीकात्संगमाद्भ्रुदात् ।
 पंचत्वक्पल्लवान्क्षिप्त्वा पूरयेत्तीर्थवारिणा ॥
 ततोऽभिषेकं कुर्वीत आपोहिष्ठादिभिः क्रमात् ।
 हिरण्यवर्णेति व्यृचा पवमानेति चैव हि ॥

भद्रासनोपविष्टस्य त्वभिषेकं च कारयेत् ॥
 ततः शुक्लांबरधरः शुक्लगंधानुलेपनः ।

सुवर्णमात्रं वृक्षं तं प्रदद्यात्प्राङ्मुखाय च ॥
 वस्त्रैर्गंधैः पूजिताय रोगी स्वयमुदङ्मुखः ।

आम्र त्वं ब्रह्मणा सृष्टः सर्वप्राणिहिताय च ॥
 वृक्षाणामादिभूतस्तु देवानां प्रीतिवर्धनः ।

फलचौर्येण यत्प्राप्तं वैरूप्यं पूर्वजन्मजम् ।
 सौवर्णवृक्षदानेन तुष्टाः सर्वाश्च देवताः ॥

विद्रधिं न शरीरोत्थं बाह्यमाभ्यंतरं तथा ॥
 विनाशयंतु सकलं स्वोच्चं कुर्वंतु सर्वदा ।

एवं दत्त्वा तु तद्दानमाचार्यायातिभक्तितः ॥
 शनैः शतपदं गत्वा प्रणिपत्य विसर्जयेत् ।

अन्येभ्यो ब्राह्मणेभ्यश्च दद्याच्छक्त्या तु दक्षिणाम् ॥
 ब्राह्मणान्भोजयित्वा तु स्वयं भुंजीत बंधुभिः ।

इति विद्रधौ आम्रदानविधिः ।

अथ क्रमप्राप्तस्य विद्रधिरोगस्य सनिदानं चिकित्सि
तमाह रुग्विनिश्चयात् ॥

त्वग्रक्तमांसमेदांसि प्रदूष्यास्थिसमाश्रिताः ।
दोषाः शनैः शनैर्घोरंजनयंत्युद्धता भृशम् ॥
महाशूलं रुजावंतं वृत्तं चाप्यथ वायतम् ।
स विद्रधिरिति ख्यातो विज्ञेयः षड्विधश्च सः ॥
पृथग्दोषैः समस्तैश्च क्षतेनाप्यसृजा तथा ।
मुष्टिप्रमाणो गुल्मस्तु विद्रधिस्तु ततः परम् ।
गुल्मस्तिष्ठति दोषेषु विद्रधिर्मांसशोणिते ॥
विद्रधिः प्रच्यते तस्माद्गुल्माख्यो न विपच्यते ।
आध्मानं बद्धनिष्यंदं छर्दिहिकातृषान्वितम् ॥
रुजाश्वाससमायुक्तं विद्रधिर्नाशयेन्नरम् ।

बृंदसंग्रहात्-

जलौकापातनं शस्तंसर्वस्मिन्नेव विद्रधौ ।
मृदुर्विरेको लध्वन्नं स्वेदः पित्तांतरं विना ॥
वातघ्नौषधिकल्कैस्तु वसातैलगृत्तप्लुतैः ।
सुखोष्णो बहलोपेतः प्रयोज्योवातविद्रधौ ॥
स्वेदोपनाहः कर्तव्यः शिशुमूलसमन्वितः ।
यवगोधूममुद्गैश्च स्विन्नपिष्टैः प्रलेपयेत् ॥
विलीयते क्षणेनैव चापक्कश्चैव विद्रधिः ॥
पैत्तिकः शर्करालाजामधुकैः सारिवायुतैः ।
प्रदिह्यात्क्षरिपिष्टैर्वा वयस्थोशीरचंदनैः ॥
पिबेद्वा त्रिफलाक्वाथं त्रिवृताकल्कसंयुतम् ।

व्रणरोगाधिकारः । (१८९)

इष्टिकासिकतालोहगोशकृत्तुषपांसुभिः ॥
गोमूत्रपिष्टैः सततं स्वेदयेच्छ्लेष्मविद्रधिम् ।
सौभांजनकनिर्व्यूहो हिंगुसैधवसंयुतः ॥
अचिराद्विद्रधिं हन्ति प्रातःप्रातर्निषेवितः ।
श्वेतवर्षाभुवो मूलं मूलं वरुणकस्य च ।
जलेन क्वाथितं पीतमपक्वं विद्रधिं जयेत् ॥
कासीससैधवशिलाजतुहिंगुचूर्ण-
मिश्रीकृतो वरुणवल्कलजः कषायः ॥
अभ्यन्तरोत्थितमपक्वमतिप्रमाणं
नृणामयं जयति विद्रधिमुग्रशोफम् ॥
अपक्वे त्वेतदुद्दिष्टं पक्वे तु व्रणवत्क्रिया ।

इति श्रीतोमर० वीरसिंहावलोके विद्रधिचिकित्साधिकारः संपूर्णः॥

अथ क्रमप्राप्तस्य व्रणरोगस्य ज्योतिश्शास्त्राभिप्रा-
येण हेतुमाह तत्प्रतीकारं च । यथोक्तं जातके
व्रणितांगः स्त्रीलोलश्वौरः कांतः सुसंमतः स्त्रीणाम् ।
भौमशशांकसुरेज्यैरेकस्थैश्चंडरोगश्च ।

भौमदशायामपि व्रणोद्भव इति दर्शनात् । अन्यच्च

कौमारदारमाढ्यं हेमालंकारभूषितं प्राज्ञम् ।
शूरं सव्रणगात्रं रुधिरङ्गनिरीक्षितो जीवः ॥

भूसुतशशिसुरगुरुसंयोगजनितव्रणवेदनाविघातायग्र-
हत्रयप्रतिये पूर्वोक्तमेवं कार्यम् । भौमविलोकितगुरुकृ-
तव्रणशांत्यै पूर्वोक्तं गुरुपूजादिकं कार्यम् ।

(१९०) वीरसिंहावलोकने ।

अथ कर्मविपाके हेतुमाह तत्प्रतीकारं चाजलाग्न्यु-
द्वंधनादिनाम्रियते स उदरव्रणी भवति । गोद्वयं दद्यात् ।
पंचाशद्ब्राह्मणभोजनं कारयेत् । दक्षिणां च दद्यात् ।
तथा च

अतिमानादतिक्रोधादतिस्नेहाद्भयादपि ।

यो धर्मनिश्चयं जानन्नन्यथा कुरुते तु यः

स पूयशोणितवहव्रणी भवति मानवः ॥

तच्छांतये तप्तकृच्छ्रं कुर्यात्तिलप्रस्थदो भवति । दर्भा
ज्यतिलैर्व्याहृतिभिरष्टोत्तरसहस्रं जुहुयात् । पंचाशद्ब्राह्म-
णभोजनं तु कारयेत् । तथा च महाफलतस्करः पादव्रणी-
भवति । तथा च यश्चांडालादिवचः शृण्वन्स्वयं भुंक्ते स
पित्तोद्रेकाद्भ्रणवान्भवति । स कृच्छ्रातिकृच्छ्रं कुर्याद्यथा
विभवंतिलान्दद्यात् । सर्पिर्मधुयुतं चाष्टोत्तरशतं होमं
कुर्यात् । यदुक्तम् ।

यमसूक्तेन विप्रेन्द्रः सर्पिषा मधुसंयुतम् ।

जुहोत्यष्टोत्तरशतं यमप्रीत्यर्थमेव हि ॥

इति । पद्मपुराण वचनात् ।

इति पित्तोद्रेके विधिः ।

पलेन वा तदर्धेन तदर्धार्धेन वा पुनः ॥

कारयेद्ब्राह्मणं हैमं चतुर्दंतं च वारणम् ।

दंताः स्वर्णमयाः कार्या रत्नैर्नानाविधैर्युताः ॥

सर्वाभरणसंयुक्तं करिणं चोपकल्पयेत् ।

यत्र सर्वं प्रदेयं हि तस्य पार्श्वे समाहितः ॥

निदध्याद्विधिवत्प्राज्ञः सर्वव्रणविशुद्ध्ये ।

उपचारैः षोडशभिरर्चयेद्ब्रंधपुष्पकैः ॥
 ततो ब्राह्मणमाहूय सर्वशास्त्रार्थकोविदम् ।
 श्रुतवृत्तोपसंपन्नमनुद्वेगकरं नृणाम् ॥
 भक्त्या सम्पूज्य वस्त्राद्यैर्होमं तेन च कारयेत् ।
 मन्त्रैः पौराणिकैः सम्यक्संहिताशास्त्रकोविदैः ।
 चत्वारो दिग्गजा ये च पुष्पदंतादयश्च ये ।
 सार्वभौमादयो ये च ह्याहुत्या तोषयामि तान् ।
 समिदाज्यतिलैर्होमो गजस्य प्रीतये भवेत् ।
 तस्मै हुतवते सम्यग्ब्रणी प्रीत्यर्थमाहृतः ॥
 मन्त्रेणानेन विधिवद्दद्याद्भक्तिसमन्वितः ।
 प्राङ्मुखस्स ब्रणी उदङ्मुखायेंद्रस्य वाहनं दद्यात्
 ऐरावतश्चतुर्दंतो गजानां नायकः स्वयम् ।
 दिग्दंतिनां पूज्यतमो ब्रणं क्षपयतु प्रभुः ॥
 अनंतरमनुब्रज्य तमाचार्यं मुदान्वितः ।
 ब्राह्मणान्भोजयित्वा च स्वयं भुंजीत वाग्यतः ॥
 एवंकृते ब्रणव्याधिस्तत्क्षणादेव नश्यति ।
 तैः सर्वैर्व्रणिभिर्नूनं कार्यमारोग्यहेतवे ॥
 इति सर्वव्रणघ्नगजदानविधिः ।

परव्रतभेदी ब्रणकीलकी भवति स कृच्छ्रं कृत्वा
आयसं दद्यात् ।

अथ चर्मकीलकव्रणरोगे सशोफे सनिदानं चिकि-
त्सितमाह रुग्विनिश्चयात् ।

एकदेशोत्थितः शोफो ब्रणानां पूर्वलक्षणम् ॥

षड्विधः स्यात्पृथक्सर्वैर्दोषैस्त्वागंतुकस्तथा ।
 शोफाः षडेते विज्ञेयाः प्रागुक्तैः शोफलक्षणैः ॥
 विशेषः कथ्यते चैषां पक्वापक्वविनिश्चये ।
 विषमं पच्यते वातान्पित्तोत्थश्वाचिरं चिरात् ॥
 कफजः पित्तजः शोफो रक्तजंतुसमुद्भवः ।
 मेदोष्मताल्पशोफत्वं काठिन्यं त्वक्सवर्णता ॥
 मंदवेदनता चैव शोफानामादिलक्षणम् ।

नर्त्तेऽनिलाद्रुङ्गनविना चपित्तं पाकःकफं चापि विनानपूयः
 तस्माद्धिसर्वेपरिपाककालेदोषैस्त्रिभिर्यातिगदाविपाकम् ।
 कक्षं समासाद्य यथैव वह्निर्वातेरितः संदहति प्रसह्य ॥
 तथैव पूयो ह्यविनिस्सृतो हि मांसशिराःस्नायुच खादतीह
 आदौ विग्लापनं कुर्याद्वितीयमवसेचनम् ॥
 तृतीयमुपनाहं च चतुर्थं पाटनक्रियाम् ।
 पंचमं शोधनं कुर्यात्षष्ठं रोपणमिष्यते ॥
 एते क्रमा व्रणेप्रोक्ताः सप्तमं वैकृतापहम् ।
 अभ्यज्य स्वेदयित्वा तु वेणुनाड्या शनैःशनैः ॥
 विमर्दयेद्भिषङ्मंदं तलेनांगुष्ठकेन वा ।
 रक्तावसेचनं कुर्यादादावेव विचक्षणः ॥
 शोफो महति संरब्धो वेदनायति वा व्रणः ।
 यो न याति शमं लेपैः स्वेदसेकाच्च तर्पणैः ॥
 सोपि नाशं व्रजत्याशु शोफःशोणितमोक्षणात् ।
 एकतश्च क्रियाः सर्वा रक्तमोक्षणमेकतः ॥
 रक्तं च विक्रियां याति तद्वन्नास्ति न चातिरुक् ।

हरत्यष्टांगुलं तुंबी शृंगी च द्वादशांगुलम् ॥
 शिरासर्वांगजं रक्तं जलौका ग्रंथिमुद्धतम् ।
 तुंबी कफोत्थे वातोत्थे शृंगी पैत्ये जलौकसम् ॥
 सन्निपात्तोत्थिते नाड्यां बहुदोषे प्रयोजयेत् ।
 मातुलिंगाग्निमंथौ च सुरदारुमहौषधम् ॥
 अहिंस्त्रा चैव रास्ना च प्रलेपो वातशोफजित् ।
 दूर्वानलकमूलं च मधुकं चंदनं तथा ॥
 शीतलैश्च गणैः सर्वैः प्रलेपः पित्तशोफहा ।
 न्यग्रोधोदुंबराश्वत्थपुक्षवेतसवल्कलैः ॥
 ससर्पिर्भिः प्रलेपः स्याच्छोफनिर्वापणः परः ।
 अजगंधाश्वगंधा च काला सरलया सह ॥
 एकैषीका च शृंगी च प्रलेपः सूक्ष्मशोफहा ।
 न रात्रौ लेपनं दद्याद्दत्तं च पतितं तथा ।
 न च पर्युषितं शुष्यमाणं नैव च धारयेत् ॥
 सतिला सातसीबीजा दध्यम्लसक्तुर्पिंडकाः ।
 सकिण्वकुष्ठलवणाः शस्ताः स्युरुपनाहने ॥
 शणमूलकशिग्रूणां फलान्यसितसर्षपाः ।
 सक्तवः किण्वमुष्णानि द्रव्याण्येतानि पाचने ॥
 हस्तिदंतं जले घृष्टं विंदुमात्रं प्रलेपनात् ।
 अत्यर्थकठिने वापि शोफे पाचनभेदनम् ॥
 चिरविल्वाग्निकौ दंती चित्रको हयमारकः ।
 कपोतकंकगृध्राणां पुरीषाणि च दारणे ॥
 यावंति क्षारद्रव्याणि क्षारो वा दारुणः परः ।

ततः प्रक्षालने काथः पटोलीनिंबपत्रजः ॥
आलेपः पूतिमांसानां मांसस्थानामरोहताम् ।
कल्कः सरोहणः कार्यस्तिलानां मधुनान्वितः ॥
निंबपत्रमधुभ्यां तुंयुतः संशोधनः स्मृतः ।
निंबपत्रं तिला दंती चित्रकं हयमारकम् ॥
दुष्टव्रणप्रशमनो लेपः शोधनकेसरी ।
मधुयुक्ता शरपुंखा सर्वव्रणविरोहणी ॥
व्रणान्संशोधयेद्वर्त्या सूक्ष्म्या संध्यस्थिमर्मगान् ।
अभयात्रिवृतादंतीलांगलीमधुसैधवैः ॥
सूषवीपत्रधत्तूरबलामोटाकुठेरकाः ।
पृथगेतैः प्रलेपेन गंभीरव्रणरोपणाः ॥
पंचवल्कलचूर्णैर्वा शुक्तिचूर्णसमायुतैः ।
धातकीरोघ्नचूर्णैर्वा तथा रोहन्ति ते व्रणाः ॥
निंबपत्रवचाहिंगुसर्पिलवणसैधवैः ।
धूपनं कृमिरोगघ्नं व्रणकंदूरुजापहम् ॥
अग्निदग्धे व्रणे सम्यक्प्रयुंजीत चिकित्सकः ।
पित्तविद्रधिबीसर्पशमनं लेपनादिकम् ॥
वाताभिभूताञ्छस्तांश्च धूपयेदुग्रवेदनान् ।
यवाज्यभूर्जमदनश्रीवेष्टकसुराह्वयैः ॥
करंजारिष्टनिर्गुडीरसो हन्यात्कृमिजणान् ।
लशुनेनाथ वा दद्याल्लेपनं कृमिनाशनम् ॥

ये क्लेदपाकस्रुतिगंधवंतोव्रणाः महान्तः सरुजः सशोफाः ।
प्रयांति ते गुग्गुलुमिश्रितेन पीतेन शांतिं त्रिफलारसेन ॥

इति त्रिफलागुग्गुलुः ।

जातीनिंबपटोलपत्रकटुकादावीनिशासारिवा-
मंजिष्ठाभयसिक्थतुत्थमधुकैर्नक्ताह्वबीजैः समैः ।
सर्पिः सिद्धमनेन सूक्ष्मवदना मर्माश्रिताः स्राविणो
गंभीराः सरुजो व्रणाः सगतिकाः शुध्यन्ति रोहन्ति च ॥

इति जात्याद्यं घृतम् ।

मनश्शिला समंजिष्ठा सलाक्षा रजनीद्वयम् ।
प्रलेपः सघृतः क्षौद्रस्त्वग्विशुद्धिकरः परः ॥
अयोरजः सकासीसं त्रिफलाकुसुमानि च ।
प्रलेपः कुरुते कात्स्न्यं सद्य एव नवत्वचि ॥
कालीयकफलाग्रास्थिहेमकालारसोत्तमैः ।
लेपः सगोमयरसः ससवर्णकरः परः ॥

इति शोफव्रणचिकित्सा ॥

सद्यः कृतं व्रणं वैद्यः सशूलं परिषेचयेत् ।
यष्टीमधुकयुक्तेन सर्पिषा माक्षिकेण तु ॥
मत्वागंतुव्रणं वैद्यो घृतक्षौद्रसमन्विता ।
शीता क्रिया प्रयोक्तव्या पित्तरक्तोष्मनाशिनी ॥
आमाशयस्थे रुधिरे वमनं पथ्यमुच्यते ।
पक्वाशयस्थे देयं च रेचनं च समासतः ॥
क्वाथो वंशत्वगेरंडश्वदंष्ट्राश्मभिदा कृतः ।
सहिंगुसैधवः पीतः कोष्ठस्थं स्रावयेदसृक् ।
यवकोलकुलुत्थानां निस्त्रेहेन रसेन वा ।
भुंजीतान्नं यवागूं वा पिबेत्सैधवसंयुतम् ॥

इति सप्ताहिकः प्रोक्तः सद्योव्रणहितो विधिः ।
 सप्ताहात्परतः कार्या शरीरव्रणवत्क्रिया ॥
 व्रणे श्वयथुरायासात्स च रागश्च जागरात् ।
 तौच रुक्च दिवास्वापात्ते च मृत्युश्च मैथुनात् ॥

इति सद्योव्रणचिकित्सा ।

आदौ भग्नं विदित्वा तु सेचयेच्छीतवारिणा ।
 पंकेनालेपनं कुर्याद्वन्धनं च कुशान्वितम् ॥
 आलेपनार्थं मंजिष्ठा मधुकं चाम्लपेषितम् ।
 शतधौतघृतोन्मिश्रं शालिपिष्टं च लेपनम् ॥
 न्यग्रोधादिकषायं तु सुशीतं परिषेचनम् ।
 पंचमूलीविपक्वं तु क्षीरं दद्यात्सवेदने ॥
 सुखोष्णमवचार्यं वा चुक्रतैलं विजानता ।
 गृष्टिक्षीरं ससर्पिष्कं मधुरौषधसाधितम् ॥
 संधिभग्नेऽस्थिभंगे च पिबेत्क्षीरेण वा पुनः ।
 मूलं सृगालविन्नायाः पीत्वा मांसरसेन तु ॥
 तच्चूर्णीकृत्य सप्ताहादस्थिभंगमपोहति ।
 आभाचूर्णं मधुयुतमस्थिभंगे व्यहं पिबेत् ।
 पीत्वा चापि भवेत्सम्यग्वज्रसारनिभं दृढम् ॥
 लवणं कटुकं क्षारमम्लं मैथुनपानकम् ।
 व्यायामं न च सेवेत भग्नो रूक्षान्नमेव च ॥

इति भग्नाधिकारः ॥

यः शोफमाम इति पक्वमुपेक्षते यो
 यो वा व्रणं प्रचुरपूयमसाधुवृत्तः ।

अभ्यंतरं प्रविशति प्रविदार्य तस्य
 स्थानानि पूर्वविहितानि ततः सपूयः ॥
 तस्यातिमात्रगमनाद्गतिरिष्यते तु ।
 नाडीव यद्वहति तेन मता तु नाडी ॥
 नाडीनां गतिमन्विष्य शस्त्रेणोत्पाटय कर्मवित् ।
 सर्वं व्रणक्रमं कुर्याच्छोधनं रोपणादिकम् ॥
 नाडीं वातकृतां साधु पाटितां लेपयेद्विषक् ।
 प्रत्यक्पुष्पीफलयुतैस्तिलैः पिष्टैः पलेपयेत् ॥
 पैत्तिकां तिलमंजिष्ठानागदंतीनिशाह्वयैः ।
 श्लैष्मिकीं तिलयष्ट्याह्वनिकुंभारिष्टसैधवैः ॥
 शल्यजां तिलमध्वाज्यैर्लेपयेच्छिन्नशोधिनीम् ।
 आरग्वधनिशाकालाचूर्णाज्यक्षौद्रसंयुता ॥
 सूत्रवर्तिघ्रणे योज्या शोधिनी गतिनाशिनी ।
 वर्तीकृतं माक्षिकसंप्रयुक्तं नाडीघ्नमुक्तं लवणोत्तमं च ।
 दुष्टे व्रणे यद्विहितं च तैलं तत्सेव्यमानं गतिमाशु हन्ति ॥
 जात्यर्कशम्याककरंजदंतीसिंधूत्थसौवर्चलयावशूकैः ।
 वर्तिः कृता हंत्यचिरेण नाडींस्नुक्क्षीरपिष्टासहसैधवेन ॥
 कृशदुर्बलभीरूणां नाडी मर्मश्रिता तु या ।
 क्षारमात्रेण तां छिद्यन्न शस्त्रेण कदाचन ॥
 गुग्गुलुस्त्रिफलाव्योषैः समांशैश्चाज्ययोजितैः ।
 नाडीदुष्टव्रणं हन्ति भगंदरविनाशनः ॥
 समूलपत्रां निर्गुडीं पीडयित्वा रसेन तु ।

(१९८) वीरसिंहावलोकने ।

तेन सिद्धं समं तैलं नाडीदुष्टव्रणापहम् ॥

इति तोमर० वीरसिंहावलोके व्रणशोथभग्ननाडीव्रणाधिकारः ।

अथ भगंदररोगस्य ज्योतिश्शास्त्राभिप्रायेण हेतुमाह तत्प्रतीकारं च यथोक्तं जातके ।

कुष्ठभगंदररोगैरभिभूतं ह्रस्वजीवितं निधनम् ।

सर्वारंभविहीनं जनयति कितवं सदा दुष्टम् ॥

अपरं च

रोगैर्भगंदराद्यैः संतप्तो बंधुभिः सह विरुद्धः ।

कर्कटके दिननाथे भौमेन निरीक्षिते रवेः पुत्रे ॥

अन्यच्च ।

कुष्ठकंडूविकारैश्च क्षयकुष्ठभगंदरैः ।

गजादिवाहनभयं भवेच्चंद्रांतगे बुधे ॥

अत्र प्रथमश्लोके शनैश्वरस्य पठितत्वात् अथाष्टमस्थानस्थशनिजनितभगंदररोगबाधोपशांतये शनिप्रीतये पूर्वोक्तमेव जपहोमादिकं स्नानं सकलमपि कुर्यात् । तथा च ॥

कर्कटराशिस्थितभौमावलोकितरविशनिजनितभगंदररोगोपशांतये रविप्रीतये पूर्वोक्तमेव जपहोमादिकं कुर्यात् । तथाच चंद्रदशांतर्वर्तमानबुधजनितभगंदररोगोपशांतये चंद्रस्य पूर्वोक्तमेव जपहोमादिकं कुर्यात् । तेनोपशांतिर्भवति । अथ भगंदररोगस्य कर्मविपाके हेतुमाह तत्प्रतीकारं च । पूर्वजन्मनि राज्ञा धर्मनिश्चयार्थं पुरोहितः प्रहितः सद्रव्यं गृहीत्वा यथावद्धर्मं न नि

श्विनोति स भगंदररोगवान्भवति ॥ तदुक्तमादिवाराहे ।

यो गृहीत्वा द्विजो मोहान्नियुक्तो धर्मनिश्चये ॥

भगंदरो भवेत्तस्य ह्यधर्मं वदतो मुखात् ।

सहिरण्यं वस्त्रं रत्नधान्यादिभूमिं ब्राह्मणेभ्यो भोजनं
च दद्यात् । ततो रोगान्मुक्तो भवति । दुष्टव्रणानामप्येवं
पद्मपुराणे ।

आचार्यभार्यागमनेभगंदरयुतो भवेत् ।

यथाह वृद्धबोधायनो गौतमश्च ।

माणिक्यं पद्मरागं च वज्रं वैडूर्यमेव च ।

मौक्तिकं पुष्यरागं च सम्यङ् मरकतं तथा ॥

हरितं च नवैतानि स्वर्णपात्रोपरि न्यसेत् ।

अथ वा राजते ताम्रे ग्रहान्मंत्रैः प्रपूजयेत् ॥

नवग्रहाणां प्रीत्यर्थं ब्रह्मणा निर्मितं पुरा ।

गंधपुष्पाक्षतैर्धूपैर्नैवेद्यैस्तान्प्रपूजयेत् ॥

स्वर्णैश्चैव मंत्रैश्च होमः कार्यश्च पूर्ववत् ।

पूर्ववत् ग्रहयज्ञोक्तमार्गेणेत्यर्थः ।

ततो ब्राह्मणमाहूय सर्वशास्त्रार्थकोविदम् ।

आदित्यादिग्रहाः सर्वे नवरत्नप्रदानतः ॥

विनाशयंतु मे दुष्टं क्षिप्रमेव भगंदरम् ।

अनेन कर्मणा भूतं यथावद्विहितेन तु ॥

नरो नैरुज्यमाप्नोति निःसंदिग्धं भगंदरी ।

इति भगंदरे नवरत्नदानविधिः ।

अथ क्रमप्राप्तस्य भगंदररोगस्य सनिदानं चिकि-
त्सितमाह रुग्निनिश्चयात् ।

(२००) वीरसिंहावलोकने ।

गुदस्य द्व्यंगुले क्षेत्रे पार्श्वतः पिटिकार्तिकृत् ।
भिन्ना भगंदरो ज्ञेयः स च पंचविधो भवेत् ॥
कटीकपालनिस्तोददाहकंडूरुजादयः ।
भवंति पूर्वरूपाणि भविष्यति भगंदरे ॥
वृषणासनयोर्मध्यप्रदेशो भग उच्यते ।
तमेव दारयत्यस्माद्भगंदर इति स्मृतः ॥
वातमूत्रपुरीषाणि कृमयः शुक्रमेव च ।
भगंदरात्स्रवंतश्च नाशयंति तमातुरम् ॥

अथ बृदसंग्रहात्-

गुदस्य श्वयथुं दृष्ट्वा विशोष्यातस्तु शोधयेत् ।
रक्तावसेचनं कार्यं यथापाकं न गच्छति ॥
वटपत्रेष्टिकाशौंडीगुडूच्यः सपुनर्नवाः ।
सुपिष्टाः पिटिकावस्थे लेपः शस्तो भगंदरे ॥
पिटिकानामपक्वानामपतर्पणपूर्वकम् ॥
कर्म कुर्याद्विरेकांतं भिन्नानां वक्ष्यते क्रिया ।
त्रिवृत्तिला नागदंती मंजिष्ठा सह सर्पिषा ।
उत्सादनं भक्तियुक्तं सैधवक्षौद्रसंयुतम् ॥
रसांजनं हरिद्रे द्वे मंजिष्ठानिंबपल्लवाः ।
तैलं घृतं वातपक्वभगंदरविनाशनम् ॥
स्नुह्यर्कदुग्धदावीभिर्वर्तिङ्कृत्वा विचक्षणः ।
भगंदरगतिं ज्ञात्वा पूरयेत्तां प्रयत्नतः ॥
दुष्टां सर्वशरीरस्थां नाडीं हन्यान्न संशयः ।

तिलाभयाकुष्ठमरिष्ठपत्रं निशा वचा रोध्रमगारधूमः ॥
भगंदरे नाड्युपदंशयोश्च दुष्टव्रणेशोधनरोपणोयम् ।

त्रिफलारससंयुक्तं विडालास्थिप्रलेपनम् ॥

भगंदरं निहंत्याशु दुष्टव्रणहरं परम् ।

सुधावचालांगलिनीं हरितालं सुवर्चिकाम् ।

ज्योतिष्मतीं च संहृत्य तैलं धीरो विपाचयेत् ॥

एतद्विष्यंदनं नाम तैलं दद्याद्भगंदरे ।

शोधनं रोपणं चैव दुष्टनाडीं व्यपोहति ॥

इति विष्यंदनं तैलम् ।

करवीरनिशादंतीलांगलीलवणाग्निभिः ।

मातुर्लिगार्कपयसा पचेत्तैलं भगंदरे ॥

इति करवीराद्यं तैलम् ।

व्यायामं मैथुनं युद्धं पृष्ठयानं गुरूणि च ।

संवत्सरं परिहरेदुपगूढव्रणो नरः ॥

इतिश्रीतोमर० वीरसिंहावलोक्ये भगंदराधिकारः ॥

अथक्रमप्राप्तयोरुपदंशशूकयोज्योतिश्शास्त्राभिप्राये
ण हेतुमाह तत्प्रतीकारं च । यथोक्तं जातके

अंतर्दशा दशायां सितस्य शशिनो यदा भवति ।

नखदशनशिश्नरोगैः सह भवति च कामलारोगैः ॥

अथ शुक्रदशावर्तमानचंद्रजनितोपदंशशूकदोषोप-
शांतये चंद्रप्रीतये पूर्वोक्तमेव जपहोमदानादिकं विधानं
कुर्यात् ।

अथोपदंशशूकरोगयोःकर्मविपाकहेतुमाहतत्प्रतीकारं च ।

मातृगामी भवेद्यस्तु लिंगं तस्य विनश्यति ।
तस्य प्रतिक्रियां कर्तुं लिंगमुत्तरतो न्यसेत् ॥
कृष्णवस्त्रं समाच्छन्नं कृष्णमाल्यविभूषितम् ।
तस्योपरिक्षिपेत्कांस्यपात्रे देवं धनेश्वरम् ॥
सुवर्णनिष्ककर्षणं निर्मितं नरवाहनम् ।
यजेत्पुरुषसूक्तेन धनदं विष्णुरूपिणम् ॥
अथर्ववेदविप्रेण ह्यथर्वाणं समापयेत् ।
सुवर्णपुत्तिकां कृत्वा निष्कविंशतिसंख्यया ॥
दद्याद्विप्राय संपूज्य निष्कविंशमिति ब्रुवन् ।
निधीनामधिपो देवःशंकरस्य प्रियः सखा ॥
सौम्याशाधिपतिः स्वामी मम पापं व्यपोहतु ।
इमं मंत्रं समुच्चार्य आचार्याय यथाविधि ॥
दद्यादेवं धनेशं तु लिंगनाशे तु सिद्धये ।
इत्युपदंशशूकरोगहरो धनददानविधिः ॥

अथ क्रमप्राप्तस्योपदंशरोगस्य सनिदानं चिकित्सि-
तमाह रुग्निनिश्चयात् ।
हस्ताभिघातान्नखदंतपातादधावनादत्यपसेवनाद्वा ।
योनिप्रदोषाच्च भवंति शिश्रे पंचोपदंशाविविधोपचारैः ॥

अथ वृंदसंग्रहात्

स्निग्धस्विन्नस्य तेष्वदौ ध्वजमध्यशिराव्यथः ।
जलौकःपातनं च स्याद्यद्वाधःशोधनं तथा ॥
पाको रक्ष्यः प्रयत्नेन शिश्रक्षेपकरोहि सः
पटोलनिंबत्रिफलागुडूचीकाथं पिबेद्वा खदिरासनाभ्याम्

सगुग्गुलुं वा त्रिफलायुतं वा सर्वोपदंशापहरः प्रयोगः ॥

त्रिफलायाः कषायेण भृंगराजरसेन वा ।

व्रणप्रक्षालनं कुर्यात् उपदंशप्रशांतये ॥

दहेत्कटाहे त्रिफलां समांशां मधुसंयुताम् ॥

उपदंशे प्रलेपोऽयं सद्यो रोहयति व्रणम् ॥

जपाजात्यश्वमारार्कशम्याकानां दलैः पृथक् ।

कृतं प्रक्षालने काथं मेदूपाके प्रयोजयेत् ॥

करंजनिंबार्जुनशालजंबूवटादिभिः कल्ककषायसिद्धम् ।

सार्पिर्निहन्यादुपदंशदोषं सदाहपाकं स्रुतिरागयुक्तम् ॥

इति श्रीतोमरवं० वीरसिंहावल्लोके उपदंशाधिकारः ॥

अथ क्रमप्राप्तस्य शूकरोगस्य सनिदानं चिकित्सि-
तमाह रुग्निनिश्चयात् ।

अक्रमाच्छेफसो वृद्धिं योभिवांछति मूढधीः ।

व्याधयस्तस्य जायंते दश चाष्टौ च शूकजाः ॥

गौरसर्षपसंस्थानाः शूकनिर्भुक्तहेतुकाः ॥

पिटिकाः श्लेष्मवाताभ्यांज्ञेयाः सर्षपिकास्तु ताः

जले जंतुविशेषः स्याच्छूको लिंगविवृद्धिकृत् ।

तद्योगादपरेऽपि स्युः प्रयोगाः शूकसर्जिकाः ॥

हितं च सर्षपः पानं पथ्यं वापि विरेचनम् ।

हितं शोणितमोक्षश्च यथापि लघुभोजनम् ॥

शूकरोगं हरेद्रक्तं पक्वे शोधनरोपणम् ।

(२०४) वीरसिंहावलोकने ।

त्रिकटुत्रिफलारोध्रैर्लेपस्तैलं च रोपणम् ॥

इति श्रीतोमर० वीरसिंहावलोकने शूकाधिकारः ।

अथ क्रमप्राप्तस्य कुष्ठरोगस्य ज्योतिश्शास्त्राभिप्रा-
येण हेतुमाह तत्प्रतीकारं च । यथोक्तम्—

छिद्रस्थराहुमार्तण्डौ कुष्ठरोगप्रदायकौ ।

महाकुष्ठकरस्ताभ्यां संगतो मंगलः परम् ॥

भौमदशायां लभते नृपाग्निचौरामयादिरिपुमंदान् ।

मूर्च्छाशोणितदोषाः शाखाच्छेदो व्रणश्चापि ॥

तथा च ।

कुत्सितचरितः कुष्ठी सितार्करविसुतैः सहितैः ॥

अपरं च ।

कुत्सितरामाभर्त्ता बहुशत्रुः क्षीणबांधवो दीनः ।

भौमगृहे सितदृष्टे दिवसकरे जायते कुष्ठी ॥

तथा च ।

कुष्ठभगंदररोगैरभिभूतो ह्रस्वजीवितं निधनम् ।

सर्वारंभविहीनं जनयति कितवं सदा पुरुषम् ॥

शानिरिति विशेषः । अपरं च ।

दुर्नामिकुष्ठरोगैरभिभूतो निर्दयो विगतलज्जः ।

सिंहे तिमिरविशेषे शुकेण निरीक्षते जातः ॥

अन्यच्च । नीचस्थितस्य रवेर्दशायामप्येवं चंद्रदशायां
वर्त्तमाने बुधेऽप्येवं कुष्ठकंडूविकारैश्च इति दर्शनात् ।

अष्टमस्थानस्थराहुसूर्यजनितकुष्ठरोगप्रतीकाराय रविरा-
हुप्रीतये यथोक्तमेव जपादिकं कुर्यात् । तत्संगतमंगल-
स्याप्येवं कार्यम् । शुक्रादित्यशनिसंयोगात्कुष्ठदर्शने ग्रह-

त्रयप्रीतये यथोक्तमेव पूर्ववत्कुर्यात् । भौमगृहवर्त्तमान-
शुक्रावलोकितभानुजनितकुष्ठरोगप्रतीकाराय रविप्रीत-
ये जपादिकं विधिवत्कुर्यात् । निधनस्थशनिजनितकु-
ष्ठरोगप्रतीकाराय शनिप्रीतये उक्तविधानं कार्यम् । सिं-
हस्थशुक्रेक्षितरविजनितकुष्ठरोगप्रतीकाराय रविप्रीतये
उक्तमेव कुर्यात् । नीचस्थरवेदशायां कुष्ठदर्शनेऽप्येवम् ।

अथ क्रमप्राप्तस्य कुष्ठरोगस्य कर्मविपाके हेतुमाह
तत्प्रतीकारं च । तत्र जंतुघातकः कुष्ठरोगी वस्त्रहारी
श्वेतकुष्ठी भवति स सांतपनं कुर्यात् ।

यो नरो हंति वै जंतून्कुष्ठरोगी भवेत्तु सः ।

स च सांतपनं कुर्याद्भगवानाह शंकरः ॥

इति वचनात् । अन्यायदंडकारी च मुखकृष्णो भ-
वति । असौ कृच्छ्रातिकृच्छ्रचान्द्रायणं कुर्यात् । क्षुद्रप्रा-
णिर्हिंसको विवर्णमुखः स चान्द्रायणमतिकृच्छ्रं च कु-
र्यात् । तथा च वायुपुराणे ।

कुष्ठी स्तेयी नरो भवेत् ।

अथ कुष्ठहरं वक्ष्ये वृषदानमनुत्तमम् ॥

यः कुर्यात्कुष्ठरोगार्तः शरीरसुखकारकम् ।

पलैस्त्रिभिः प्रकुर्वीत द्वाभ्यामेकेन वा पुनः ॥

राजतं वृषभं शुभ्रं हेमशृंगविभूषितम्

महेश्वरेणोमया च प्रकुर्यात्तमाधिष्ठितम् ॥

सौवर्णे प्रतिमे द्वे तु पूर्वोक्तेन क्रमेण तु ।

यथाविभवमानेन वित्तशाठ्यं न कारयेत् ॥

(२०६) वीरसिंहावलोकने ।

पलाष्टके कांस्यपात्रे स्थापयेत्तं विचक्षणः ।
श्वेतपुष्पैरक्षतैश्च श्वेतवस्त्रैरलंकृतः ॥
ब्राह्मणं वेदसंपन्नं स्वाचारं संयतेंद्रियम् ।
सर्वशास्त्रप्रवक्तारं प्रतिग्रहपराङ्मुखम् ॥
दीनं कुलीनं धर्मज्ञम् अनुद्वेगकरं नृणाम् ।
क्रोधलोभविहीनं च सर्वशास्त्रार्थकोविदम् ॥
गृहमाहूय भक्त्या तं यथाविधि समर्चयेत् ।
केयूरमकुटैर्वस्त्रैर्मांगल्यैश्चांगुलीयकैः ॥
होमश्च पूर्ववत्कार्यः उमाशंकरयोः तथा ।
उदङ्मुखोपविष्टाय महादेवस्य संनिधौ ॥
प्राङ्मुखो व्याधितो दद्यान्मंत्रेणानेन धर्मतः ।
अष्टमूर्ते महेशान कृपया वृषभध्वज ॥
श्वेतमौडुंबरं सर्वमथ वा श्वेतमेव च
त्रिदोषजनितं यच्च मंडलान्यथ वानघ ॥
पूर्वकर्मविपाकोत्थं पार्वतीनाथ सर्वग ।
कुष्ठहा भव सर्वेश रक्ष मां पार्वतीपते ॥
इति कुष्ठहरोरौप्यवृषभदानविधिः ।

विशेषांतरमपि ।

ब्रह्महा नरकस्यांते पांडुकुष्ठी प्रजायते ।
प्रायश्चित्तं प्रकुर्वीत यथोक्तमृषिभाषितम् ॥
अथ श्वित्रकुष्ठस्य जातकाभिप्रायेण हेतुं प्रतीकारं चाह ।
शिरसो रुग्णरोगः श्वित्रं सहसा ज्वरं च शूलं च ।
तपमदशायां शुके देशत्यागो भवेदरिभिः ॥

अथादित्यदशान्तवर्तमानशुक्रजनितश्वित्रिकुष्ठोप-
शमाय शुक्रप्रीतये पूर्ववद्यथोक्तं विधानं कुर्यात् ।
अथश्वित्रिकस्य कर्मविपाकहेतुमाह तत्प्रतीकारं च ।
वस्त्रापहारी श्वेतकुष्ठी भवति स सांतपनं कुर्यात् । चि-
त्रं देवानामितिमंत्रमायुतं जपेत् । चरुघृताभ्यामष्टोत्तरस-
हस्रं जुहुयात् । रजतं वस्त्राणि च दद्यात् । सूर्यप्रीतयेऽलंकृतां
गामेकां श्वेतां पयश्विनीं दद्यात् ।

इति श्वित्रिप्रतीकारः ॥

अथ रविदशांतवर्तमाने बुधे पामारोगो भवति तदु-
पशान्तयेबुधप्रीत्यै पूर्ववज्जपादिकं कार्यम् ।

अथ पामारोगकर्मविपाकहेतुमाह तत्प्रतीकारं च ।
पूर्वजन्मनि परविषयमनुलोभयति यः स पामावान्भव-
ति तस्यांगे शोणितं पूयश्च स्रवति स ।

उपवासत्रयं कृत्वा दद्याद्ब्राह्मणभोजनम् ।

इति वचनात् अत्र व्याधेर्गुरुलघुभावौ द्रष्टव्यौ । प्रकारां
तरमपि लवणमधुकृष्णाजिनमहादानादि कुरुक्षेत्रादिवि-
शिष्टदेशेषु ग्रहणादिविशिष्टकालेषु निषिद्धदातृभ्यः प्र-
तिगृह्णाति स्वयमपात्रीभूतो जन्मांतरे पामाकंदूभ्यां पी-
ड्यमानः कासी श्वासी कृमिकुक्षिश्च भवति । तदुपशां
तयेमहिषीं यथोक्तविधिना दद्यात् वित्तशाठ्यं विवर्जयेत् ।
तथा चोक्तम् ।

काम्यं यद्दीयते दानं तत्समग्रं सुखावहम् ।

असमग्रं तु दोषाय भवतीह परत्र च ॥

पुरुषसूक्तं सहस्रनामस्तोत्रं उन्नद्येत्युचो जपेत्प्र-

(२०८) वीरसिंहावलोकने ।

त्यष्टोत्तरायुतं चरुघृताभ्यां जुहुयात् । पंचाशद्ब्राह्मणभो-
जनं कारयेत् । रक्तवासांसि दद्यात् । तदुक्तं महाभारते ।

हिरण्यं रक्तवासांसि पंचाशद्विप्रभोजनम् ।

सहस्रकलशस्नानं तस्य रोगस्य शांतये ॥

तस्य वासुदेवस्य । इत्येतदुक्ताशक्तौ पंचाशद्ब्राह्म-
णभोजनं सहस्रकलशस्नानं नामत्रयमष्टोत्तरायुतं जपेत् ।
तेनोपशाम्यति ।

इति पामाकंडूप्रतीकारः ।

अथ ज्योतिशास्त्राभिप्रायेण दद्रूविचर्चिकापामादी-
नां हेतुमाह तत्प्रतीकारं च । यदुक्तं जातके ।

दद्रूविचर्चिकाद्यैः पामाकुष्ठैश्चविगर्हितशरीरः ।

तरणिदशायांप्रविशति बुधेतदास्यदभवेदरिभिः ।

अथ सूर्यदशायां वर्तमानशुक्रबुधजनितदद्रूविचर्चिका
रोगोपशांतये पूर्वोक्तं विधिवद्बुधशुक्रप्रीतये जपहो-
मादिकं कुर्यात् ।

अथ दद्रूविचर्चिकादीनां कर्मविपाकेहेतुमाह । त-
त्प्रतीकारं च । सुवर्णापहारी कुष्ठी दद्रूणो वा जायते ।
आयुत्सादी मंडलकुष्ठी भवति । कक्षवनदाही दद्रूणः ।

बोधायनः

ब्राह्मणं नेत्रयोर्हन्याद्दद्रूरोगी भवेत्तु सः ।

तस्योपशमनं वक्ष्ये सुवर्णेन तु कारयेत् ॥

तदर्धेन तदर्धेन तदर्धार्धे न वा पुनः ।

उमामहेश्वरं रूपं वृषभेण प्रतिष्ठितम् ॥

चतुर्भुजं च द्विभुजामुमां कुर्याद्विचक्षणः ।

एकवक्रो भवेच्छंभुस्त्रिनेत्रश्च महाभुजः ॥
 अक्षमाला त्रिशूलं च तस्य दक्षिणहस्तयोः ।
 देवीपृष्ठगतो ह्येको वरदश्चापरः करः ।
 वामोत्संगगता देवी स्थितः पृष्ठैकपाणिना ॥
 वृषभोऽप्यग्रतः कार्ये घंटयालंकृतस्तथा ।
 स्वशक्त्या वित्तशाठ्यं तु कुर्वतो निष्फलं भवेत्
 तत्राप्यारोप्य देवेशमुमया सहितं प्रभुम् ।
 वस्त्रमाल्यैस्तथा गंधैर्मूलमंत्रेण पूजयेत् ॥
 ततो ब्राह्मणमाहूय दरिद्रं धर्मकोविदम् ।
 श्रुतवृत्तोपसंपन्नं शांतं चैवात्मवेदिनम् ॥
 वस्त्रांगुलीयकैस्तस्य पूजां भक्त्या प्रकल्पयेत् ।
 होमं च कारयेत्तेन समिदाज्यतिलैरपि ॥
 मंत्रश्च रुद्रगायत्री सर्वत्रेति विनिश्चयः ।
 रुद्रगायत्री लिङ्गपुराणे-
 सर्वेश्वराय विष्णवे शूलहस्ताय धीमहि ।
 तन्नो रुद्रः प्रचोदयात् ॥
 यद्वाग्नौ व्यंबकेणैव समिधा जुहुयात्सुधीः ।
 कद्रुद्रायेति मंत्रेण जुहुयादाज्यसंयुतैः ॥
 तिलैश्च मूलमंत्रेण सर्वत्रैवं क्रमो भवेत् ।
 तथा ब्रह्मोद्वासनांते मिथुनं ब्राह्मणाय तु ॥
 शिवयोर्विधिवद्देयं वृषभोपरि निष्ठितम् ।
 शांताय वेदविदुषे भक्त्या तु विनिवेदयेत् ॥
 मंत्रेणानेन विधिवद्द्रुरोगी जितात्मवान् ।

(२१०) वीरसिंहावलोकने ।

कैलासवासी भगवानुमया सहितः प्रभुः ॥

त्रिनेत्रश्च हरो दद्रुरोगमाशु व्यपोहतु ।

इति दानमंत्रः ॥

ततश्च ब्राह्मणान्सम्यक् प्रणिपत्य क्षमापयेत् ॥

ब्राह्मणान् भोजयेत्पश्चात्स्वयं भुंजीत वाग्यतः ॥

एवं दत्त्वा महादानं दद्रुरोगात्प्रमुच्यते ।

इति दद्रुरोगहर उमामहेश्वरदानविधिः ॥

अथ क्रमप्राप्तस्य कुष्ठरोगस्य सनिदानं चिकित्सि
तमाह रुग्निनिश्चयात् ।

विरोधीन्यन्नपानानि द्रवस्निग्धगुरूणि च ॥

भजतामागतांश्छद्दिवेगांश्चान्यान्प्रतिघ्नताम् ।

व्यायाममग्निसंतापं परिष्वज्य निषेविणाम् ॥

शीतोष्णलंघनाहारान्क्रमं मुक्तानिषेविणाम् ।

घर्मश्रमभयार्तानां द्रुतशीतांबुसेविनाम् ॥

अजीर्णाध्यशनानां च पंचकर्मापचारिणाम् ।

नवान्नदधिमत्स्यादिलवणाम्लनिषेविणाम् ॥

माषमूलकपिष्टान्नतिलक्षीरगुडाशिनाम् ।

व्यवायं चाप्यजीर्णेऽन्ने निद्रां च भजतां दिवा ॥

विप्रान्गुरून्धर्षयतां पापं वा कर्म कुर्वताम् ।

वातादयस्त्रयो दोषास्त्वग्रक्तं मांसमंबु च ॥

दूषयन्ति सकुष्ठानां सप्तको द्रव्यसंग्रहः ।

अतः कुष्ठानि जायन्ते सप्त चैकादशैव तु ॥

कुष्ठानि सप्तधा दोषैः पृथग्द्वन्द्वैः समागतैः ।

सर्वेष्वपि त्रिदोषेषु व्यपदेशोधिकोऽन्यतः ॥
 अतिश्लक्ष्णः खरस्पर्शः स्वेदस्वेदविवर्णता ।
 दाहःकंडूस्त्वचि स्वापस्तोदः कोष्ठोन्नतिः क्लमः ।
 व्रणानामधिकं शूलं शीघ्रोत्पत्तिश्चिरं स्थितिः ।
 रूढानामपि रूक्षत्वं निमित्तेऽल्पेपि कोपनम् ॥
 रोमहर्षोऽसृजः काष्ण्यं कुष्ठलक्षणमुग्रजम् ।
 रक्तकृष्णारुणश्वेतैर्वर्णैः कायेषु मिश्रितैः ॥
 जायंतेऽङ्गानि शीर्यंते कुष्ठानि विविधानि च ।
 प्रसंगाद्वात्रसंसर्गाच्चिवासात्सहभोजनात् ॥
 एकशय्यासनाद्वापि वस्त्रमाल्यानुलेपनात् ।
 कुष्ठं ज्वरश्च शोफश्च नेत्राभिस्पंद एव च ॥
 औपसर्गिकरोगाश्च संक्रमंति नरान्नरम् ।

अथ बृंदसंग्रहात् ॥

वातोत्तरेषु सर्पिर्वमनं श्लेष्मोत्तरेषु कुष्ठेषु ।
 पित्तोत्तरेषु लेपः सेको रक्तस्य मोचनं श्रेष्ठम् ॥
 प्रच्छन्नमल्पकुष्ठे महति च शस्तं शिराव्यधनम् ।
 बहुदोषः संशोध्यः कुष्ठी बहुशस्त्ररक्षिता प्राणान् ॥
 दोषे ह्यतिमात्रहते वायुर्हन्याद्विबलमाशु ।
 दोषोत्कृष्टे हृदये वमनं कुष्ठेषु चोर्ध्वभागेषु ॥
 विरेचनं प्रयोक्तव्यं त्रिवृद्धंतीफलत्रिकैः ।
 एलाकुष्ठविडंगानि शताह्वा चित्रकं बला ॥
 दंतीरसांजनं चेति लेपः कुष्ठविनाशनः ।

दूर्वाभयासैधवचक्रमर्दकुठेरकाः कांजिकतक्रपिष्टाः ।

(२१२) वीरसिंहावलोकने ।

त्रिभिः प्रलेपैः परिवद्धमूलांदद्रूंच कंडूंच विनाशयंति
गोमूत्रवारिसंपिष्टैः शिलातालांशतुत्थकैः ।
लेपः किटिभवीसर्पकुष्ठनाशाय पूजितः ॥
आरग्वधस्य पत्राणि आरनालेन पेषयेत् ।
दद्रूकिटिभकुष्ठानि हंति सिध्मानमेव च ॥
स्थौणेयरुद्धिशादूर्वासप्तवारप्रलेपनात् ।
धत्तूररसपिष्टास्तु कंडूरसविनाशनाः ॥
कासमर्दनमूलं तु सौवीरेण प्रपेषितम् ।
दद्रूकिटिभकुष्ठानि जयेदेवं प्रलेपनात् ॥

बीजानि वा मूलकसर्षपाणां लाक्षारजन्यौप्रपुनाटबीजम्
श्रीवेशकाव्योषविडंगकुष्ठं पीत्वा च मूत्रेण तु लेपनं स्यात्
दद्रूणिसिध्माकिटिभानिपामांकपालकुष्ठंविषमंचहन्यात्
गंधपाषाणमिश्रेण यवक्षारेण लेपनम् ।
सिध्मानि नाशयत्याशु कटुकतैलेन योजयेत् ॥
काशमर्दकबीजानि मूलकानां तथैव च ।
गंधपाषाणमिश्राणि सिध्मानां परमौषधम् ॥

धात्रीरसः सर्जरसः सुपाक्यः सौवीरपिष्टश्च तथाशृतश्च ।
भवंति सिध्मानि यथा न भूयस्तथेदमुद्धर्त्तनकं करोति ॥
एडगजातिलसर्षपकुष्ठं मागधिकारजनीद्वयतक्रम् ।
हंति विचर्चिकपामादद्रूर्वर्षशतादपि नश्यति कंडूः ॥

सिंदूरगुग्गुलुरसांजनसिक्थतुत्थै-
स्तुल्यांशकैः कटुकतैलमिदं विपक्वम् ।
कंडूः स्रवत्पिटाकिनीमथवापि शुष्का-

मभ्यंजनेन सकृदुद्धरति प्रसह्य ॥
 खदिरत्रिफलानिबपटोलामृतवासकैः ॥
 अष्टकोयं जयेत्कुष्ठं कंडूविस्फोटकानि च ।
 विसर्पपामाकिटिभरोमांतिकमसूरिकाः ॥

इति खादिराष्टकम् ।

अर्कपत्ररसे पक्वं रजनीकल्कसंयुतम् ।
 कटुतैलं हरेच्चूर्णं सकृत्कंडूविचर्चिकाः ।
 इत्यर्कतैलम् ।

मंजिष्ठात्रिफलालाक्षानिशाशीलैलगंधकैः ।
 चूर्णितैस्तैलमादित्यपाकं पामाहरं परम् ॥

इत्यादित्यपाकतैलम् ।

मरिचैलाशिलाब्दार्कपयोश्वारिजटात्रिवृत् ।
 शकृद्रसविशालाग्निनिशायुग्दारुचंदनैः ॥
 कटुतैलं पचेत्प्रस्थं ह्यक्षैर्विषफलान्वितैः ।
 सगोमूत्रैस्तदभ्यंगाद्द्रुश्वित्रविनाशनम् ॥
 सर्वेष्वपि च कुष्ठेषु तैलमेतत्प्रयोजयेत् ।

इति मरिचाद्यं तैलम् ।

धात्रीखदिरयोः काथं पीत्वा वल्गुजसंयुतम् ।
 शंखेन्दुधवलं श्वित्रं तूर्णं हंति न संशयः ॥
 मथितेन पिबेच्चूर्णं काकोदुंबर्यवल्गुजम् ।
 तैलाक्तो धर्मसेवी स्यात्तक्राशी श्वित्रमुद्धरेत् ।

कुडवो वल्गुजबीजाद्धरितालचतुर्थभागसंमिश्रः ।

मूत्रेण गवां पिष्टः स सवर्णकरः परं श्वित्रम् ॥

(२१४) वीरसिंहावलोकने ।

असनखदिरयूषैर्भावितां सोमराजीं
मधुघृतशिखिपकैर्लोहचूर्णैरुपेताम् ।
शरदमवलिहानः पारिणामान्विकारान्
त्यजति हितमिताशी तद्वदाहारजातान् ॥

एरंडबीजं प्रपुनाटबीजं भल्लातकास्थित्रिफला चतुल्याः ।
निरुद्धधूमं च पचेत्कटाहे कृष्णायसे तत्तिलतैलामिश्रम् ॥

कृष्णोव्रणोनेन हि पांडुरः स्या-

द्रूक्षो विवर्णो मलिनश्च यः स्यात् ।

श्वित्रव्रणश्चैव विदह्यमानः

क्रमेण कृष्णत्वमुपैति जंतोः ॥

काले त्वग्दलसारबीजकुसुमैर्निबस्य तुल्यांशकैः

कृत्वा चूर्णमयः कटुत्रिकनिशाधाय्यक्षपथ्यायुतम् ।

पंचारिष्टमिदं पयोमधुघृतैरुष्णांबुना यः पुमां

नश्नन्कासगरप्रमेहपिटिकाकुष्ठादिभिर्मुच्यते ॥

इति लघुनिम्बपंचकं चूर्णभूनिंबांबुदेति वातर-

क्तोक्तं महातिक्तकं घृतं च ॥

इति श्रीतोमरवं० वीरसिंहावलोके कुष्ठाधिकारः ।

अथ ज्योतिशास्त्राभिप्रायेण शीतपित्तोदककोष्ठानां

हेतुमाह तत्प्रतीकारं च । तथा च त्रिग्रहयोगे ॥

आदित्यशनिदैत्येज्याः सहैकस्थानमागताः ।

जन्मकाले यदा यस्य जायते शीतपित्तवान् ॥

अथैकस्थानस्थभानुशनिशुक्रजनितशीतपित्तादिप्रती

राय ग्रहत्रयप्रीतये पूर्ववज्जपहोमदानानि कुर्यात् ॥

अथ शीतपित्तयोः कर्मविपाके हेतावनुक्तेऽपि स्वल्पपाप
त्वात्कृच्छ्रमेकं तत्प्रत्याम्नायं वा कुर्याद्धिरण्यदानं च कु-
र्यात् । ब्राह्मणभोजनं च कारयेत् । तेनोपशांतिर्भवति ॥

अथ क्रमप्राप्तानां शीतपित्तोदरदकोष्ठानां सनिदानं
चित्सितमाह रुग्विनिश्चयात् ।

शीतमारुतसंस्पर्शात्प्रदुष्टौ कफमारुतौ ॥

पित्तेन सह संभूय बहिरंतश्च सर्पतः ।

पिपासारुचिहृल्लासो देहसादांगगौरवम् ॥

रक्तलोचनता तेषां पूर्वरूपस्य लक्षणम् ।

वरटीदंशसंस्थानः शोफः संजायते बहिः ॥

सकंडूतोदबहुलश्छर्दिज्वरविदाहवान् ।

उदरदमिति तं विद्याच्छीतपित्तमथापरे ॥

अभ्यज्य कटुतैलेन सेकश्चोष्णैर्जलैस्ततः ।

तत्राशु वमनं कार्यं पटोलारिष्टवारिणा ॥

सगुडां पिप्पलीं यस्तु खादेत्पथ्यान्नभुङ्करः ।

तस्य नश्यंति सप्ताहादुदरदाः सर्वदेहजाः ॥

सिद्धार्थरजनीकल्कैः प्रपुन्नाटतिलैः सह ।

कटुतैलेन संमिश्रमेतदुद्वर्त्तनं हितम् ॥

दूर्वानिशायुतो लेपः कंडूपामाविनाशनः ।

कृमिदद्रूहरश्चैव शीतपित्तापहः स्मृतः ॥

निंबस्य पत्राणि सदा घृतेन

धात्रीविमिश्राण्यथ चोपयुंज्यात् ।

(२१६) वीरसिंहावलोकने ।

विसर्पकोष्ठक्षतशीतपित्तं

कंडूस्त्रपित्तं रसकीश्च हन्यात् ॥

क्षारसिंधूत्थतैलेन गात्राभ्यंगं प्रयोजयेत् ॥

तैलोद्वर्तनयोगेन योज्य एलादिको गणः ।

शुष्कमूलकयूषेण कौलुत्थेन रसेन वा ॥

भोजनं सर्वदा कार्यं लावतित्तिरजेन वा ।

शीतलान्यन्नपानानि मत्वा दोषगतिं भिषक् ॥

उत्सादनानि दोषेषु शीतपित्ते प्रयोजयेत् ।

इति श्रीतोम० शीतपित्तोद्वर्द्धकोष्ठचिकित्सा ॥

अथ क्रमप्राप्तस्याम्लपित्तस्य सनिदानं चिकित्सित

माह रुग्विनिश्चयात् ।

विरुद्धदुष्टाम्लविदाहिपित्तप्रकोपिपानान्नभुजोविदग्धम् ।

पित्तं स्वदेहोपचितं पुरा यत्तदम्लपित्तं प्रवदंति संतः ॥

अविपाकक्लमोत्क्लेशतिक्ताम्लोद्गारगौरवैः ।

हृत्कंठदाहारुचिभिश्चाम्लपित्तं वदेद्भिषक् ॥

सानिलं सानिलकफं सकफं तच्च लक्षयेत् ।

दोषलिङ्गेन मतिमान्भिषङ्मोहकरं हितत् ॥

रोगोऽयमम्लपित्ताख्यो यत्नात्संसाध्यते न वा ।

चिरोत्थितो भवेद्याप्यः कृच्छ्रसाध्यः स कस्यचित् ॥

बृंह संग्रहात् ।

वमनानंतरं तत्र विरेकं मृदुकारयेत् ॥

सम्यग्वांतिविरिक्तस्य सुस्निग्धस्यानुवासनम् ।

आस्थापनं चिरोद्भूते देयं दोषायपेक्षया ॥

दोषसंसर्गजा कार्या भेषजाहारकल्पना ।
 ऊर्ध्वगं वमनैर्धीमानधोगं रेचनैर्हरेत् ॥
 तिक्तभूयिष्ठमाहारं पाचनं वापि कल्पयेत् ।
 यवगोधूमविकृतीस्तीक्ष्णसंस्कारवर्जिताः ॥
 यथास्वं लाजसक्तून्वा सितां मधुयुतां पिबेत् ।
 निस्तुषयवनवधात्रीक्वाथः त्रिसुगंधमधुयुतः पीतः ॥
 अपनयति चाम्लपित्तं यदि भुंक्ते मुद्गयूषेण ।
 सद्राक्षामभयां खादेत्सक्षौद्रां सगुडां च ना ॥
 कटुकां सितया लिह्यात्पटोलं क्षौद्रसंयुतम् ॥
 रक्तस्रुतौभिषग्युत्तया खंडकूष्मांडयोजनम् ॥
 पटोलत्रिफलारिष्टाशतं मधुयुतं पिबेत् ।
 पित्तश्लेष्मज्वरच्छर्दिदाहशूलोपशांतये ॥
 सिंहास्यामृतभंडाकीक्वाथं पीत्वा समाक्षिकम् ॥
 अम्लपित्तं जयेज्जंतुः कासं श्वासं ज्वरं वमिम् ॥
 शतावरीमूलकल्कं घृतप्रस्थं पयस्समम् ।
 पचेन्मृद्वग्निना सम्यक् क्षीरं दत्वा चतुर्गुणम् ॥
 नाशयेदम्लपित्तं च वातपित्तोद्भवाङ्गदान् ।
 रक्तपित्तं तृषां मूर्छां श्वासं संतापमेव च ॥
 अम्लपित्ते प्रयोक्तव्यः कफपित्तहरो विधिः ।
 गुडकूष्मांडकौ चैव तथा खंडामलक्यपि ॥
 गुडक्षीरकणासिद्धं सर्पिरत्रोपयोजयेत् ।
 ज्वरार्त्तमिव चात्मानं मन्यते योऽम्लपित्तवान् ॥
 तस्य संशोधनं पथ्यं न शांतिः शोधनं बिना ।

(२१८) वीरसिंहावलोकने ।

अचिरोत्थे चाम्लपित्ते वमनं तत्र कारयेत् ॥

इति श्रीतोमर० वीरसिंहावलोकने अम्लपित्ताधिकारः ॥

अथ विसर्पविस्फोटकरोमांतिकमसूरिकादीनां जात-
काभिप्रायेण हेतुमाह तत्प्रतीकारं च ।

निधनस्थे दिवानाथे भूसुतेन विलोकिते ।

विसर्पस्फोटका रोगा जायंते तस्य जन्मिनः ॥

अष्टमस्थानस्थितभौमावलोकितभानुजनितविसर्पा-
दिदोषोपशांतये भानुप्रीतये यथोक्तमेव जपहोमस्ना-
नदानादिकं कुर्यात् ।

अथ विसर्पादि रोगाणां कर्मविपाके हेतुमाह तत्प्रती-
कारं च । अमेध्यदाता विसर्पवाञ्जायते स मासं पयोव्रत-
माचरेत् । बोधायनः—

सर्पैस्तु यः खादयति स विसर्पी भवेन्नरः ।

दानेनोपशमः कार्यो होमेन च विशेषतः ॥

पलेन वा तदर्धेन तदर्धार्धेन वा पुनः ।

कुर्यान्नागं सुवर्णेन फणापंचकसंयुतम् ॥

माणिक्यानि च देयानि प्रत्येकं फणपंचके ।

रत्नं पुच्छे तथा देयं वज्रं लोचनयोस्तथा ॥

एवं नागं शुभं कृत्वा कुंकुमेनानुलेपयेत् ।

रक्तवस्त्रेण संवेष्ट्य ताम्रपात्रोपरि न्यसेत् ॥

पात्रस्य च परीमाणं पलानामष्टकं विदुः ।

उपचारैः षोडशभिरर्चयेन्नागमुत्तमम् ॥

आचार्यः सर्वशास्त्रज्ञो धर्मशास्त्रपरायणः ।

होमं चापि प्रकुर्वीत समिदाज्यतिलैः शुभैः ॥

नमोऽस्तु सर्पेभ्य इति त्रिभिर्मन्त्रैर्यथाक्रमम् ।

अष्टोत्तरसहस्रं वाप्यष्टोत्तरशतं तु वा ॥

अष्टाविंशतिकं वापि परीमाणं पृथक्पृथक् ।

हुत्वा चाहुतिसंपातैः पात्रे चैकीकृतं स्वयम् ॥

आचार्योऽगानि चाभ्यज्य रोगिणां तु विसर्पिणाम्

ऋग्भिस्तुसर्पराज्ञीभिर्ऋग्भिर्भूम्यादिभिः क्रमात्

स्वस्थोऽसौ यथा भवति गात्राणि चापरोगतो यथा

मुक्तानि भवंति

गुग्गुलुं च सुगंधं च पुष्पदारु च निक्षिपेत् ।

प्रकल्प्य कलशे कुर्यादभिषेकं जलैः शुभैः ॥

नमोऽस्तु सर्पेभ्य इति सर्पैस्तल्लिंगकैरपि ।

हिरण्यवर्णाःशुचयः पवमानानुवाकतः ॥

आपोहिष्ठामघ इति शन्नो वातमुदीरयेत् ।

उत्सादितांगरुचिरं लिपेदगरुचंदनैः ॥

ततः समर्चयेद्यत्नान्नागं पुष्पाक्षतादिभिः ।

सर्पदेवतमंत्रेण चाचार्योऽपि समर्चयेत् ॥

अनतं सर्पराजं तमाचार्याय निवेदयेत् ।

यो धत्ते पृथिवीं कृत्स्नां सशैलवनकाननाम् ॥

क्षीराब्धौ यस्य शय्या च वासुदेवस्य शार्ङ्गिणः ।

स्वीयदानेन नागोऽसौ सर्वव्याधिं व्यपोहतु ॥

वैसर्पकविकारं च त्वग्दोषजनितं तथा ।

रक्तदोषोद्भवं वापि मातृतः पितृतोपि वा ॥

(२२०) वीरसिंहावलोकने ।

अंगप्रत्यंगसंभूतं विकारं मे व्यपोहतु ॥

इति दानमंत्रः ।

एवं दत्त्वा तु तन्नागमाचार्याय सदक्षिणम् ।

भूमौ प्रणम्य शिरसा शनैः शतपदं व्रजेत् ॥

आचार्येणाप्यनुज्ञातः स्वगृहं प्रविशेत्ततः ।

ब्राह्मणान्भोजयित्वा तु स्वयं भुंजीत बंधुभिः ॥

इति विसर्पपिटिकस्फोटादिहरनागदानविधिः ॥

अथ गुरुतल्पगो वावकीर्णी दुश्चर्मा भवति । असौ व्याधितारतम्येन गुरुतल्पाद्युद्देशेन प्रायश्चित्तं कुर्यात् । अथ नानास्थानविस्फोटरोगेषु हेतुमाह तत्प्रतीकारं च अनिर्दशायाः गोः पयःपीत्वास्फोटवान्भवति स कृच्छ्र-सांतपनंकुर्यात् हिरण्यंवा सांसि गाश्च दद्यात् इति हस्तपादतलस्फोटेषु । काकख रादिमांसभक्षकः पार्श्वयोः स्फोटवान् भवति । तदा कृच्छ्रातिकृच्छ्रचांद्रायणानि कुर्यात् । तानि समस्तानि व्यस्तानि व्याधिलघुगुरुभावात्कर्तव्यानि शिवसंकल्प सूक्तमष्टोत्तरायुतं जपेत् ।

अथ क्रमप्राप्तस्य विसर्परोगस्य सनिदानं चिकित्सितमाह रुग्निनिश्चयात् ॥

लवणादिकटूष्णादिसेवनाद्दोषकोपनात् ।

विसर्पः सप्तधा ज्ञेयः सर्वतः परिसर्पणात् ॥

पृथक्त्रयस्त्रिभिश्चैको विसर्पा द्वंद्वजास्रयः ।

वातिकः पैत्तिकश्चैव कफजः सांनिपातिकः ॥

चत्वार एव वीसर्पा वक्ष्यंते द्वंद्वजास्रयः ।

आग्नेयो वातपित्ताभ्यां ग्रंथ्यारूयः कफपित्तजः ॥

यस्तु कर्दमको घोरः स पित्तकफसंभवः ।

रक्तं लसीका त्वङ्मांसरक्तदोषास्त्रयो मताः ॥

विसर्पाणां समुत्पत्तौ विज्ञेयाः सप्त धातवः ।

सिध्यन्ति वातकफपित्तकृता विसर्पाः

सर्वात्मकः क्षतकृतश्च न सिद्धिमेति ।

पित्तात्मको जनवपुश्च भवेदसाध्यः

कृच्छ्राश्च मर्मसु भवंति हि सर्व एव ॥

विरेकवमनालेपाः सेचनासृग्विमोक्षणम् ।

उपाचरेद्यथादोषं विसर्पानविदाहिभिः ॥

कुष्ठं शताह्वा सुरदारु मुस्ता

वाराहिकुस्तुंबरुकृष्णगंधा ।

वातेऽर्कवंशार्त्तगलाश्च योज्याः

सेकेषु लेपेषु तथा घृतेषु ॥

प्रसेकाः परिषेकाश्च शस्यन्ते पंचवल्कलैः ।

पद्मकोशीरमधुकैश्वंदनैर्वा प्रशस्यते ॥

पित्तजे पद्मिनीपंकपिच्छं वा शंखशैवलम् ।

गुंद्रामूलं तु शुक्तिर्वा गैरिकं वा घृतान्वितम् ॥

न्यग्रोधपादा गुंद्रा च कदलीगर्भ एव च ।

विषग्रंथिश्च लेपः स्याच्छतधौतघृतप्लुतः ॥

शिरीषयष्टीनतचंदनैलामांसीहरिद्राद्वयकुष्ठवालैः ।

लेपो दशांगः सघृतः प्रयोज्यो विसर्पदुष्टव्रणशोफहारी ॥

इति दशांगो लेपः ॥

(२२२) वीरसिंहावलोकने ।

शिरीषोदुंबरो जंबूः सेकालेपनयोर्हिताः ॥

श्लेस्मातकत्वचो वापि प्रलेपाश्च्योतने हिताः ॥

वृषखदिरपटोलपत्रनिंब-

त्वगमृतकामलकीकषायकल्कैः ।

घृतमभिनवमेतदाशु पक्वं

जयतिविसर्पगदान्सकुष्ठगुल्मान् ॥

पटोलसप्तच्छदनिंबवासाफलत्रिकच्छिन्नरुहाविपकम् ।

तप्तं च तिक्तं घृतमाशु हंति त्रिदोषविस्फोटविसर्पकंडूः ॥

इति वीरसिंहावलोकने विसर्पचिकित्सा ।

कटुम्लतीक्ष्णोष्णविदाहिरूक्षक्षारैरजीर्णाध्यशनातपैश्च ।

तथा त्रिदोषस्य विपर्ययेण कुप्यन्ति दुष्टाः पवनादयस्तु ॥

त्वचमाश्रित्य ते रक्तं मांसास्थानि प्रदूष्य च ॥

घोरान्कुर्वन्ति विस्फोटान्सर्वाञ्ज्वरपुरःसरान् ।

अग्निदग्धनिभाः स्फोटाः सज्वरा रक्तपित्ततः ॥

क्वचित्सर्वत्र वा देहे विस्फोटा इति ते स्मृताः ।

किराततिक्तकारिष्टयष्ट्याह्वांबुदवासकैः ॥

पटोलपर्पटोशीरत्रिफलाकौटजान्वितैः ।

द्वादशांगं तथैवैतत्सर्वविस्फोटनाशनम् ॥

पटोलामृतभूनिंबवासकारिष्टपर्पटैः ।

खदिराह्वयुतैः काथो विस्फोटज्वरशांतये ॥

शिरीषोशीरनागाह्विस्त्राभिर्लेपनाद्भुतम् ।

विसर्पविषविस्फोटाः प्रशाम्यन्ति न संशयः ॥

चंदनं नागपुष्पं च सारिवा तंडुलीयकम् ।

शिरीषवल्कलं जातीलेपस्याद्वाहनाशनः ॥

इति वीरसिंहावल्लोके विस्फोटचिकित्सा ।

शाखासु कुपिता दोषाः शोफं कृत्वा विसर्पवत् ।

भित्त्वा संतोद्यत त्रैवं श्लेष्म मांसं विशोष्य च ॥

कुर्यात्तंतुनिभं सूत्रं श्वयथुं जनयत्यपि ।

व्रणद्वारे विमथ्यैतत्स्नायुरूपांकुराकृति ॥

शनैश्शनैः क्षताद्याति तच्छेदाच्छोफमावहेत् ।

तत्पाकाच्छोफशांतिः स्यात्पुनः स्थानांतरे भवेत् ।

स स्नायुक इति ख्यातः क्रियोक्तात्र विसर्पवत् ॥

कुष्ठरामठशुंठीभिः कल्कं शिशुसमन्वितम् ।

पानालेपनयोगेन तत्तु पीडाविनाशनम् ॥

गव्यं सर्पिरुयहं पीत्वा निर्गुडीस्वरसं व्यहम् ।

पिबन्स्नायुकमत्युग्रं निहंत्येव न संशयः ॥

शिशुमूलदलैः पिष्टैः कांजिकेन ससैधवैः ।

लेपः स्नायुकरोगाणां शमनं परमुच्यते ॥

इति स्नायुकचिकित्सा ।

मसूराकृतिसंस्थानाः पिटकाः स्युर्मसूरिकाः ॥

आसां पूर्वं ज्वरः कंडूर्गात्रभंगोऽतिविभ्रमः ।

सर्वासां वमनं पूर्वं पटोलारिष्टवासकैः ॥

कषायैश्च वचावत्सयष्ट्याह्वफलकल्कितैः ।

सुषवीपत्रनिर्यासं हरिद्राचूर्णसंयुतम् ॥

रोमांतिज्वरविस्फोटमसूरीशांतये पिबेत् ।

पटोलीकुंडलीमुस्तावृषधान्ययवासकैः ॥

भूनिंबनिंबकटुकापर्पटैश्च जलं शृतम् ।

मसूरीः शमयेदामाः पक्वाश्चैव विशोधयेत् ॥

नातः परतरं किञ्चिद्विस्फोटज्वरशांतये ।

इति पटोलादिकल्कम् ॥

निंबं पर्पटकं पाठा पटोलं कटुरोहिणी ।

वासा दुरालभा धात्रीह्युशीरं चंदनद्वयम् ॥

एष निंबादिकः काथः पीतः शर्करयान्वितः ।

मसूरीं त्रिदोषजां हन्ति ज्वरवीसर्पसंभवाम् ॥

उत्थाय प्रविशेद्या तु पुनस्तां बाह्यतो नयेत् ।

इति निंबादिकाथः ॥

खदिरत्रिफलारिष्टपटोलामृतवत्सकैः ।

काथोऽष्टभागो जयति रोमांतिकमसूरिकाम् ॥

इति खदिराष्टकः ।

सौवीरेण तु संपिष्टं मातुलिंगस्य केसरम् ॥

प्रलेपात्पाचयेदाशु दाहं चापि नियच्छति ।

पाददाहं प्रकुरुते पिटका दाहसंभवाः ॥

तत्र सेकं प्रशंसन्ति बहुशस्तंडुलाम्बुना ।

लिह्याद्वादशचूर्णं वा पाचनार्थं गुडेन तु ॥

तेन चाशुविपच्यन्ते वातपित्तकफात्मिकाः ।

पंचवल्कलचूर्णेन क्लेदिनीमवचूर्णयेत् ॥

भस्मना केचिदिच्छन्ति केचिद्गोमयरेणुना ।

कृमिपातभयाच्चापि धूपयेत्सरलादिभिः ॥

शौचे वारि प्रयुंजीत गायत्रीसारसंभवम् ।

चैत्रासितभूतदिने रक्तपताकान्वितस्नुहीभवने ॥

धवलितकलशं न्यस्तं पादरुजं दूरतो हन्ति ।

शिरीषोदुंबराश्वत्थशैलुन्यग्रोधवल्कलैः ॥

प्रलेपः सघृतः शीघ्रं ज्वरवीसर्पदाहजित् ।

मसूरीषु प्रयुंजीत गोरार्ज्यं पद्मकं तथा ॥

नैम्बं शैरीषकं वापि भिषक् सर्वेषु कर्मसु ।

इतिश्रीतोमरवंशा० वीरसिंहावलोकैमसूरिकाधिकारः॥

अथ ज्योतिश्शास्त्राभिप्रायेण वल्मीकपादज्वालाग-
र्दभपाषाणचर्मकीलगुदविकारादीनां क्षुद्ररोगाणां हेतु-
माह तत्प्रतीकारं च ।

व्याधिभिररिभिर्ग्रस्तः परकलहाद्विकर्तितशरीरः

मंदग्रहे तिमिररिपौ भौमेन निरीक्षिते विकलः ॥

शत्रुगृहेर्कदशायां नयनविनाशो भवेच्च कुञ्जत्वम्

ज्वालागर्दभरोगा भवंति क्लमयः पराभूतिः ॥

अथ मकरकुंभांशस्थितमंगलावलोकितभानुजनि-
तवल्मीकपादादिक्षुद्ररोगोपशांतये रविप्रीतये पूर्ववज्ज-
पहोमादिकं कुर्यात् । रिपुग्रहवर्तमानसूर्यदशाजनित-
ज्वालागर्दभादिरोगाणां शांतये सूर्यप्रीतये विधिवद्विधा-
नं पूर्वोक्तमेव कुर्यात् ।

अथ वल्मीकपादरोगस्य कर्मविपाके हेतुमाह तत्प्र-
तीकारं च ।

देवाय दत्तवस्त्राणां मूल्यानि स्वयमुपभोक्तुं य इच्छे-
त्तं हस्तिपादग्रहो गृह्णाति । तेन गृहीतमात्रेण बृहद्वल्मी-

(२२६) वीरसिंहावलोकने ।

कपादो भवति । तिमिरचक्षुषासर्वांगशुष्को जायते ए-
तत्कात्यायनेनाभिहितम् । अस्य प्रायश्चित्तं निराहारी
त्रिरात्रमुपवासी होमं व्याहृतिभिः । पापनाशार्थं पवमा-
नसूक्तं जपेत् । ऋग्विधानेऽभिहितं हिरण्यदानं च कुर्यात् ।
(ब्रह्मांडपुराणे) । अस्य बलिः । रत्नदधिक्षीरमूलकतिल-
पिष्टलाजगंधपुष्पधूपदीपवस्त्रैः सार्धं गृहीत्वा चतुष्पथे
बलिं क्षिपेत् । अनेनमंत्रेण ।

प्रगृह्णीष्व बलिं चेमंहस्तिपाद महाग्रह ।

आतुरस्य सुखं सिद्धिं प्रयच्छ त्वं महाबल ॥

इति वल्मीकपादहरणविधिः ।

अथ ज्वालागर्दभादिरोगप्रतीकाराय गायत्र्ययुतं जपे-
त् । तिलाज्येन च जुहुयात् । गां सुवर्णं च दद्यात्
ब्राह्मणभोजनं च कारयेत् ।

इति ज्वालागर्दभपाषाणगर्दभप्रतीकारविधिः ।

अथ कीलकव्रणे हे० तत्प्र० । परव्रतभेदी कीलकव्रणी
भवति अस्य प्रायश्चित्तं कृच्छ्रं कृत्वाऽऽयसं दद्यात् ।

अथ वैकृत्यरोगे हे० तत्प्र० । मूत्रपुरीषं कृत्वा शौच-
मकृत्वैव यो भुंक्ते स स्रवद्भुदो भवति । तत्र दारुणापि
पीडा भवति । कृच्छ्रातिकृच्छ्रचांद्रायणानि कुर्यात् ।
अक्षीभ्यामित्यष्टोत्तरशतसहस्रं क्षीरसर्पिर्भ्यां जुहुयात् ।
उद्यन्नयेति जपेत् । तथा विशेषतश्च ब्रह्मपुराणे ।

पानीयं पायसं मुद्गाः शर्करा घृतसंयुता ।

इदमावश्यकं देयं सर्वरोगोपशांतये ॥

इति सर्वागतोददाहरोगे पानीयादिदानविधिः ।

अथाविज्ञातरोगे हे० तत्प्र० ।

विषोद्वंधनशस्त्राद्यैरात्मानं यः प्रमापयेत् ।

जन्मजन्मांतरेऽविज्ञातरोगवान्भवति । वैद्यो रोगसं-
ज्ञां कर्तुमपि न शक्नोति । स तु जपहोमादि सेतुबंध-
रामेश्वरदर्शनं च कुर्यात् । तथा चोक्तं विष्णुना ।

जपेत्स्तोत्रादिमंत्रांश्च सेतुरामेश्वरेक्षणात् ।

श्रीपर्वतेक्षणाद्वापि गौतमीस्नानतोपि वा ॥

मुक्तो भवति पंचाशद्ब्राह्मणानां च भोजनात् ।

इति वैद्याविज्ञातक्षुद्ररोगशांतिः ।

अथ क्रमप्राप्तानां क्षुद्ररोगाणां सनिदानं चिकित्सि-
तमाह रुग्विनिश्चयात् ।

क्षुद्ररोगाः समासेन चतुस्त्रिंशत्प्रकीर्तिताः ।

ग्रंथभूयस्त्वभीत्यात्र वक्ष्यामः कियतोत्र तान् ॥

स्निग्धाः सवर्णा ग्रथिताः निरुजो मुद्गसंनिभाः ।

कफवातोत्थिता ज्ञेया बालानामजगल्लिकाः ।

अंधालजीकच्छपिकास्तटंकस्थाः स्वरूपतः ॥

श्रीवांसकक्षाकरपाददेशे-

संधौ गले वा त्रिभिरेव दोषैः ।

ग्रंथिः सवल्मीकवदक्रमेण

जातः क्रमेणैव गतः स वृद्धिम् ॥

मुखैरनेकैः श्रुतितोयवद्भि-

र्विसर्पवत्सर्पति चोन्नताग्रैः ।

(२२८) वीरसिंहावलोकने ।

वल्मीकमाहुर्भिषजो विकारं
निष्प्रत्यनीकं चिरजं विशेषात् ॥
वातश्लेष्मसमुद्भूतः श्वयथुर्हनुसंधिजः ।
स्थिरोमंदरुजां स्निग्धो ज्ञेयः पाषाणगर्दभः ॥
कर्णस्थानान्तरे जातां पिटिकामुग्रवेदनाम् ।
स्थितांपनसिकां तां तु विंद्याद्वातकफोत्थिताम् ।
विसर्पवत्सर्पति यः शोफस्तनुरपाकवान् ।
दाहज्वरकरः पित्तात्स ज्ञेयो ज्वालगर्दभः ॥

बृदसंग्रहात् ।

तत्राजगल्लिकामांसं जलौकाभिरुपाचरेत् ॥
शुक्तिसौराष्ट्रिकाक्षारकल्कैश्चालेपयेन्मुहुः ।
श्लेष्मविद्रधिकल्केन जयेच्चानुशयीं भिषक् ॥
विवृतामिंद्रलुप्तां च गर्दभीं ज्वालगर्दभम् ।
पैत्तिकस्य विसर्पस्य क्रियया साधयेद्भिषक् ॥
मधुरौषधसिद्धेन सर्पिषा पूरयेद्भ्रणम् ।
रक्तावसेकैर्बहुभिः स्वेदनैरपतर्पणैः ॥
जयेद्विदारिकां लेपैः शिशुदेवद्रुमोद्भवैः ।
पनसिकां कच्छपिकामनेन विधिना जयेत् ॥
साधयेत्कठिनानन्याञ्छोफान्दोषसमुद्भवान् ॥
अंधालर्जीं कच्छपिकां तथा पाषाणगर्दभाम् ।
सुरदारुसुराकुष्ठैः स्वेदयित्वा प्रलेपयेत् ॥
कफमारुतशोफाग्नौ लेपः पाषाणगर्दभे ।
शस्त्रेणोत्कृत्य वल्मीकं क्षाराग्निभ्यां प्रसाधयेत् ॥

मनःशिलैलाभल्लातसूक्ष्मैलागुरुचंदनैः ।
जातीपल्लवपत्रैश्च निंबतैलं विपाचयेत् ॥
वल्मीकं नाशयेत्तद्धि बहुच्छिद्रं बहुद्रवम् ।
शिरां च पाददारिषु वेधयेत्तलशोधनीम् ॥
स्नेहस्वेदोपपन्ने तु पादावालेपयेन्मुहुः ।
मधुच्छिष्टवसामज्जाघृतक्षीरविमिश्रितैः ।
सर्जाह्वसिंधूद्भवयोश्चूर्णं मधुघृतप्लुतम् ॥
निर्मथ्य कटुतैलं हि हितं पादप्रमार्जनम् ।
करंजबीजं रजनीं कासीसं मधुकं मधु ॥
रोचना हरितालं च लेपोऽयमलसे हितः ।
दहेत्कदरमुद्धृत्य तैलेन दहनेन वा ॥

चिप्यमुष्णाबुना स्विन्नमुत्कृत्याभ्यज्य तं व्रणम् ।
दत्वा सर्जरसं चूर्णं बुधो व्रणवदाचरेत् ॥
स्वरसेन हरिद्रायाः पात्रे कृष्णायसेऽभयाम् ।
घृष्ट्वा तज्जेन कल्केन लिपेच्चिप्यं पुनःपुनः ॥
निंबोदकेन वमनं पद्मिनीकंटके हितम् ।
निंबोदककृतं सर्पिः क्षौद्रं पाचनमिष्यते ॥
अहिपूतनके धात्र्याः पूर्वं स्तन्यं विशोधयेत् ।
त्रिफलाखदिरकाथो व्रणानां पाचनं सदा ।
रसांजनं विशेषेण पानलेपनयोर्हितम् ।
गुदभ्रंशो गुदं स्नेहैरभ्यज्याशु प्रवेशयेत् ॥
प्रविष्टे स्वेदयेच्चापि बद्धं गोफणया भृशम् ।
कोमलं पद्मिनीपत्रं यः खादेच्छर्करान्वितम् ॥

(२३०) वीरसिंहावलोकने ।

एवं निश्चित्य निर्दिष्टं न तस्य गुदनिर्गमः ।
मूषकाणां वसाभिर्वा गुदभ्रंशे विलेपयेत् ।
स्विन्नमूषकमांसेन मुहुर्वा स्वेदयेद्गुदम् ।
चर्मकीलां जतुमणिं माषकांस्तिलकालकान् ॥
उत्कृत्य शस्त्रेण दहेत्क्षाराग्निभ्यामशेषतः ।
यौवने पिटकान्यच्छनीलिकाव्यंगशर्कराः ॥
शिरावेधैः प्रलेपैश्च जयेदभ्यंजनैस्तथा ।
रोध्रधान्यवचालेपस्तारुण्यपिटिकापहः ॥
व्यंगेषु चार्जुनत्वग्वा मंजिष्ठा वा समाक्षिका ।
लेपः सनवनीतो वा श्वेताश्वखुरजा मषी ॥
रक्तचंदनमंजिष्ठाकुष्ठरोध्रप्रियंगवः ।

वटांकुरा मसूराश्च व्यंगघ्ना बहुकांतिदाः ॥
केवलान्सर्पिषा पिष्ट्वा तीक्ष्णान् शाल्मलिकंटकान् ।
आलितं त्र्यहमेतेन भवेत्पद्मोपमं मुखम् ॥
मातुर्लिंगजटा सर्पिः शिला गोशकृतो रसः ।
मुखकांतिकरो लेपः पिटकातिलकालजित् ॥
अरुंधिकायां तु विरेचसिद्धैःशिराव्यधेनाथजलौकसांवा ।
निंबांबुसिक्तैःशिरसः प्रलेपोदेयःसुवर्णैरिससैधवाभ्याम् ॥
पुराणमथ पिण्याकं पुरीषं कुक्कुटस्य च ॥
मूत्रपिष्टप्रलेपोऽयं शीघ्रं हन्यादरुंधिकाम् ।
हरिद्राद्वयमंजिष्ठात्रिफलारिष्टचंदनैः ॥
एतच्चैलमरुंधीणां सिद्धमभ्यंजने हितम् ।

इति हरिद्रायं तैलम् ॥

क्षुद्ररोगाधिकारः । (२३१)

गुंजाफलैः शृतं तैलं भृंगाराजरसेन वा ।

कंदूदारुणहृत्कुठकपालव्याधिनाशनम् ॥

उत्पलभृंगफलत्रयसारिलोहपुरिषसमान्विसकारि ।

तैलमिदं कठिनानिलहारि कुंचितकेशघनस्थिरकारि ॥

इति भृंगराजतैलम् ।

इंद्रलुप्ते शिरां विध्वा शिलाकासीसितुत्थकैः ।

लेपयेत्पारितः कल्कैस्तैलमभ्यंजने हितम् ॥

कुटंनटशिखीजातीकरंजकरवीरकैः ।

अवगाढपदं वापि प्रयच्छंति पुनःपुनः ॥

गुंजाफलैश्चिरं लिपेत्केशभूमिं समंततः ।

इंद्रलुप्तापहो लेपो मधुना बृहतीरसः ॥

हस्तिदन्तमर्षीं कृत्वा मुख्यं चैव रसांजनम् ।

रोमाण्यनेन जायंते लेपात्पाणितलेष्वपि ॥

त्रिफलानीलिनीपत्रं लोहभृंगरसैः समम् ।

अविमूत्रेण संयुक्तं कृष्णीकरणमुत्तमम् ।

लोहमलामलकल्कैः सजपाकुसुमैर्नरः सदा स्नायी ।

पलितानीह न पश्यति गंगास्नायीव नरकाणि ॥

कासीसरोचनातुत्थहरीतालरसांजनैः ।

अम्लपिष्टैः प्रलेपोऽयं वृषकच्छृहिपूतयोः ॥

मधुकस्य कषायेण तैलस्य कुडवं तथा ।

कल्कैः प्रियंगुमंजिष्ठाचंदनोत्पलकेसरैः ॥

कनकं नाम तत्तैलं मुखकांतिकरं परम् ।

अभ्यंगाजीलिकाव्यंगशोधनं परमर्चितम् ॥

(२३२) वीरसिंहावलोकने ।

इति कनकतैलम् ।

मंजिष्ठामधुकं लाक्षा मातुलुंगं सयष्टिकम् ।

कर्षप्रमाणैरेतैस्तु तैलस्य कुडवं तथा ॥

आजं पयस्तु द्विगुणं शनैर्मृद्वग्निना पचेत् ।

नीलिकापिटिकाव्यंगानभ्यंगादेव नश्यति ॥

मुखं प्रसन्नोपचितं नीलकर्कशवर्जितम् ।

सप्तरात्रप्रयोगेण भवेत्कनकसन्निभम् ॥

इति श्रीतोमर० वीरसिंहावलोके क्षुद्ररोगाधिकारः ॥

अथ मुखरोगेषु ओष्ठप्रकोपकृमिदंतमुखपाकदंतपुट-
दंतहर्षगलितदंतमुखपूतिमांसांकुरद्विजिह्वादीनां रोगाणां
जातकाभिप्रायेणहेतुमाहतत्प्रतीकारंच । शुक्रदशायां सू-
र्येविचरति मुखरोगो जायते । तत्प्रतीकारंच सूर्यप्रीतये
प्रागुक्तं जपहोमादिकं कुर्यात् । तेनोपशाम्यति । स्वयं-
प्रवृत्तधर्मानुष्ठानविच्छेदी अविद्यमानदोषवादी सद्दोषसं-
कीर्तनशीलश्च नासासंकोचनादिना परदोषदर्शको वा सू-
चको वा दुर्गंधवदनो जायते । असौ चांद्रायणं कुर्यात् ।
स्रक्चंदनधूपादिसुगंधादीनि दद्यात् । पंचाशद्ब्राह्मणेभ्यो
भोजनं दद्यात् । इति पूतिवक्त्रे । परवाग्घातार्थी मुख-
रोगी भवति सकृच्छ्रत्रयं कुर्यात् । व्याहृतिभिराज्येन
जुहुयात् । परमर्मच्छेदी मुखरोगी । भवति असौ व्रीहिहिर-
ण्यं दद्यात् । तथाच सततं परदुःखकारी परजिह्वाछेदी
अनृतभाषी अव्यवहारपक्षपाती वा जिह्वारोगी आस्य-

मुखरोगाधिकारः । ((२३३))

व्रणी भवति । अस्य प्रायश्चित्तं पराकद्वयं कूष्मांडीहो-
मं कयानश्वित्रसूक्तं जपेत् । होमं कुर्यात् । आस्यव्रणी
व्रीहि दानं च कुर्यात् यथाशक्तिः—

अनुक्तसंख्या यत्र स्यात्तत्र शक्तिं समीक्ष्य च ।

विप्रादेश्च जपादेश्चेत्याह वै भगवान् शिवः ॥

इति वचनात् । अपरं च कूटसाक्षी मुखरोगी शो-
णितपित्ती वा भवति । सकृच्छ्रातिकृच्छ्रचांद्रायणानि
कुर्यात् । कूष्मांडीभिर्जुहुयात् । सावित्रीं च जपेत् । व्रीहि-
हिरण्यं दद्यात् । अपरं च बोधायनः ।

वाग्निरोधंगुरोः कृत्वा मुखरोगी भवेन्नरः ॥

अस्य दानेन विहितः प्रतीकारोयमुच्यते ।

सौवर्णं राजतं ताम्रं पलेनार्धपलेन वा ॥

कारयेत्करिणं सौम्यं यथा विभवतोपि वा ।

तस्य शुभ्रौ च कर्त्तव्यौ दंतौ रजतकेन च ॥

लांगूलं मौक्तिकैः कुर्याद्रत्नानामक्षिणी तथा ।

संवेष्ट्य पीतवस्त्रेण गंधपुष्पाक्षतादिभिः ॥

अर्चयेद्धान्यराशिस्थं धान्यं द्रोणाष्टकं मतम् ।

श्रुतवृत्तोपसंपन्नं ब्राह्मणं संयतेंद्रियम् ॥

दांतं कुलीनं धर्मिष्ठमनुद्वेगकरं नृणाम् ।

आहूय परया भक्त्या वस्त्रालंकारभूषणैः ।

तेनैतस्कारयेत्कर्म परितोष्य यथाविधि ॥

सामिदाज्यतिलैस्तेन होमं चापि प्रवर्तयेत् ।

अग्निनाग्निरनेनैव ततो हस्त्यर्चनं भवेत् ॥

(२३४) वीरसिंहावलोकने ।

स्वाहार्तं कर्म कृत्वाथ प्रणीतामोक्षणं तथा ।

ततः शुक्लांबरधरः शुक्लमाल्यानुलेपनः ॥

तस्मै हुतवते दद्यात्करिणं तं सदक्षिणम् ।

मंत्रेणानेन विधिवत्प्राङ्मुखाय विशेषतः ॥

सुप्रतीक गजेन्द्र त्वं सरस्वत्याभिषेचित ।

इन्द्रस्य वाहनोसि त्वं सर्वदेवैश्च पूजितः ॥

दानेनानेनदत्तेन मुखरोगं विनाशय ।

इति दानमंत्रः ।

ब्राह्मणान्भोजयेत्तं च स्वयं भुंजीत बंधुभिः ॥

इति मुखरोगघ्नगजदानविधिः ॥

अथ क्रमप्राप्तस्यमुखरोगस्य सनिदानं चिकित्सित-
माह रुग्विनिश्चयात् ।

कर्कशौ परुषौ स्तब्धौ संप्राप्तानिलवेदनौ ।

दह्येते परिपाटयेते ओष्ठौ मारुतकोपतः ॥

चीयेते पित्तिकाभिस्तु सरुजाभिः समंततः ।

सदाहपाकपिटकौ पीताभासौ च पित्ततः ॥

सवर्णाभिस्तु चीयते पिटकाभिरवेदनौ ।

भवतस्तुकफादोष्ठौ पिच्छिलौ शीतलौ गुरू ॥

संनिपातेन विज्ञेयावनेन पिटकाचितौ ।

रक्तोपसृष्टौ रुधिरं स्रवतः शोणितप्रभौ ॥

मांसदुष्टौ गुरुस्थूलौ मांसपिंडवदुच्छ्रितौ ।

जंतवश्चात्र मूर्च्छति नरस्यभयतो मुखात् ॥

शोणितं दंतवेष्टेभ्यो यस्मात्कस्मात्प्रवर्तते ।

दुर्गन्धीनि सुकृष्टानि प्रक्लेदीनि समंततः ॥

दंतमांसानि शीर्यते पचंति च परस्परम् ॥

शीतादो नाम स व्याधिः कफशोणितसंभवः ।

मारुतेनाधिकं दंतो जायते तीव्रवेदनः ।

वर्धनः स मतो व्याधिर्जातो रुक् च प्रशाम्यति ॥

जिह्वाग्रजातः श्वयथुर्हिजिह्वांमुन्नम्य जातः फलरक्तमूलः ।

लालाकरः पांडुयुतः सशोफः सैवानुजिह्वाकथिताभिषग्भिः

मुखवैरस्यदौर्गन्ध्यपाकक्लेदादयो गदाः ।

विशीर्णदंतमांसाश्च भवंत्यन्येऽपि सोल्बणाः ॥

बृंदसंग्रहात् ।

ओष्ठप्रकोपे वातोत्थे सोल्बणेनोपनाहयेत् ।

मस्तके चैव नस्ये च तैलं वातहरैः स्मृतम् ॥

श्रीवेष्टकं सर्जरसं गुग्गुलुं सुरदारु च ।

यष्टीमधुकचूर्णैर्हि विदध्यात्प्रतिसारणम् ॥

वेधं शिराणां वमनं विरेकं तिक्तस्य पानं मृदु भोजनं च

शीतान्प्रदेहान्परिषेचनं च पित्तोपसृष्टेष्वधरेषु कुर्यात् ।

शिरोविरेचनं धूमस्वेदः कवलधारणम् ।

हृतरक्ते प्रयोक्तव्यमोष्ठपाके कफात्मके ॥

त्रिकटुः सर्जिकाक्षारः क्षारश्च यवशुक्तिजः ।

क्षौद्रयुक्तं विधातव्यमेतच्च प्रतिसारणम् ॥

हितं च त्रिफलाचूर्णं मधुयुक्तं प्रलेपनम् ।

शीतादेर्हृतरक्ते तु लेपो नागरसर्पिषा ॥

कुष्ठं दार्वी लोध्रमब्दं समंगा

पाठा तिक्ता तेजनी दीपिका च ।

चूर्णं शस्तं घर्षणं तद्विजानां

रक्तस्त्रावं हन्ति कंडूरुजं च ॥

चलदंतस्थिरकरं कार्यं बकुलचर्वणम् ।

दंतपुष्पुटके कार्यं तरुणे रक्तमोक्षणम् ॥

सपंचलवणक्षारः सक्षौद्रं प्रतिसारणम् ।

माक्षिकं पिप्पलीसर्पिर्मिश्रितं धारयेन्मुखे ॥

दंतशूलहरं प्रोक्तं प्रधानमिदमौषधम् ।

विस्त्राविते दंतवेष्टे व्रणं तु परिसारयेत् ॥

पतंगरोधमधुकलाक्षाचूर्णैर्मधूत्तरैः ॥

साधितो हृतरक्ते च रोधमुक्तारसांजनैः ।

सक्षौद्रैः शस्यते लेपो गंडूषे क्षीरिणी हिता ॥

क्रियां परिहरे कुर्याच्छीतादोक्तां विचक्षणः ।

शस्त्रेण दंतमूलानि शोधयेच्च विचक्षणः ॥

ततः क्षीरं प्रयुंजीत क्रियाः सर्वास्तु शीतलाः ।

नाडीव्रणहरं कर्म दंतनाडीषु कारयेत् ॥

सुखोष्णाः स्नेहकवलाः सर्पिषा त्रिवृतस्य च ।

निर्यूहाश्वानिलघ्नानां दंतहर्षप्रमर्दकाः ॥

भद्रदाव्यादिवर्षाभूलेपैः स्निग्धैश्च भोजनैः ।

हिंगु सोष्णं च मतिमान्कमिदंते प्रतापयेत् ॥

फलान्यम्लानि शीताम्बु रूक्षान्नं दंतधावनम् ।

तथातिकठिनान्भक्षान्दंतरोगी विवर्जयेत् ॥

उपजिह्वां तु संलिप्य क्षारेण प्रतिसारयेत् ।

शिरोविरेकं गंडूषधूमैश्चैवमुपाचरेत् ॥
 व्योषक्षाराभयावह्नित्चूर्णमेतत्प्रघर्षणम् ।
 तालुमूले कफासृग्भ्यां जायते गलशुंडिका ॥
 छित्त्वा तां व्योषसिंधूत्थोत्राक्षौद्रैः प्रतिसारयेत् ।
 गलशुंडी क्षयं याति वज्रीक्षीरेण लेपिता ॥
 वचामतिविषां पाठां रास्नां कटुकरोहिणीम् ।
 निक्वाथ्य पिचुमंदं च कवलं तत्र धारयेत् ॥
 तुंडिके च ध्रुवोत्कर्णे संघाते तालुपुष्पुटे ।
 एष एव विधिः कार्यो विशेषः शस्त्रकर्मणि ॥
 तालुपाके तु कर्तव्यं विधानं पित्तसाधनम् ।
 स्नेहस्वेदौ तालुशोषे विधिश्चानिलनाशनः ॥
 साध्यानां रोहिणीनां तु हितं शोणितमोक्षणम् ।
 छर्दनं धूमपानं च गंडूषो नस्यकर्म च ॥
 विश्राव्यकंठशालूकं साधयेत्तुंडिकेरवत् ।
 उपजिह्वकवच्चापि साधयेदंतजिह्वकम् ॥
 छेदयेन्मंडलाग्रेण तीक्ष्णसंघर्षणादिभिः ।
 एकवृंदं तु विश्राव्य विधिं शोधनमाचरेत् ॥
 गिलायुश्चापि यो व्याधिस्तं च शस्त्रेण साधयेत् ।
 कंठरोगेऽप्यसृङ्मोक्षस्तीक्ष्णैर्नस्यादिकर्म च ॥
 क्वाथपानं तु दार्वीत्वङ्निंबताक्षर्यकलिंगजम् ।
 हरीतकीकषायो वा पेयो माक्षिकसंयुतः ॥
 कटुकातिविषापाठादारुमुस्तकलिंगकाः ।
 गोमूत्रक्वाथिताः पेयाः कंठरोगविनाशनम् ॥

(२३८) वीरसिंहावलोकने ।

गृहधूमो यवक्षारः पाठा व्योषा रसांजनम् ।
तेजोहा त्रिफला रोधं चित्रकश्चेति चूर्णितम् ॥
सक्षौद्रं धारयेदेतद्रोगविनाशनम् ।
कालकं नाम चूर्णं तु दंतास्यगलरोगनुत् ॥
मनश्शिला यवक्षारो हरितालं ससैधवम् ।
दारु तिक्तंच तच्चूर्णं माक्षिकेण समायुतम् ॥
मूर्च्छितं घृतमण्डेन कंठरोगेषु धारयेत् ।
मुखरोगेषु च श्रेष्ठं पीतकं नाम कीर्तितम् ॥
इति पीतकचूर्णादिकम् ।

यवाग्रजं तेजवतीं सपाठां रसांजनं दारुनिशां च कृष्णाम् ।
क्षौद्रेण कुर्याद्घुटिकां मुखेन तां धारयेत्सर्वगलामयेषु ॥
मुखपाके शिरावेधः शिरसश्च विरेचनम् ।
कार्यं च बहुधा नित्यं धात्रीचूर्णस्य घर्षणम् ॥
जातीपत्रामृताद्राक्षादेवदारुफलत्रिकैः ।
क्वाथो मधुयुतः शीतो गंडूषो मुखपाकनुत् ॥
पटोलनिंबजंब्वाम्रमालतीनवपल्लवम् ।
पंचपल्लवकः श्रेष्ठः कषायो मुखधावने ।
खदिरस्य तुलां सम्यग्जलद्रोणे विपाचयेत् ।
शेषाष्टभागे तत्रैव प्रतिवापं प्रदापयेत् ॥
जातीकर्पूरपूगानि कंकोलस्य फलानि च ।
इत्येषा घुटिकाकार्या मुखसौभाग्यवर्धिनी ॥
दंतोष्ठमुखरोगेषु जिह्वाताल्वामयेषु च ॥
इति खदिरघुटिका ।

कर्णरोगाधिकारः । (२३९)

बकुलस्य फलं रोधं वज्रवल्ली कुरंदकः ।

चतुरंगुलबल्वज्रं वाजिकर्णोरिमासनम् (?) ॥

एषां कल्ककषायाभ्यां तैलं पक्वं मुखे वृतम् ।

स्थैर्यं करोति चलतां दंतामां धावनेन वा ॥

इति बकुलायं तैलम् ।

इति श्रीतोम०वीरसिंहावल्लोके मुखरोगाधिकारः ॥

अथ क्रमप्राप्तस्य कर्णरोगस्य ज्योतिश्शास्त्राभिप्रा-
येण हेतुमाह तत्प्रतीकारं च यथोक्तं जातके ।

धनव्ययगतः शुक्रो भौमो वा कर्णदोषकृत् ॥

अन्यच्च व्ययगे शुक्रे कर्णपीडा । अपरं च

दाक्षिण्यरूपगुणभोगधनैः प्रधान-

श्वन्द्रे कुलीरवृषभाजगते विलग्ने ॥

उन्मत्तनीचबधिरो विकलश्च मुकः

शेषेषु ना भवति कृष्णतनुर्विशेषात् ॥

अथ द्विर्द्वादशस्थशुक्रजनितकर्णदोषोपशांतये पूर्वव-
ज्रपहोमादि शुक्रप्रीतये कुर्यात् । कर्कवृषमेषवर्ज्यम् ।
अन्यलग्नेषु वर्तमाने क्षीणे चंद्रे बाधिर्यम् । तदुपशांतये
चंद्रप्रीतये तदुक्तं पूर्ववत्कुर्यात् ।

अथकर्णरोगस्य कर्मविपाके हेतुमाह तत्प्रतीकारं च ।
यो मातापितृभ्यां प्रवृत्तमैथुनं शृणोति स कर्णशूली भ-
वति पश्चाद्बधिरः किञ्चिदेव शृणोति वा कपालेष्वसह्य-
ध्वनिर्भवति इति । तद्विष्णोरित्यष्टोत्तरायुतं जपेत् । पुरुषसू-
क्तं वा । अपामार्जनस्तोत्राभिमंत्रितं जलं पिबेत् । यथावि-

(२४०) वीरसिंहावलोकने ।

भवं ब्राह्मणेभ्यो भोजनं दद्यात् । महाधनीमिष्कविंश-
तिकं दद्यात् ।

विष्णुप्रणामकृद्द्विद्वान् कर्णरोगप्रशांतये ।

भोजनं ब्राह्मणेभ्यश्च प्रदद्यात्प्रयतो नरः ॥

तथा च ।

मैथुनं शृणुयात्पित्रोः कर्णशूली भवेत्तु सः

इति वाक्यात् अपरं च मातापित्रोर्देवब्राह्मणानां
गुरूणां चान्येन क्रियमाणां यो निंदां शृणोति सः क-
र्णशूली प्रस्रवत्पूयशोणितो भवति । तदुपशांतये हिरण्यं
रक्तवाससां दानं ब्राह्मणानां च भोजनं दद्यात् । सर्वाचार
विहीनः प्रेतश्राद्धभोक्ता कृमिकर्णो भवति ।

दद्यान्नीलवृषंचान्नं कृमिकर्णो नृपोत्तम ।

इति कर्णरोगप्रतीकारः ।

अथ क्रमप्राप्तस्य कर्णरोगस्य सनिदानं चिकित्सित-
माह । यथाह सुश्रुताचार्यः ।

कर्णशूलं प्रणादश्च बाधिर्यं क्ष्वेड एव च ।

कर्णस्रावः कर्णकंडूः कर्णगूथस्तथैव च ॥

कृमिकर्णः प्रतीनाहो विद्रधिर्द्विविधस्तथा ।

कर्णपाकः पूतिकर्णस्तथैवार्शश्चतुर्विधम् ॥

तथाबुदं सप्तविधं शोफश्चापि चतुर्विधः ।

एते कर्णगता रोगा अष्टाविंशतिरीरिताः ॥

रुग्निनिश्चयात् ।

समीरणश्चोत्रगतोन्यथास्वरा-

समंततः शूलमतीव कर्णयोः ॥
करोति दोषैश्च यथा समावृतः
स कर्णशूलः कथितो भिषग्वरैः ॥
कर्णश्रोत्रस्थिते वाते शृणोति विविधान्स्वरान् ।
भेरीमृदंगशंखानां कर्णनादः स उच्यते ॥
यदा शब्दवहो वायुः श्रोत्रमावृत्य तिष्ठति ।
शुष्कश्लेष्मान्वितो वापि बाधिर्यं तेन जायते ॥
वायुः पित्तादिभिर्युक्तो वेणुघोषोपमं स्वनम् ।
करोति कर्णयोः क्ष्वेडं कर्णक्ष्वेडः स उच्यते ॥
यदा तु मूर्च्छत्यणवोऽपि जंतवः
सृजंत्यपत्यान्यथ वापि मक्षिकाः ।
तदंजितत्वाच्छ्रवणो निरुध्यते
भिषग्वराद्यैः कृमिकर्णको गदः ॥
कर्णविद्रधिपाकेन कर्णे वा चांबुपूरणात् ।
पूयं स्रवति यः पूति सज्ञेयः पूतिकर्णकः ॥
इत्याद्या वहवो रोगाः संत्यन्ये सूक्ष्मभेदतः ।
कपित्थमातुलिङ्गाक्षशृंगवेररसैः शुभैः ।
सुखोष्णैः पूरयेत्कर्णं कर्णशूलोपशांतये ॥
शृंगवेरं च मधु च सैधवं तैलमेव च ।
कदुष्णं कर्णयोर्द्वयमेतद्वा वेदनापहम् ॥
लशुनार्द्रकशत्रूणां मुराया मूलकस्य च ।
कदल्याश्च रसः श्रेष्ठः कदुष्णः कर्णपूरणे ॥
समुद्रफेनचूर्णेन युक्त्या वाप्यवचूर्णयेत् ॥

(२४२) वीरसिंहावलोकने ।

आर्द्रकसूर्यावर्तकसौ (शो) भांजनमूलकस्वरसः ।

मधुतैलसैधवयुतोऽव्यक्तोष्णः कर्णशूलहरः ॥

सौ (शो) भांजनस्य निर्यासास्तिलतैलेन संयुतः ।

सुखोष्णः पूरणः कर्णे कर्णशूलोपशान्तये ॥

चूर्णं पंचकषायाणां कपित्थरससंयुतम् ।

कर्णस्त्रावे प्रशंसति पूरणं मधुना सह ॥

सर्जत्वक्चूर्णसंयुक्तः कार्पासीफलजो रसः ।

मधुना संस्रुतः साधु कर्णस्त्रावे प्रशस्यते ॥

शंबूकस्य तु मांसेन कटुतैलं विपाचयेत् ।

तस्य पूरणमात्रेण कर्णनाडी प्रशाम्यति ॥

अथ कर्णप्रतीनाहे स्नेहस्वेदौ प्रयोजयेत् ।

ततो विरिक्तः शिरसः क्रियां प्राप्तां समाचरेत् ।

क्लेदयित्वा तु तैलेन स्वेदेन प्रविलाप्य च ।

शोधयेत्कर्णपूरं तु भिषक् शुद्धशलाकया ॥

निर्गुडीस्वरसं तैलं सिंधुधूमरजो गुडः ।

पूरणः पूतिकर्णस्य शमनो मधुसंयुतः ॥

सूर्यावर्तकसुरसं सिंदुवाररसं तथा ।

लांगलीमूलकरसं त्र्युषणेनावचूर्णितम् ॥

पूरयेत्कृमिकर्णं तु जंतूनां नाशनं परम् ।

घृतं रसांजनं नार्याः क्षीरेण क्षौद्रसंयुतम् ॥

प्रशस्यते चिरोत्थेऽपि संस्त्रावे पूतिकर्णके ।

कुष्ठहिंगुवचादंतीशताह्वाविश्वसैधवैः ॥

पूतिकर्णापहं तैलं बस्तमूत्रेण साधितम् ।

शतावरीवाजिगंधापयस्येरंडबीजकैः ।

तैलं विपक्वं सक्षीरं पाल्यां कर्णस्य पुष्टिकृत् ॥

इति श्रीतोमर० श्रीवीरसिंहावल्लोके कर्णरोगाधिकारः ॥

अथ नासारोगस्य ज्योतिश्शास्त्राभिप्रायेण हेतुमाह
तत्प्रतीकारं च । यथोक्तं जातके—

कुजभृगुरविसुतयोगे नासारोगः प्रजायते जंतोः ।

नानाव्याधिक्लेशा रिपुजा भीतिर्भवेद्विषमा ॥

अथ त्रिग्रहजनितनासारोगोपशांतये क्रमेण पूर्वव-
द्विधानं कुर्यात् । तेनोपशांतिर्भवति ।

अथ नासारोगस्य कर्मविपाके हेतुमाह तत्प्रतीकारं
च । यथोक्तं गौतमीये । विद्यमानाविद्यमानपरदोषस्य प्र-
ख्यापनशीलः पिशुनः दुर्गंधनासिको भवति । किंच
नासासंकोचनादिना परदोषदर्शकोवा । स तत्पापोपशां-
तये कृच्छ्रद्वयं तत्प्रत्याम्नाये सुवर्णं वा दद्यात् । अपरंच
क्रियानुष्ठानकाले कुक्कुटखरादीन्कामाद्य ईक्षते स नासि-
काव्रणी भवति । कृच्छ्रसांतपनादि प्रागुक्तं विदध्यात् ।
उद्वयमित्यूचा चरुघृताभ्यां जुहुयात् । श्रीसूक्तं जपेत् ।
रक्षां तस्य शिखायां दूर्वाक्षतैर्बध्नीयात् ।

इति नासारोगः ॥

अथ क्रमप्राप्तस्य नासारोगस्य सनिदानं चिकित्सि-
तमाह सुश्रुतात् ।

आपीनसः पूतिनस्यं नासापाकस्तथैव च ॥

तथा शोणितपित्तं च पूयशोणितमेव च ।

(२४४) वीरसिंहवलोकने ।

क्षवथुर्भ्रशथुर्दीप्तिर्नासानाहः परिस्रवः ॥
नासाशोषेण सहिता दशैकश्चेरिता गदाः ।
चत्वार्यर्शांसि चत्वारः शोफाः सप्तार्बुदानिच ॥
प्रतिश्यायाश्च ये पंच वक्ष्यन्ते सुचिकित्सिताः ।
एकत्रिंशत्सहैतैस्तु नासारोगाः प्रकीर्तिताः ॥

बृदसंग्रहात् ।

पंचमूलीशृतं क्षीरं स्याच्चित्रकहरीतकी ।
सर्पिर्गुडः षडंगश्च यूषः पीनसशांतये ॥
व्योषचित्रकतालीसतित्रिडीकाम्लवेतसैः ।
अजाजीचव्यतुल्यांशैरेलात्वक्पत्रपादिकैः ॥
व्योषादिकमिदं चूर्णं पुराणगुडमिश्रितम् ।
पीनसश्वासकासघ्नं रुचिस्वरकरं परम् ॥
इति व्योषाद्यं चूर्णम् ॥

व्याघ्रीदंतीवचाशिग्रुसुरसव्योषसैधवैः ।
पाचितं नावनं तैलं पूतिनासागदं हरेत् ॥

नासापाके पित्तहृत्संविधानं कार्यं सर्वं बाह्यमाभ्यंतरं च ।
हरेद्रक्तं क्षीरवृक्षत्वचो वा साज्याः सेके योजनीयाश्चलेपे ॥

शुंठीकृष्णाकणाबिल्वद्राक्षाकल्ककषायवत् ।

साधितं तैलमाज्यं वा नस्यं क्षवथुरुक्प्रणुत् ॥

दीप्ते रोगे पैत्तिके पैत्तिकं च विधिकुर्यान्मधुरं शीतलंच ।

नासादाहेस्त्रेहपानंप्रधानं स्निग्धाधूमामूर्धवस्तिश्चनित्यम् ॥

वातिके तु प्रतिश्याये पिबेत्सर्पिर्यथाक्रमम् ।

पंचभिर्लवणैः सिद्धं प्रथमेन गणेन वा ॥

नस्यादिषु विधिं कृत्स्नमवेक्षेतादितेरितम् ।
 पित्तरक्तात्यये पेयं सर्पिस्तु मधुरैः शृतम् ॥
 परिषेकान्प्रदेहांश्च कुर्यादपि च शीतलान् ।
 कफजे सर्पिषा स्निग्धं तिलमाषविपक्रया ॥
 यवाग्वा वामयित्वा वा श्लेष्मघ्नं क्रममाचरेत् ।
 पुटपक्वजटापत्रं सिंधुतैलसमन्वितम् ॥
 प्रतिश्यायेषु च श्याये शीलितं परमौषधम् ॥
 ज्यूषणं गुडसंयुक्तं स्निग्धं दध्यम्लभोजनम् ।
 प्रतिश्यायहरं चैव विशेषात्कफनाशनम् ॥
 ततः पक्वं कफं ज्ञात्वा हरेच्छीर्षविरेचनैः ॥
 पिप्पलीशिग्रुबीजानि विडंगं मरिचानि च ।
 अवपीडः प्रशस्तोऽयं प्रतिश्यायनिवारणः ॥
 रक्तकरवीरपुष्पं पुष्पंजात्याश्वमल्लिकायाश्च ।
 एतैः समं तु तैलं नासार्शोनाशनं तु घृतम् ॥

इति करवीराद्यं तैलंघृतं च ।

सर्पिःपानंभोजनंजांगलैश्चस्नेहस्वेदौस्नैहिकश्चापियूषः ।
 शेषान्नोगान्घ्राणजान्सन्नियच्छेदुक्तंतेषांयद्यथासंविधानं ।
 इति श्रीतोमर० वीरसिंहावल्लोके नासाधिकारः ॥

अथ ज्योतिश्शास्त्राभिप्रायेण नयनामयस्य हेतुमा-
 ह तत्प्रतीकारं च । यथोक्तं जातके ॥

विकलेक्षणोऽर्कलग्ने तैमिरिकोऽजे च भे तु रात्र्यंधः ।
 बुद्बुपदृष्टिः कर्किणि काणो व्ययगे शशांके वा ॥
 तथा च ।

नृपबंधनसंतप्तो मार्गरतो युवतिविद्वेषी ।

विकलनयनोऽष्टमस्थे सुखधनहीनोऽल्पजीवितः पुरुषः ॥

अन्यच्च ।

नयनातुरः कुलीनः सुभगो वात्सल्यसंयुतो मनुजः ।

वक्रगुरुदिवसनाथैरेतत्स्थैः स्याद्विभवसंपन्नः ॥

अथार्के लग्नस्थे विकलनयनो मेषस्थे सूर्ये तिमिरदृष्टिः स्वराशौ रात्र्यंधः कर्कटस्थे बुद्बुददृष्टिः व्ययगे शशांके च काणः । अथ क्रमेणैव जातकोक्तस्थानस्थितग्रहजनितनयनामयोपशांतये विधिवत्सूर्यप्रीतये यथोक्तमेवविधानं कुर्यात् । व्ययगे शशांकेऽपि काणत्वं तदुपशांतये चंद्रप्रीतये उक्तमेव कुर्यात् । तथा चाष्टमस्थरविजनितनयनदोषोपशांतये रविप्रीतये उक्तमेव सकलं कुर्यात् । तथा च गुरुबुधसूर्ययोगेऽपि उक्तं कुर्यात् । भौमगुरुयोगेऽपि पूर्ववत् ।

अथ नयनामयस्य कर्मविपाके हेतुमाह तत्प्रतीकारं च । परदृष्टिविधातकृद्भिषक् मिथ्याचारेण व्याधिकृत्य द्वा परस्त्रियं दृष्ट्वा दृष्टिं यः प्रेरयति स नेत्ररोगी भवति । अस्य प्रायश्चित्तं चांद्रायणं पाराकं च कुर्यात् । अत्राप्यशक्तः प्रतिदिनं पंचाशद्ब्राह्मणभोजनं कारयेत् । अत्राप्यशक्तो वयःसुपर्णो सुवर्णोसीति चरुघृताभ्यामष्टोत्तरसहस्रं जुहुयात् । यावद्रोगमोक्षः चक्षुर्मे देहीतीमं मंत्रं जपेत् । आज्यं सहिरण्यं दद्यात् ।

मुद्गान्नं ब्राह्मणे दद्यान्नेत्ररोगापनुत्तये ।

इति ब्रह्माण्डपुराण वचनात् । अथ नयनपूये जले—दंपतिभ्यां प्रवृत्तं मैथुनं यो निरीक्षते स नयनपूयवान् भवति । सजलनयनश्च । स चक्षुर्मदेहि अक्षीभ्यामिति मंत्राभ्यां जपं कुर्यात् । सूर्यस्य सहस्रकलशाभिषेकं कुर्यात् कारयेद्वा ।

सहस्रकलशस्नानं रवौ कुर्याद्विजोत्तमः ॥

इति वचनात् । यथाविभवं ब्राह्मणभोजनं कारयेत् इति तत्र पूयसजललोचने।अथ मंददृष्टौ— यः उच्छिष्टे उद्यंतं भास्करं मध्याह्नगतं भास्वंतं वा नक्षत्राणि वा निरीक्षते स मंदभूतनेत्रदृष्टिर्भवति । स उद्यन्नद्य मित्रमःइत्यादिक्रचा चरुघृताभ्यामष्टोत्तरसहस्रं जुहुयात् ।

घृतेन चरुणा चैव नेत्रहीनो हुताशने ॥

जुहुयाद्युतं सम्यगिति शास्त्रविनिश्चयः ।

कूर्म पुराणे ।

निष्कद्वादशकं दद्याद्रक्तवासांसि चैव हि ।

अपरं च यः पूर्वजन्मनि ब्राह्मणेदेवमंदिरे वर्तमानं ज्वलंतं दीपं निर्वापयति सोऽन्यजन्मनि तिमिरव्याधिर्भवति । समस्तभूमिदेवतमंत्रान् जपेत् । जलमभिमन्त्र्य सर्वाङ्गेषु प्रोक्षयेत् मुक्तो भवति । महादेवस्य सहस्रकलशाभिषेकं कुर्यात् ॥

दीपकं भंजयित्वा तु तिमिरव्याधिमान्भवेत् ।

इति वचनात् । इति तिमिरहरः ।

अथाक्षिवेदनायां—पद्मपुराणे ।

(२४८) वीरसिंहावलोकने ।

जन्मांतरेक्षिभेदेन जायते ह्यक्षिवेदना ।
वक्ष्यामि तत्प्रतीकारं ब्रह्मणा भाषितं पुरा ॥
पलेन कारयेद्धेम्ना गरुडं विष्णुवाहनम् ।
राजतौ च तथा पक्षौ रत्ननद्धौ सुविस्तृतौ ॥
कर्तव्यं चाक्षियुगलं माणिक्याभ्यां प्रकल्पितम्
श्रैवेयकं स्वर्णमयं श्रीवायां तस्य विन्यसेत् ॥
नासिकायां तु वैडूर्यं मौक्तिकं वा प्रकल्पयेत् ।
वस्त्रैर्नानाविधैर्बद्धमलंकृत्य शुभाकृतिम् ॥
स्थापयेत्पुरतो विष्णोः प्रीत्यर्थं च गदाभृतः ।
गंधपुष्पाक्षतैर्वस्त्रैः पूजयेद्ब्राह्मणोत्तमम् ॥
वेदेवेदांगकुशलं सर्वविद्याविशारदम् ।
होमश्च तत्र कर्तव्यो मंत्रैः श्रद्धादिकैः शुभैः ॥
यद्वा गरुडगायत्र्या समिदाज्यतिलाहुतीः ।

गरुडगायत्री नयनवैकृत्यहरा यथा

ॐ पक्षिराजायविद्महे स्वर्णपक्षाय धीमहि ।
तन्नो गरुडः प्रचोदयात्—इति गरुडगायत्री ।
पुण्याहवाचनं कार्यं ब्राह्मणैर्वेदपारंगैः ।
तस्मै हुतवते दद्याच्छौरिप्रीत्यर्थमादृतः ॥
भक्त्यासंपूज्य विधिवन्नूपुरैः कटकादिभिः ।
मंत्रेणानेन विधिवत्प्राङ्मुखो नेत्ररोगवान् ॥
देवदेव जगन्नाथ लक्ष्मीप्रियपरायण ।
वाहनस्य प्रदानेन दुष्टकर्मविपाकजम् ॥

अक्षिरोगं नाशय मे नारायण जगन्मय ।
पुष्पं वा पटलं वापि आंध्यं रक्तमथापि वा ॥
स्रवज्जलं वा पूयं वा रक्ताक्षं वा तथाबुदान् ।
इति दानमन्त्रः ।

ततो विसृज्यविप्रेद्रं शिष्टैरिष्टैश्च बंधुभिः ॥

ब्रह्मांडपुराणे

अक्षिसंभवरोगाणामाज्यं कनकसंयुतम् । इति
नक्तांध्यं जायते तस्य यो गवां नेत्रयोर्द्वयोः ॥
धूलिक्षेपं प्रकुरुते तस्य वक्ष्यामि निष्कृतिम् ।
विष्णोरराटं प्रतद्विष्णुर्विष्णोर्नुकामिति वा मंत्राञ्जपेत् ॥
श्रीमतो गोपवेषस्य यथाशक्त्या च भक्तितः ।
सुवर्णेन प्रतिकृतिं वेणुवादनतत्परम् ।
बर्हापीडेन संयुक्तं द्विभुजं हर्षसंयुतम् ॥
कारयित्वा शुभाकारं प्रक्षाल्य शुभवारिणा ।
वस्त्रेणावेष्ट्य विधिवद्गंधमाल्यैः समर्चयेत् ॥
तंडुलोपरि संस्थाप्य यथाविभवविस्तरम् ॥
पूजां च कारयेन्मन्त्री शुभैः पूर्वोदितैः क्रमात् ।
होमं तत्र प्रकुर्वीत समिदाज्यतिलैः सह ॥
देवस्य दद्यान्नैवेद्यं हविः सर्वं समंत्रितम् ।
अष्टोत्तरशतं वापि मूलमंत्रेण वैशृतम् ॥
जुहुयादथ रोगार्तः प्राङ्मुखः प्रयतः शुचिः ।
शुक्लाम्बरधरः शुक्लगंधमाल्यानुलेपनः ॥
सदक्षिणां पुनर्दद्यात्प्राङ्मुखो वाप्युदङ्मुखः ।

(२५०) वीरसिंहावलोकने ।

मंत्रेणानेन विधिवन्नमस्कृत्य तु भक्तितः ।
गोर्विंद गोपीजनवल्लभेश विध्वस्तकंस त्रिदशेंद्रवद्य ॥
गोवर्धनाद्रिप्रवरैकहस्त संरक्षिताशेषजनप्रवीण ।
गोनेत्ररेणुक्षपणप्रभूतमांध्यं तथोग्रं तिमिरं क्षपाशु ॥

इति दानमंत्रः ।

एवं कृत्वा विधानं तु गोपवेषधरस्य तु ।
तत्क्षणादेव हि सुखं जायते नात्र संशयः ॥

इति राज्यंधहरगोपालदानविधिः ।

अथ क्रमप्राप्तस्य नेत्ररोगस्य सनिदानं चिकित्सित-
माह रुग्निनिश्चयात् ।

उष्णाभितप्तस्य जलप्रवेशाद्दूरेक्षणात्स्वप्नविपर्ययाच्च ।
स्वेदाद्रजोधूमनिषेवणाद्वा छर्द्देर्विघाताद्दमनातियोगात् ॥
द्रवान्नपानातिनिषेवणाच्च विण्मूत्रवातश्रमनिग्रहाच्च ।
बाष्पग्रहात्सूक्ष्मनिरीक्षणाच्चनेत्रेविकाराञ्जनयन्तिदोषाः ।

वातात्पित्तात्कफाद्रक्तादभिष्यंदश्चतुर्विधः ।

प्रायेण जायते घोरः सर्वनेत्रभयंकरः ॥

षट्सप्ततिर्लोचनजा विकारास्तेषामभिष्यंदसमुद्भवानाम् ।
श्लेष्माश्रयत्वादतिलंघनं प्राक् प्रशस्यते मुद्गदलौदनं च ॥

नेत्रे एव मनुष्याणां सर्वत्रेह सुखावहे ।

तस्माद्यत्नेन सदैवैस्तयोः कार्यं चिकित्सितम् ॥

वृंदसंग्रहात् ।

लंघनालेपनस्वेदशिराव्यधविरेचनैः ।

उपाचरेदभिष्यंदानंजनश्वेतनादिभिः ॥

अक्षिकुक्षिभवा रोगाः प्रतिश्यायव्रणज्वराः ।
 पंचैते पंचरात्रेण रोगाः शाम्यन्ति लंघनात् ॥
 स्वेदप्रलेपसिक्थान्नसेको दिनचतुष्टयम् ।
 लंघनं चाक्षिरोगाणामामानां पाचनानिषट् ॥
 श्रीवासातिविषालोघ्रैश्चूर्णितैरल्पसैधवैः ।
 अव्यक्तेऽक्षिगदे कार्यं प्लुतस्थैर्गुठनं बहिः ॥
 अंजनं पूरणं क्वाथपानंमानेन शस्यते ।
 यथाक्षिरोगं मन्येत सरुजं व्यक्तिलक्षणम् ॥
 वेदनानिग्रहार्थं च कुर्यादाश्च्योतनं तदा ।
 आश्च्योतनं मारुतजे क्वाथो बिल्वादिभिर्हितः ॥
 कोष्णमेरंडबृहतीतर्कारीमधुशत्रुभिः ।
 एरंडपल्लवे मूले त्वचि वापि पयः शृतम् ॥
 कंटकार्याश्च मूलेषु सुखोष्णं सेचने हितम् ।
 ततः संप्राप्तदोषस्य प्राप्तमंजनमाचरेत् ॥
 हेमन्ते शिशिरे चैव मध्याह्नेऽञ्जनमिष्यते ।
 पूर्वाह्णे चापराह्णे च ग्रीष्मे शरदि चेप्यते ॥
 वर्षास्वनभ्ने नात्युष्णे वसन्ते च सदैव हि ।
 हरेणुमात्रां कुर्वीत वर्तिं नेत्रांजने भिषक् ॥
 प्रमाणं मध्यममध्यार्धं द्विगुणं च मृदौभवेत् ।
 विडंगमात्रं त्ववरं मध्यं वोत्तमं त्रयम् ॥
 रसक्रियाणां वर्त्तीनां प्रमाणं परिकीर्तितम् ।
 वैरेचनिकचूर्णं तु द्विशलाकं विधीयते ॥
 मृदौतु त्रिशलाकं स्याच्चतस्रः स्नैहिकेजने ।

सुवर्णरूप्यताम्रायःकांस्याश्मास्थिमयाःकृताः ॥
शलाकाश्वांजने शस्ता अष्टांगुलमिताः शुभाः ।
वर्तयो मुसलाकाराः कलायपरिमंडलाः ॥
बृहत्येरंडमूलत्वक् शिशुमूलं ससैधवम् ।
अजाक्षीरेण पिष्टं स्याद्वर्तिर्वाताक्षिरोगनुत् ॥
हरिद्रे मधुकं द्राक्षां देवदारु च पेषयेत् ।
आज्येन पयसा श्रेष्ठमभिष्यंदे तदंजनम् ॥
प्रपौंडरीकं यष्ट्याहं निशामलकपद्मकैः ।
शीतैर्मधुसमायुक्तैः सेकः पित्ताक्षिरोगनुत् ॥
कफजे लंघनं स्वेदो नस्यंतिक्तादिभोजनम् ।
तीक्ष्णैः प्रमथनं कुर्यात्तीक्ष्णैश्चैवोपनाहकम् ॥
फणिर्ज्जकास्फोटकपित्थबिल्वधतूरपीलुस्नुरसार्जभृंगैः ।
स्वेदंविदध्यादथवाप्रलेपं वहिष्ठशुंठीसुरदारुकुष्ठैः ॥
शुंठीनिंबदलैः पिंडः सुखोष्णः स्वल्पसैधवैः ।
धार्यश्चक्षुषि संक्षेपान्नेत्रकण्डूव्यथापहः ॥
ससैधवं रौध्रमथाज्यभृष्टं सौवीरपिष्टं सितवस्त्रबद्धम् ।
आश्वोतनं तन्नयनयस्यकुर्यात्कंडूंचदाहंच रुजंचहन्यात्
सुखोष्णैर्वातजः शांतिः पित्तजो मृदुशीतलैः ॥
सुतीक्ष्णैरुष्णविशदैः प्रशाम्यति कफात्मजः ।
तिंत्रिडीत्रिफलायष्टीशर्करा भद्रमुस्तकैः ॥
पिष्टैः सीतांबुना सिकै रक्ताभिष्यंदनाशनम् ।
तिक्तस्य सर्पिषा पानं बहुशश्च विरेचनम् ॥
अक्षणोरपि समंताच्च पातनं च जलौकसाम् ।

पित्ताभिष्यंदशमनो विधिश्चायं विधीयते ॥
 पथ्यागैरिकसिंधूत्थदावीताक्षर्यैः समांशकैः ।
 जलपिष्टैर्बहिल्लेपः सर्वनेत्ररुजापहः ॥
 बिल्वपत्ररसः पूतः साज्यः सलवणान्वितः ।
 शुल्बे वराटिकाघृष्टो धूपितो गोमयाग्निना ॥
 पयसालोडितश्चाक्ष्णोः पूरणाच्छोफशूलनुत् ।
 अभिष्यंदेधिमंथे च स्त्रावे रक्ते च शस्यते ॥

इति बिल्वाञ्जनम् ।

सलवणकटुतैलं कांजिकं कांस्यपात्रे
 घनितमुपलघृष्टं धूपितं गोमयाग्नौ ।
 सपवनकफकोपं छागदुग्धावसिक्तं
 जयति नयनशूलं स्त्रावशोफं सरागम् ॥
 अयमेव विधिः सर्वो मंथादिष्वपि शस्यते ॥
 अशांते सर्वथा मंथे भ्रुवोरुपरि दाहयेत् ।
 जलौकापातनं शस्तं नेत्रपाके विरेचनम् ॥
 शिराव्यधं वा कुर्वीत सेका लेपाश्च शुक्रवत् ।
 पथ्यास्तिस्रो बिभीतक्यः षट् रात्र्यो द्वादशैवतु ।
 प्रस्थार्धं सलिले क्वाथमष्टभागावशेषितम् ।
 पीत्वाभिष्यंदमास्त्रावं रागं वा तिमिरं जयेत् ॥
 आगंतुरोगे प्रसमीक्ष्य कार्यं
 वक्रोष्मणा स्वेदनमादितस्तु ।
 आश्वोतनं स्त्रीपयसा च सद्यो
 यच्चापि पित्तक्षतजेषु शस्तम् ॥

(२५४) वीरसिंहावलोकने ।

सूर्योपरागानलविद्युदादिविलोकनेनोपहतेक्षणस्य ।
संतर्पणं स्निग्धहिमादिकार्यं सायंनिषेव्यस्त्रिफलाप्रयोगः ॥

शिरोहर्षेऽजनं कुर्यात्फाणितं मधुसंयुतम् ।
मधुना ताक्ष्यशैलं वा कासीसं वा समाक्षिकम् ।
वेतसाम्लं स्तन्ययुक्तं फाणितं तु ससैधवम् ॥
गव्यक्षीरोत्थितं सर्पिस्तर्पणार्थं विधीयते ॥
दृष्टिप्रसादनं श्रेष्ठं तिमिरस्यापकर्षणम् ।
शंखस्य भागाश्चत्वारस्तदर्धेन मनश्शिला ॥
मनश्शलार्धं मरिचं मरिचार्धेन सैधवम् ।
एतच्चूर्णाजनं श्रेष्ठं शुक्रयोस्तिमिरेषु च ॥

वासा घनं निंबपटोलपत्रं तिक्तामृताचंदनवासकत्वक् ।
कलिंगदार्वाद्दहनं सशुंठीभूनिंबधात्रीविजयाविभातम् ॥
समं यवैः साष्टमभागशेषं काथं पिबेत्तं दिनपूर्वभागे ।
पिबेत्कषायं दिवसस्य पूर्वपथ्यान्नभुङ्क्तेत्रगदामयन्नम् ।
शुक्रं तथा सव्रणमव्रणं च दाहंसरागंसरुजं च हन्यात् ॥

इति वासादि काथम् ।

नूनं दृष्टिविनाशाय तिमिरं समुदाहृतम् ।
ऋषिभिस्त्वारितं तस्मात्तस्य कुर्याच्चिकित्सितम् ।
लिह्यात्सदा वा त्रिफलां सुचूर्णितां
घृतप्रगाढां तिमिरेऽथ पित्तजे ।
समीरजे तैलयुतां कफात्मके
मधुप्रगाढां विदधीत युक्तितः ॥

कल्कः काथोऽथ वा चूर्णं त्रिफलाया निषेवितम् ।

मधुना हविषा वापि समस्ततिमिरांतकृत् ॥
 यस्त्रैफलं चूर्णमपथ्यवज्यं सायं समश्नाति हविर्मधुक्ष्याम् ।
 समुच्यते नेत्रगतैर्विकारैर्भृत्यैर्यथा क्षीणधनो नृपेन्द्रः ॥

जाता रोगा विनश्यन्ति न भवंति कदाचन ।
 त्रिफलायाः कषायेण प्रातर्नयनधावनात् ॥
 भुक्त्वा पाणितले घृष्टा चक्षुषोर्यदि दीयते ।
 अचिरेणैव कालेन तिमिराणि व्यपोहति ॥
 कतकस्य फलं शंखं सैधवं त्र्यूषणं सिता ।
 फेनो रसांजनं क्षौद्रं विडंगानि मनश्शिला ॥
 सर्वमेतत्समं कृत्वा छागक्षीरेण पेषयेत् ।
 तिमिरं पटलं काचं मंदशुक्रं व्यपोहति ॥
 कंडूक्लेदाबुदं हन्ति मलं वाश्रु सुखावती ।

इति सुखावतीवर्तिः ।

हरीतकी वचा कुष्ठं पिप्पली मरिचानि च ।
 विभीतस्य च मज्जा च शंखनाभिर्मनश्शिला ॥
 सर्वमेतत्समं कृत्वा छागक्षीरेण पेषयेत् ।
 नाशयेत्तिमिरं कंडूं पटलान्यर्बुदानि च ॥
 अंधकानि च मांसानि यश्च रात्रौ न पश्यति ।
 अपि द्विवार्षिकं पुष्पं मासेनैव विनाशयेत् ।
 वर्तिश्चंद्रोदया नाम नृणां दृष्टिप्रासादिनी ॥

इति चंद्रोदया वर्तिः ।

दिनेदिने प्रयोक्तव्यं नेत्रयोस्तीक्ष्णमंजनम् ।
 विरेकदुर्बलादृष्टिरादित्यं प्राप्य सीदति ॥

(२५६) वीरसिंहावलोकने ।

अशीतिस्तिलपुष्पाणि षष्टिःपिप्पलितंडुलाः ।
जातीकुसुमपंचाशन्मरिचानि च षोडश ॥
एषा कुसुमिकावर्तिर्गतचक्षुर्निवर्तयेत् ।
एकगुणा मागधिका द्विगुणा च हरीतकी ॥
सलिलपिष्टा वर्तिरियं नयनसुखा तिमिरपटलकाचहा ।
अंजनं श्वेतमरिचं पिप्पली मधुयष्टिका ।
विभीतकस्य मध्यं तु शंखनाभिर्मनश्शिला ॥
एतानि समभागानि छागक्षीरेण पेषयेत् ।
छायाशुष्कां कृतां वर्तिं नेत्ररोगेषु योजयेत् ॥
अर्बुदं पटलं काचं तिमिरं रक्तराजिकम् ।
अधिमांसं बलं चैव यत्र रात्रौ न दृश्यते ॥
वर्तिश्चंद्रप्रभा नाम रात्र्यंधमपि नाशयेत् ।
इति चंद्रप्रभावर्तिः ।

पादगैरिककर्पूरयष्टीनीलोत्पलांजनम् ।
नागकेसरसंयुक्तमशेषतिमिरांतकृत् ।
त्रिफलाभृंगमहौषधमध्वाज्यच्छागपयसि गोमूत्रे ।
नागं सप्त निषिक्तं करोति गरुडोपमं चक्षुः ॥
कणा छागयकृन्मध्ये सत्वाभद्रकपेषिता ।
अचिराद्धन्ति नक्तांध्यं तद्वत्सक्षौद्रदूषणम् ॥
त्रिफलाक्वाथकल्काभ्यां सपयस्कं घृतं शृतम् ।
तिमिराण्यचिराद्धन्यात्पीतमेतन्निशामुखे ॥
इति त्रिफलाद्यं घृतम् ।

पिप्पलीत्रिफलाद्राक्षालोहचूर्णं ससैभवम् ।

भृंगराजरसे घृष्टं घुटिकांजनमिष्यते ॥
अमंसतिमिरं काचं कंडूं शुक्रं तथाबुदम् ।
अनेकान्नेत्ररोगांश्च हन्यान्निरवशेषतः ॥
गौरिकं सैधवं पथ्या पलाशतरुशोणितम् ।
क्रमवृद्धमिदं चूर्णं शुक्रार्मादिविलोपनम् ॥
पुष्पाक्षतार्क्षं जसितोदधिफेनशंख-
सिंधूत्थगौरिकशिलामरिचैः समांशैः ।
पिष्टैः सुमाक्षिकरसेन रसाक्रियेयं
हंत्यर्मकाचतिमिरार्जुनवर्त्मरोगान् ॥
प्रवालमुक्तावैडूर्यशंखस्फाटिकचंदनम् ॥
सुवर्णरजतक्षौद्रमंजनं शुक्तिकापहम् ॥
अर्जुनैः शर्करामस्तुक्षौद्रैश्चाश्रयोतनं हितम् ।
शंखः क्षौद्रेण संयुक्तः कतकं सैधवेन वा ॥
सितयार्णवफेनो वा पृथगंजनमर्जुने ।
पथ्याक्षधात्रीफलमध्यबीजैस्त्रिद्व्येकभागैर्विदधीत वर्तिम् ।
तया जयेच्चासृगतिप्रवृद्धमक्षणोर्हरेत्कटमपिप्रकोपम् ॥
शिलारसांजनव्योषगोपित्तैश्चक्षुरंजनम् ।
हरितालवचादारु सुरसारसपेषितम् ।
अभयारसपिष्टं वा तगरं पिल्लनाशनम् ॥
मंजिष्ठामधुकोत्पलोदधिकफत्वक्शोध्यगोरोचना-
मांसीचंदनशंखपत्रगिरिमृत्तालीसपुष्पांजनैः ।
सर्वैरेव समं संमांजनमिदं शस्तं सदा चक्षुषोः
कंडूदाहमलाश्रुशोणितरुजापिल्लार्मशुक्रापहम् ॥

(२५८) वीरसिंहावलोकने ।

इति चूर्णाजनम् ।

तुथकस्य फलं श्वेतमरिचानि च विंशतिः ।
त्रिंशद्भिः कांजिकपलैः पिष्ट्वा ताम्रे निधापयेत् ॥
पिल्लान्यपिल्लीकुरुते बहुवर्षस्थितान्यपि ।
तत्सेकेनोपदेहांस्तु कंडूशोफांस्तु नाशयेत् ॥
प्रवृद्धांतर्मुखंरोमासहिष्णोरुद्धरेच्छनैः ।
संदंशेनोद्धरेद्दृष्ट्वा पक्षमरोमाणि बुद्धिमान् ॥
रक्षन्नक्षि दहेत्पक्ष्म तप्तहेमशलाकया ।
पक्ष्मकोशे पुनर्नैव कदाचिद्रोमसंभवः ॥

मधुयष्ट्या यथाभ्यंगस्तथामुद्गाः शतावरी ।
चक्षुष्यवर्गसंक्षेपः कथितोऽयं भिषग्वरैः ॥

जीवंतीशाकं सुनिषण्णकंचसतंडुलीयं वरवास्तुकंच ।
चिल्ली तथा मूलकपोतिकाचदृष्टेर्हिताशाकुनजांगलं च ॥
पटोलकर्कोटककारवेल्लवार्त्ताकितर्कारिकक्षीरजानि ।
शाकानिशिग्र्वार्त्तगलानिचैवहितानि दृष्टेर्घृतसाधितानि ॥

कटुम्लगुरुतीक्ष्णोष्णमाषपिण्याकमैथुनम् ।
मद्यं बलूरनिष्पावमत्स्याञ्छाकं विरूढकम् ॥
विदाहीन्यन्नपानानि नेत्ररोगी विवर्जयेत् ।

इति श्रीतोमर० वीरसिंहावलोके नेत्ररोगाधिकारः ।

अथ क्रमप्राप्तस्य शिरोरोगस्य ज्योतिश्शास्त्राभिप्रा
येण हेतुमाह तत्पतीकारं च । यदुक्तं जातेके ॥
शिरसो रुग्णलरोगः श्वित्रं सहसा ज्वरं शूलम् ।
तपनदशायां शुके देशत्यागो भवेदारिभिः ॥

शिरोरोगाधिकारः । (२५९)

अंतर्दशा दशायां सितस्य शशिनो यदा भवति तदा शिरोरोगः । बुधस्यांतर्गते कुजेपि शिरोरोगः ॥ उक्तं च

मस्तकशूलविरोधैर्नानाक्लेशैश्च युज्यते जंतुः ।

इंदुसुतस्य दशायां भौमस्यांतर्दशा यदा भवति

अथ तपनदशायां शुक्रे वर्तमाने शिरोरोगदर्शने शुक्रप्रीतये पूर्वोक्तमेव कुर्यात् शुक्रदशान्तर्वर्तमाने चन्द्रे चन्द्रप्रीतयेपि पूर्वोक्तं कार्यम् । बुधदशायामपि प्राप्ते मंगले शिरोरोगप्रतीकाराय भौमप्रीतये पूर्वोक्तं कुर्यात् ।

अथ शिरोरोगस्य कर्मविपाके हेतुमाह तत्प्रतीकारं च । गुरुपरोधी शिरोरोगी भवति । वैद्यशास्त्रोक्तान्यौषधानि दद्यात् । अपरं च ब्रह्मचारी पूर्वजन्मनि प्रायोपवेशनेन नैष्ठिकादिव्रतत्यागी शिरोरोगी भवति । पंचाशद्ब्राह्मणभोजयेत् । उद्यन्नद्येत्युचं जपेत् । कुष्मांडी भिर्जुहुयात् । अपरं च ब्रह्मचारी पूर्वजन्मनि भिन्नकांस्यपात्रे भुक्त्वा एकदेशशिरोरोगी भवति । तदा अक्षिभ्यामिति सूक्तमष्टोत्तरशतं जपेत् । चरुघृताभ्यां जुहुयात् । वैद्यशास्त्रोक्तान्यौषधानि दद्यात् ।

ब्रह्मचारी यदाश्नीयाद्भिन्नपात्रे विशेषतः ।

एकदेशशिरोरोगी भवतीत्याह नारदः ॥

इति नारदीयपुराणवचनात् । द्वादशब्राह्मणान्भोजयेत् ।

इत्यर्द्धशीर्षरोगः ।

ब्राह्मणोर्द्धशिरोरोगी वायुपुराणात्—

उपवीतं हिरण्येन कार्यं तु पलसंख्यया ।

तदर्धेन तदर्धेन यथाविभवतोऽपि वा ॥

उत्तरीयं च विमलं तदन्यत्संख्यया कृतम् ।
ब्राह्मणायाग्रगण्याय श्रोत्रियायोपपादयेत् ॥
मंत्रेणानेन विधिवत्पूजितायांगुलीयकैः ।
धाता विधाता जगतां परमात्मा चतुर्भुजः ॥
विनाशयतु मे क्षिप्रं रोगवेगं शिरोगतम् ॥
इति शिरोरोगहरयज्ञोपवीतदानविधिः ॥

अथ क्रमप्राप्तस्य शिरोरोगस्य सनिदानं चिकित्सि-
तमाह सुश्रुतात् ।

शिरो रुजति मर्त्यानां वातपित्तैः कफैस्त्रिभिः ॥
संनिपातेन रक्तेन क्षयेण कृमिभिस्तथा ।
सूर्यावर्तानंतवातार्धावभेदकशंखकैः ॥
एकादशविधस्यास्य लक्षणं संप्रवक्ष्यते ।

यस्या निमित्तं शिरसोरुजश्च भवंतितीव्रानिशिचातिमात्रं
बंधोपतापैश्च भवेद्विशेषः शिरोऽभितापस्तु समीरणेन ॥
यस्योष्णमंगारचितं यथैव भवेच्छिरो धूमवती च नासा
शीतेनरात्रौचभवेद्विशेषः शिरोभितापः सतुपित्तकोपात् ।

यथास्वं भावयेदन्यान्दोषैस्तैस्तैः प्रकोपनैः ।
वातिके शिरसां रोगे स्नेहस्वेदान्समाचरेत् ॥
यवान्नमुपनाहांश्च कुर्याद्वातामयापहान् ।
कुष्ठमेरंडमूलं च लेपः कांजिकपेषितः ॥
शिरोर्तिं नाशयत्याशु पुष्पं वा मुचुकुंदजम् ।
पंचमूलीशृतं क्षीरं नस्यं दद्याच्छिरोरोगदे ॥
आशिरो व्यायतं चर्म षोडशांगुलमुच्छ्रितम् ।

शिरोरोगाधिकारः । (२६१)

तेनावेष्ट्य शिरोधस्तान्माषकल्केन लेपयेत् ॥
नैश्वल्येनोपविष्टस्य तैलैरुष्णैः प्रपूरयेत् ।
धारयेदा रुजः शांतिं यामं यामार्धमेव वा ॥
शिरोबस्तिर्जयत्येषा शिरोरोगं मरुद्भवम् ।
हनुमन्याक्षिकर्णातिमर्दितं मूर्च्छकंपनम् ॥
तैलेनापूर्य मूर्धानं पंचमात्राशतानि च ।
तिष्ठेच्छ्लेष्मणि पित्तेष्टौ दश वातशिरोगदी ॥
एष एव विधिः कार्यस्तथा कर्णाक्षिपूरणे ।
पित्तात्मके शिरोरोगे स्निग्धं सम्यग्विरेचनम् ॥
मृद्धीकात्रिफलेक्षूणां रसैः क्षीरैर्घृतैरपि ।
शर्कराक्षीरसलिलैः शिरश्च परिषेचयेत् ॥
सर्पिषः शतधौतस्य शिरसा धारणं तथा ।
निमज्जनं च शिरसः शीतलेऽभसि शस्यते ॥
कुमुदोत्पलपद्मनां शीतानां चंदनांबुभिः ।
स्पर्शाः सुखाश्च पवनाः सेव्या दाहार्तिशांतये ॥
चंदनोशीरयष्ट्याह्वबलाव्याघ्रनखोत्पलैः ।
यष्ट्याह्वचंदनानंताक्षीरसिद्धं घृतं हितम् ॥
नावनं शर्कराद्राक्षामधुकैर्वापि पित्तजे ।
रक्तजे पित्तवत्सर्वं भोजनालेपसेचनम् ॥
शीतोष्णयोश्च विन्यासो विशेषो रक्तमोक्षणे ॥
कफजे लंघनं स्वेदो रूक्षोष्णैः पाचनात्मकैः ॥
तीक्ष्णावपीडधूमाश्च तीक्ष्णाश्च कवला हिताः ।
अच्छं च पाययेत्सर्पिः पुराणं स्वेदयेन्नरः ॥

(२६२) वीरसिंहावलोकने ।

धूमकसारेण शिरः स्वन्नं चास्य विरेचयेत् ।
कुष्ठाब्जशुंठीमधुकशताह्वोत्पलपाटलैः ॥
जलपिष्टैः शिरोलेपः सद्यः शूलनिवारणः ।
देवदारु नतं कुष्ठं नलदं विश्वभेषजम् ॥
लेपः कांजिकसंपिष्टस्तैलयुक्तः शिरोऽर्तिजित् ।
संनिपातभवे कार्या दोषत्रयहिताः क्रियाः ॥
सर्पिष्पानं विशेषेण पुराणं वादिशंति हि ।
त्रिकटुकपुष्करबीजं करंजनीराह्वतुरगंधानाम् ।
क्वाथः शिरोऽर्तिजालं नासापीतो निवारयति ॥
नागरकल्कविमिश्रं क्षीरं नस्येन योजितं पुंसाम् ।
नानादोषोद्भूतां शिरोरुजं हन्ति तीव्रतराम् ॥
सूर्यावर्ते विधातव्यं नस्यकर्मादिभेषजम् ।
पाययेत्सगुडं सर्पिर्घृतपूरांश्च भक्षयेत् ॥
सूर्यावर्ते शिरावेधो नावनं क्षीरसर्पिषा ।
हितं क्षीरघृताभ्यां च नस्यानि च विरेचनम् ।
क्षीरपिष्टैस्तिलैः स्वेदो जीवनीयैश्च शस्यते ॥
सशर्करं कुंकुममाज्यभृष्टं नस्यं विधेयं पवनासृगुत्थिते ।
भ्रूशंखकर्णाक्षिशिरोर्द्धशूले दिनाभिवृद्धिप्रभवे च रोगे ॥
जांगलानि च मांसानि कारयेदुपनाहनम् ।
तेनाशु शाम्यते व्याधिः सूर्यावर्तः सुदारुणः ॥
धान्यार्कपथ्याक्षनिशागुडूचीभूनिंबनिंबकथितः षडंगः ॥
भ्रूशंखकर्णाक्षिशिरोर्द्धशूले सूर्योदये शंखकमूर्ध्वभेदे ॥
महौषधं ससुरसं वचापिप्पलिभिः कृतः ।

प्रदररोगाधिकारः (२६३)

अवपीडः प्रदातव्यो सूर्यावर्तनिषूदनः ॥

एष एव विधिः कार्यः कृत्स्नश्चार्धावभेदके ।

दावीं हरिद्रामंजिष्ठासनिंबोशीरपत्रकम् ॥

एतदालेपनं कार्यं शंखकस्य प्रशांतये ।

एष एव प्रयोक्तव्यः शिरोरोगे क्षयात्मके ।

पिबेत्सशर्करं क्षीरं क्षीरं वा नारिकेलजम् ॥

शिरावेधश्च कर्तव्योऽनंतवातप्रशांतये ।

एरंडमूलं तगरं शताह्वा जीवंति रास्त्रा सहस्रैधवेन ।

भृंगं विडंगं मधुयष्टिका च विश्वौषधं कृष्णतिलस्य तैलम्

अजापयस्तैलविमिश्रितं च

चतुर्गुणे भृंगरसे विपकम् ।

षड्विंदवो नासिकया गृहिता

शीघ्रं निहन्युः शिरसो विकारान् ॥

च्युतांश्च केशांश्चलितांश्च दंतानुद्धमूलान्मुद्दढीकरोति ।

इति श्रीतोमरवं० वीरसिंहावलोके शिरोरोगाधिकारः ।

अथ क्रमप्राप्तस्य प्रदररोगस्य ज्योतिशास्त्राभिप्रा-
येण हेतुमाह तत्प्रतीकारं च । स्त्रीणां विवाहकालेष्टम
स्थानस्थिते भौमे रक्तस्रावो भवति त्र्यहादूर्ध्वमपि न नि-
वर्त्तते इति महादेवभाष्ये । तद्रोगप्रतीकाराय पूर्वोक्तमेव
भौमप्रीयये विधानं कुर्यात्

अथ कर्मविपाके प्रदररोगस्य हेतुमाह । अथ गर्भ-
स्रावे बोधायनः

स्रवद्गर्भा भवेत्सा तु बालकं हंति या पुरा ॥

वायुपुराणे—

यज्ञोपवीतं कुर्वीत कांचनं तु स्वशक्तितः ।
अत्यंतवर्णयुक्तं तद्राजतं चोत्तरीयकम् ॥
पलार्द्धेन तदर्द्धेन तदर्द्धार्द्धेन वा पुनः ।
ग्रंथिप्रदेशे देयं तु मौक्तिकं वज्रमेव वा ॥
प्रक्षाल्य पंचगव्येन गायत्र्या ताम्रभाजने ।
यामप्रमाणं तस्मिंश्च निक्षिपेद्दधिमध्यतः ॥
आज्यस्योपरिसंस्थाप्य चोपवीतं सुपूजितम् ॥
गंधपुष्पाक्षतैर्धूपैर्नैवेद्यैश्च स्वशक्तितः ।
ततो ब्राह्मणमाहूय होमं तत्र च कारयेत् ॥
तिलैराज्येन मधुना मिश्रैरष्टोत्तरं शतम् ।
तस्मै हुतवते देयं वस्त्राद्यैः पूजिताय तु ॥
मंत्रेणानेन विधिवत्प्राङ्मुखाय समंत्रकम् ।
उपवीतं परमिदं ब्रह्मणा विहितं पुरा ॥
भवते कांचनं दत्त्वा गर्भं संधारये ह्यहम् ।
इति दानमन्त्रः ।

तथान्यदपि ब्राह्मणेभ्यस्तस्मिन्काले दद्यात् ।
अनुब्रज्य तथाचार्यं प्रणिपत्य क्षमापयेत् ॥
गर्भस्त्रावभवाद्दोषादेवं कृत्वा विमुच्यते ।
इति गर्भस्त्रावे यज्ञोपवीतदानविधिः ।

अथ पूर्वजन्मनि पित्रा मात्रा गुरुणा वा सार्धं स्पर्धते
सा प्रदररोगिणी भवति । साकृच्छ्रातिकृच्छ्रं कुर्याच्चांद्रा-
यणानि च कुर्यात् । तद्विष्णोरिति मंत्रं जपेत् । अयुत

त्रयम् आज्यसहितं मधु मंडकान्नं दद्यात् । विप्रपादक्षालितोदकेन संमार्जयेत् । विप्रोच्छिष्टेनानुलिंपेत् । या इत्थमाचरति तस्या अवश्यं चिकित्सायां रोगो नश्यति ।

यथोक्ते तु व्रते चीर्णे यथोक्तफलभाग्नवेत् ।

इति पितामहसंहितावचनात्पुरुषस्यापि द्रष्टव्यम् ।

इति प्रदर व्याधिहरोविधिः ।

वृश्चिकराशिस्थे शुक्रे स्त्रीणां योनिदोषो जायते स्त्रीपुंसयोर्जन्मफलतुल्यत्वात् । शुक्रजनितोपशांतये पूर्वोक्तमेव कुर्यात् ।

अथ स्त्रीणां योनिदोषे कर्मविपाके हेतुमाह तत्प्रतीकारं च ॥

मृते भर्तरि या नारी ब्रह्मचर्यविघातिनी ।

सा भवेद्भ्रणदोषेण संभोगं क्षमते न तु ॥

संभोगानंतरं तीव्रवेदना पुरुषस्य तु ।

सा नीलवृषभान्दद्यान्मधुसर्पिस्तिलानपि दद्यात् ।

इति योनिदोषहरोविधिः ।

अथ क्रमप्राप्तस्य प्रदररोगस्य सनिदानं चिकित्सितमाह रुग्निनिश्चयात् ।

विरुद्धमद्याद्यशनादजीर्णाद्गर्भप्रतापादातिमैथुनाच्च ।

यानाध्वशोकादतिकर्शनाच्चभाराभिघाताच्छयनाद्विवाच

असृग्दरं भवेत्सर्वं सांगमर्दं सवेदनम् ।

तस्यातिवृद्धौ दौर्बल्यं श्रमो मूर्च्छा मदस्तृषा ॥

दाहः प्रलापः पांडुत्वं तंद्रा रोगाश्च वातजाः ।

(२६६) वीरसिंहावलोकने ।

तं श्लेष्मपित्तानिलसंनिपातैश्चतुःप्रकारं प्रदरं वदन्ति ।
बृदसंग्रहात् ।

दध्ना सौवर्चलाजाजी मधुकं नीलमुत्पलन् ।
पिबेत्क्षौद्रयुतं नारी वातासृग्दरपीडिता ॥
पिबेदणैयकं रक्तं शर्करामधुसंयुतम् ।
वासकस्वरसोपेतं गुडूच्या रसमेव वा ॥
रोहितकान्मूलकल्कं पांडुरेऽसृग्दरे हितम् ।
जलेनामलकाद्वीजकल्कं वा ससितामधु ॥
धातक्याश्चामलक्या वा चाक्षमात्रं मधुद्रवम् ।
काकजानुकमूलं वा मूलं कार्पासमेव वा ॥
पांडुप्रदरशांत्यर्थं पिबेत्तंडुलवारिणा ।
अशोकवल्कलक्वाथः शृतं दुग्धं सुशीतलम् ॥
यथाबलं पिबेत्प्रातस्तीव्रासृग्दरनाशनः ।
दावीरसांजनकिरातवृषाब्दबिल्व-
भल्लातकैरपि कृतो मधुना कषायः ।
पीतो जयत्यतिबलं प्रदरं सशूलं
पीतासितारुणबिलोहितनीलशुक्लम् ॥
रसांजनं तंडुलकस्यमूलं क्षौद्रान्वितं तंडुलतोयपीतम् ।
असृग्दरं सर्वभवं निहन्ति श्वासं च भांगी सहनागरेण ॥
कुशमूलं समुद्धृत्य पेषयेत्तंडुलांबुना ।
एतत्पीत्वा त्र्यहान्नारी प्रदरात्परिमुच्यते ॥
क्षौद्रयुक्तं फलरसम् औदुंबरभवं पिबेत् ।
असृग्दरविनाशाय सशर्करपयोऽन्नभुक् ॥

प्रदरं हन्ति बलाया मूलं दुग्धेन मधुयुतं पीतम् ।
 कुशवाट्यालकमूलं तंडुलसलिलेन रक्ताख्यम् ॥
 शमयति मदिरापानं तदुभयमपि रक्तशुक्लाख्यम् ।
 तरुण्या हितसेविन्यास्तदल्पोपद्रवं भिषक् ॥
 रक्तपित्तविधानेन यथावत्समुपाचरेत् ।
 पाठाजंब्वाम्रयोर्मध्यं शिलाभेदं रसांजनम् ॥
 अंबष्ठकी मोचारसः समंगा पद्मकेसरम् ।
 बाह्लीकातिविषे मुस्तं बिल्वं लोध्रं सगैरिकम् ॥
 कट्फलं मरिचं शुंठी मृद्धीका रक्तचंदनम् ।
 कटुंगवत्सकानंताधातकीमधुकार्जुनम् ॥
 पुष्पेणोद्धृत्य तुल्यानि सूक्ष्मचूर्णानि कारयेत् ।
 तानि क्षौद्रेण संयोज्य पाययेत्तंडुलांबुना ॥
 अर्शस्सु चातिसारेषु रक्तं यच्चोपविश्यते ।
 दोषाःकृमि(जंतु)कृता ये च बालानां तांश्च नाशयेत् ॥
 योनिदोषं रजोदोषं श्वेतपीतं सनीलकम् ।
 स्त्रीणां श्यावारुणं यच्च तत्प्रसह्य निवारयेत् ॥
 चूर्णं पुष्पानुगं नाम हितमात्रेयपूजितम् ।
 इति पुष्पानुगं चूर्णम् ।
 मुद्गरमाषस्य निर्यूहो रास्नाचित्रकनागरैः ।
 सिद्धं सपिप्पलीबिल्वैः सर्पिः श्रेष्ठमसृग्दरे ॥
 इति मुद्गराख्यं घृतम् ।

इति श्रीतोमर० वीरसिंहावलोके असृग्दराधिकारः ।

अथ क्रमप्राप्तस्य योनिव्यापदः सनिदानं चिकि-
 त्सितमाह रुग्वनिश्चयात् ।

विंशतिव्यापदो योनेर्निर्दिष्टारोगसंग्रहे ।
मिथ्याचारेण ताः स्त्रीणां प्रदुष्टेनार्तवेन च ॥
जायंते वीर्यदोषाच्च देवाच्च शृणु ताः पृथक् ।
सफेनिलमुदावृत्ता रजः कृच्छ्रेण मुंचति ॥
बंध्या नष्टार्तवा ज्ञेया विप्लुता नित्यवेदना ।
परिप्लुताया भवति ग्राम्यधर्मेण रुग्भृशम् ॥
वातूला कर्कशा स्तब्धा शूलतस्तोदपीडिता ।
चतसृष्वपि चाद्यासु भवंत्यनिलवेदनाः ॥
योनिव्यापत्सु भूयिष्ठं शस्यते कर्म वातजित् ।
वस्त्यंगपरिषेकश्च प्रलेपः पिचुधारणम् ॥
वचोपकुंचिकाजाजीकृष्णावृषकसैधवैः ।
अजमोदायवक्षारचित्रकं शर्करान्वितम् ॥
पिष्ट्वा प्रसन्नयालोड्य स्वादेत्तद्धृतभर्जितम् ।
योनिपार्श्वार्तिहृद्रोगगुल्मार्शोविनिवृत्तये ॥
रास्नाश्वदंष्ट्रावृषकैः शृतं शूलहरं पयः ।
गुडूचीत्रिफलादंतीकाथश्च परिषेचनम् ॥
नतवार्ताकिनीकुष्ठसैधवामरदारुभिः ।
तैलात्प्रसाधितो धार्यः पिचुर्योनौ रुजापहः ॥
पित्तलानां तु योनीनां सेकाभ्यंगपिचुक्रियाः ।
शीताः पित्तहराः कार्याः स्नेहनार्थं घृतानि च ॥
योन्या बलासदुष्टायाः सर्वं रूक्षाम्लमौषधम् ।
पिप्यल्या मरिचैर्माषैः शताह्वाकुष्ठसैधवैः ॥

वर्तिस्तुल्या प्रदेशिन्या धार्या योनिविशोधिनी ।
 पुष्योद्धृतं लक्ष्मणायाः मूलं पिष्टं च कन्यया ॥
 ऋत्वंते घृतदुग्धाभ्यां पीत्वामोत्यबला सुतम् ।
 मंजिष्ठा मधुकं कुष्ठं त्रिफला शर्करा बला ॥
 मेदा वयस्या काकोली मूलं चैवाश्वगंधजम् ।
 अजमोदा हरिद्रे द्वे हिंगु तिक्तकरोहिणी ॥
 उत्पलं कुमुदं द्राक्षाकाकोल्यौ चंदनद्वयम् ।
 तथैव लक्ष्मणामूलं क्षिपेदत्र चिकित्सकः ।
 एतेषां कार्षिकैर्भागैर्घृतप्रस्थं विपाचयेत् ॥
 शतावरीरसं क्षीरं घृतं देयं चतुर्गुणम् ।
 सर्पिरेतन्नरः पीत्वा स्त्रीषु नित्यं वृषायते ॥
 पुत्राञ्जनयते नारी मेधाढ्यान्प्रियदर्शनान् ।
 या चैवास्थिरगर्भा स्याद्या वै जनयते मृतम् ॥
 अल्पायुषं वा जनयेद्या च कन्यां प्रसूयते ।
 योनिदोषे रजोदोषे परिस्रावे च शस्यते ॥
 प्रजावर्धनमायुष्यं सर्वग्रहनिवारणम् ॥
 नाम्ना फलघृतं ह्येतदश्विभ्यां परिकीर्तितम् ॥
 इति फलघृतम् ॥

इति वीरसिंहावलोकेज्योतिशास्त्रोक्तकर्मविपाकायुर्वेदोक्तप्र-
 योगेयोनिव्यापञ्चिकित्सा ।

अथ ज्योतिशास्त्राभिप्रायेण गर्भिणीनामाप्रसव-
 कालं गर्भरक्षाप्रकारमाह ॥

कलिलघनावयवास्थित्वग्रोमस्मृतिसमुद्भवाः क्रमशः ।

(२७०) वीरसिंहावलोकने ।

मासेषु शुक्रकुजजीवसूर्यचन्द्रार्किसौम्यानाम् ।
अशनोद्वेगप्रसवाः परतो लग्नेशचंद्रसूर्याणाम् ।
कलुषैः पीडा पतनं निपीडितैर्निर्मलैः पुष्टिः ॥

तत्तन्माससंबंधिकलुषनिपीडितग्रहजनितगर्भबाधोप-
शांतये माससंख्याधिपग्रहाणां जपहोमपूजादिकंकारयेत्
तेनगर्भवेदनोपशाम्यति ।

अथ कर्मविपाकाभिप्रायेण गर्भिण्याः प्रतिमासं ग-
र्भरक्षाप्रकारमाह । प्रथमे मासे गर्भिण्या गर्भरक्षामुद्दि-
श्य ब्रह्मणे बलिं दद्यात् । पायसघृतश्वेतवस्त्रचंदनच्छत्रां-
गुलीयककवचरत्नगर्भगंधपुष्पधूपदीपहिरण्यसहितपूर्णकुं-
भेन बलिं क्षिपेत् । शुद्धात्मा बलिहर्ता । तस्मै दक्षि
णांच दद्यात् । अनेन मंत्रेण

एह्येहि भगवन्ब्रह्मन्प्रजाकर्तः प्रजापते ।

प्रगृह्णीष्व बलिं चेमां सापत्यां रक्ष गर्भिणीम् ॥

द्वितीयमासे गर्भरक्षायै अश्विभ्यांबलिं दद्यात् । पाय-
सदध्यन्नलाजातिलपिण्याकवस्त्रहिरण्यजलपूर्णकुंभादि-
भिरलंकृत्याश्विभ्यां बलिं दद्यात् । अनेन मंत्रेण

अश्विनौ देवदेवेशौ प्रगृह्णीतं बलिं त्विमम् ॥

सापत्यां गर्भिणीं चेमां रक्षतं पूजयानया ।

क्षीरान्नलाजाश्वेतध्वजहिरण्यवस्त्रगंधादिभिरेकाद
शरुद्रेभ्यो जलाशये तृतीयमासगर्भरक्षायै बलिं दद्यात्
अनेनमंत्रेण

रुद्राश्वैकादश प्रोक्ताः प्रगृह्णंतु बलिं त्विमम् ॥

युष्माकं प्रीतये वृत्तं नित्यं रक्षत गर्भिणीम् ॥

अथ चतुर्थमासि गर्भरक्षायै रक्तान्नध्वजगंधपुष्पव-
स्त्रहिरण्यादिभिः पूर्ववत् द्वादशादित्येभ्यो बलिं दद्यात्
आदित्या द्वादश प्रोक्ताः प्रगृह्णीध्वं बलिं त्विमम्
युष्माकं तेजसां वृद्ध्या नित्यं रक्षत गर्भिणीम् ॥
अथ पंचमे मासे पक्वापक्वमांसपक्वान्नद्राक्षाफल
माध्वीपैष्टीसुराशर्करामधुमधुकेक्षुतिलपिष्टधूपलाजाहि-
रण्यादिभिः सहकारमूले गर्भरक्षायै गोमयेन विनायकं
कृत्वा वस्त्रयुग्मादिना संवेष्ट्य संपूज्यानेन मंत्रेण बलिं-
दद्यात्

विनायक गणाध्यक्ष शिवपुत्र महाबल ।

प्रगृह्णीष्व बलिं चेमं सापत्यां रक्षगर्भिणीम् ॥

अथ षष्ठे मासे पायसघृतशर्करालाजाहरिद्रान्न-
विशिष्टं पूर्ववदनेन मंत्रेण प्रभातसमये नदीतीरे गर्भ-
रक्षायै स्कंदाय बलिं दद्यात् । अनेन मंत्रेण

स्कंद षण्मुख देवेश पुत्रप्रीतिविवर्धन ।

प्रगृह्णीष्व बलिं चेमं सापत्यां रक्ष गर्भिणीम् ॥

अथ सप्तमे मासिपायसलाजाशर्कराघृतसहितं हरि-
द्राध्वजसर्वालंकारभूषितं बलिं रक्तवस्त्रद्वयवेष्टितशरीरो
नदीतीरे अष्टवसुभ्यो दद्यात्

प्रभासः प्रभवः श्यामः प्रत्यूषो मारुतो नलः ।

ध्रुवो धराधरश्चैव वसवोऽष्टौ प्रकीर्तिताः ॥

प्रगृह्णीध्वं बलिं चेमं नित्यं रक्षंतु गर्भिणीम् ।

(२७२) वीरसिंहावलोकने ।

अष्टममासि गर्भरक्षायै दुर्गायै बलिं दद्यात् पूर्वोक्तेन
विधानेन मातृकाभ्यो वा दध्यन्नमुद्गकसरान्नसाज्यप-
क्वापकमत्स्यमांससुरेश्वरसगंधकृष्णवस्त्रकुक्कुटगंधपुष्पधूप-
दीपहिरण्यसहितपूर्णकुंभेन नीलोत्पलसहितेन स्वयं रक्त-
वस्त्रेणालंकृत्य दक्षिणस्यां दिशि बलिं क्षिपेत् ।

पितृदेवि पितृज्येष्ठे बहुपुत्रि महाबले ।

भूतश्रेष्ठे दिशावासे निर्वृत्ते शौनकप्रिये ॥

प्रगृह्णीष्व बलिं चेमं सापत्यां रक्ष गर्भिणीम् ।

नवमे मासे गर्भरक्षायै दध्यन्नमुद्गकसरान्नविशिष्टं
पूर्ववदनेन मंत्रेण प्रभातसमये बलिं दद्यात्

रक्षरक्ष महादेव भक्तानुग्रहकारक ।

पक्षिवाहन गोविंद सापत्यां रक्ष गर्भिणीम् ॥

अथ दशमे मासे पायसगुडापूपलाजापिष्टसक्तुभिः
श्यामध्वजकृष्णगंधपुष्पधूपदीपहिरण्यसहितपूर्णकुंभेननी-
लोत्पलसहितेन पूर्वोक्तविधिना बलिहर्ता अलंकृत्य वासु
देवालये अभ्यर्च्य वृक्षमूले तानि क्षिपेत् अनेन मंत्रेण—

त्रिविक्रम क्रमाक्रांतभूरिभूत जगत्रय ।

गोवर्द्धनमहाशैलसमुद्धरणगर्वित ॥

हिरण्यकशिपोर्वक्षोविदारणनखांकुर ।

विक्रमेण सुरज्येष्ठ रक्तांगेन महोज्ज्वल ॥

बलदेवानुज ज्येष्ठ कंसचाणूरकंसन ।

गरुडध्वज दैत्यारेऽनंताच्युत चतुर्भुज ॥

विधुंतुदप्राणहर आदित्यकृतचक्रभृत् ।

भीषणाकारभुजगशयानेदीवरच्छवे ॥
 पांचजन्यप्रभाव्यक्त कौस्तुभोद्योतभास्कर ।
 वाराहवपुषा पूर्वं सम्यग्धृतवसुंधर ॥
 शार्ङ्गज्याघातरुचिमत्किणांकितमहाभुज ।
 अनाद्यन्तासुररिपो धीर पद्मालयालय ॥
 प्रगृह्णीष्व बलिं चेमं सापत्यां रक्ष गर्भिणीम् ।
 इति गर्भरक्षाविधिः ।

अथ स्त्रीणां स्तनक्षीराभावे विवाहकाले चतुर्थस्था-
 नस्थितशनिजनितपयोहीनत्वदोषोपशांतये प्रागुक्तं श-
 निविधानं पूजादिकं कुर्यात् ।

अथ पयोहीनत्वे कर्मविपाके हेतुमाह । यापूर्वजन्म-
 नि क्षीरं मुष्णाति तस्या जन्मांतरे स्तनौ न क्षरतः सा
 विप्रेभ्यः क्षीरान्नं दद्यात् । विप्रपादोदकेन स्तनावपामार्ज-
 नस्तोत्रेण मार्जयेत् । विप्रोच्छिष्टेन स्तनावनुलेपयेत् । सु-
 रामांसमधुघृतानां गंधपुष्पादिभिर्भूतेभ्यो बलिं दद्यात् ।
 मधुना नवनीतपिंडमालोड्य वितुन्नकेन सहभूतभव्यशक्ति
 भेदेन भूतानां पंचकं त्विदमिति भूतानि परिकल्पयेत् ।

क्षीरं मुष्णाति या नारी पूर्वजन्मनि सुव्रता ।
 जन्मांतरे तु तस्या वै क्षीरं न क्षरतः स्तनौ ॥
 क्षीरैस्संभोजयेद्विप्रान्साज्यं मधुकसंयुतम् ।
 तेनैव वा चानुलिप्येदुच्छिष्टान्नेन भक्तितः ॥
 विप्रपादोदकैश्चापि क्षालयेत्कुचमंडलम् ॥

इति वीरसिंहावलोके गर्भरक्षा पयोहीनत्वाधिकारः ।

(२७४) वीरसिंहावलोकने ।

अथ स्त्रीणां स्तनस्फोटरोगकर्मविपाके हेतुमाह ।
भर्तारमवमान्य वर्तते अन्यपतिं मनसि धत्ते तमेवानुस्म-
रति । जन्मांतरे तस्याः स्तनयोःस्फोटा जायंते भगे च शो-
णितं स्रवति तद्रोगोपशांतये तामग्निवर्णामिति सूक्तं ज-
पेत् । धने सति निष्कद्वादशकं दद्यात् शक्त्यपेक्षया वा ।
अथ वा धान्यतिललवणानि दद्यात् । हरिद्रां च दद्यात्
उमामहेश्वरप्रीतये पूजां च कुर्यात् । इति स्तनस्फोटे ।

अथ ज्योतिशास्त्राभिप्रायेण मूढगर्भत्वहेतुमाह
तत्प्रतीकारं च ।

लग्ने शनैश्वरांशे शनैश्वरे द्वयूनगे यदि निषेकः ।

वर्षत्रयेण सूतिद्वादशभिः स्याच्छनिनैवम् ॥

लग्नस्वांशसप्तमभवनस्थितशानिचंद्रजनितबाधोपश-
मनाय पृथक् पूजादिकं कुर्यात् ।

अथ कर्मविपाकाभिप्रायेण हेतुमाह तत्प्रतीकारं च । पूर्व
जन्मनि परनिक्षेपहारिणी मूढगर्भिणी भवति श्राद्धादि-
पितृकर्मलोपिनी च । तदुपशांतये गां सुवर्णं च दद्यात् ।
पंचाशद्ब्राह्मणभोजनं च कारयेत् । पुष्करिण्यादिकं च
कारयेत् । तेन प्रसूतिर्भवति ।

अथ नारीणां ज्योतिशास्त्राभिप्रायेण वंध्यात्वहेतुमा-
हा । जन्मनि विवाहे वा सप्तमभवनस्थिते शनौ बुधे च वं-
ध्या इति श्रीपतिवचनात् सप्तगे पापदृष्टे शनौ कन्यैव
जरां समुपयातीति वंध्यात्वं सूचयति । तद्दोषोपशांतये

बुधशनिप्रीतये पूर्वोक्तमेव क्रमेण पूजादिकं कुर्यात् ।
 अथ वंध्यायाः कर्मविपाके हेतुमाह तत्प्रतीकारं च ।
 चतुर्विधा तु या वंध्या भवेत्सा च वियोजनात् ।
 वक्ष्ये तस्याः प्रतीकारं तत्स्वरूपं निबोध मे ॥
 हिरण्येन यथाशक्त्या सवत्सां कारयेद्दृढाम् ।
 धेनुं पलेन वत्सं च पादेन गुरुरब्रवीत् ॥
 धेनुं रौप्यखुरां रत्नं तस्याः पुच्छे नियोजयेत् ।
 घंटां गले च बध्नीयात्सवत्सां प्राङ्मुखः शुचिः ॥
 चंदनागुरुकर्पूरैर्गंधमाल्यैः सुशोभनैः ।
 उपचारैः षोडशभिर्नैवेद्यं पायसं भवेत् ।
 मोदकं च तथापूपं गुडं लवणमेव च ।
 जीरकं च सुविस्तीर्णं शूर्पं वेणुमये दृढे ॥
 धेनोरेकं प्रदातव्यं ब्राह्मणस्त्रीषु चैव हि ।
 षडष्टौ दश वा दद्यात्तदनंतरमेव च ॥
 ब्राह्मणं सर्वशास्त्रज्ञं कुशलं धर्मवेदिनम् ।
 धेनु मंत्रं समुच्चार्य ततस्तंसत्कुलोद्भवम् ।
 विद्याविनयसंपन्नं शांतं चैव यतेंद्रियम् ।
 अलोलुपं सर्वजनप्रियं कल्मषनाशनम् ॥
 आहूय भक्त्या संपूज्य वस्त्राद्यैर्गंधपुष्पकैः ।
 तेनैव कारयेत्पूजां पादतो धेनुवत्सयोः ॥
 होमं च कारयेत्तत्र समिदाज्यचरूत्कटम् ।
 सोमो धेनुरिति मंत्रं समुच्चार्य ततः पुनः ॥
 प्राङ्मुखायोपविष्टाय प्रदद्यात्तामुदङ्मुखः ।

(२७६) वीरसिंहावलोकने ।

मंत्रेणानेन विधिवत्पुच्छे हस्तं विधाय च ॥
धेनुर्यागिरसः सत्रे विष्णोस्तु सुरभिश्च या ।
दुहिता या तथा भानोरग्रेश्च वरुणस्य च ॥
याश्च गावः प्रवर्तते वनेषूपवनेषुच ।
प्रीणंतु ता मम सदा पुत्रपौत्रप्रदाः सुखम् ॥
प्रयच्छंतु दिवारात्रौ त्वविच्छेदं तु संततेः ।

इति दानमंत्रः ।

एवं दत्त्वा तु तद्दानं प्रणिपत्य विसर्जयेत् ।
इति वंध्यात्वहरः सुवर्णधेनुदानविधिः ॥

अथ योनिकंदस्य सनिदानं चिकित्सितमाह रुग्वि-
निश्चयात्

दिवास्वप्नादतिक्रोधाद्व्यायामादतिमैथुनात् ।
क्षताच्च नखदंताद्यैर्वाताद्याः कुपिता यदा ॥
पूयशोणितसंपृक्तं लकुचाकृतिसंनिभम् ।
उत्पद्यते तथा योनौ नाम्ना कन्दस्तु योनिजः ॥
मधुकं शाकबीजं च सुरस्या सुरदारुच ।
अश्मंतकः कृष्णतिलास्ताम्रवल्ली शतावरी ॥
वृक्षादनी वयस्या च तथैवोत्पलसारिवा ।
अनंता सारिवा कृष्णा पद्मं मधुकमेव च ॥
बृहतीद्वयकाश्मर्यः शृंगीक्षीरित्वचो घृतम् ।
पृथक्पर्णी वचा शिशुः श्वदंष्ट्रा मधुयष्टिका ॥
शृंगाटकं वृषं द्राक्षा कशेरुर्मधुकं सिता ।
एतेषां मौषधानां च सेवनेन गुणोभवेत् ॥

इति योनिकन्दचिकित्सा ॥

अथक्रमं प्रयोक्तव्या गर्भस्रावे पयोयुताः ।
सक्षीरा विहिता शुंठी मधुकं देवदारु च ॥
एवमाप्यायते गर्भस्तीव्रा रुक्चोपशाम्यति ।
समधुच्छागदुग्धेन कुलालकरमर्दकः ॥
अवश्यं स्थापयेद्गर्भं चलितं पानयोगतः ॥
कुशकाशोरुवूकानां मूलं गोक्षुरकस्य च ।

श्रितं दुग्धं सितायुक्तं गर्भिण्याः शूलनुत्परम् ॥
कशेरुशृंगाटकजीवनीयपद्मोत्पलैरंडशतावरीभिः ।
सिद्धं पयः शर्करया विमिश्रं संस्थापयेद्गर्भविदीर्णशूलम्

कशेरुशृंगाटकपद्मकोत्पलं
समुद्रपर्णीमधुकं सशर्करम् ।
सशूलगर्भस्रुतिपीडितांगना
पयोविमिश्रं पयसान्नभुक् पिबेत् ॥
पाठासुरससिंहास्यमयूरकुटजैः पृथक् ।
नाभिवस्तिभगालेपात्सुखं नारी प्रसूयते ॥
परूपकशिफालेपः स्थिरामूलकृतोऽथ वा ।
नाभिवस्तिभगाद्येषु मूढगर्भापकर्षकः ॥
मातुलुंगस्य मूलानि मधुकं मधुसंयुतम् ।
घृतेन सह दातव्यं सुखं नारी प्रसूयते ॥
पंचमूलस्य वा काथं तप्तलोहेन संगतम् ॥
सूतिकारोगनाशाय पिबेद्वा तु हितां सुराम् ।
पिप्पली पिप्पलीमूलं चव्यं शुंठी यवानिका ॥
जीरके द्वे हरिद्रे द्वे विडं सौवर्चलं तथा ।

(२७८) वीरसिंहावलोकने ।

एतैरेवौषधैः पिष्टैः शारनालं विपाचयेत् ॥
आमवातहरं वृष्यं कफघ्नं वह्निदीपनम् ।
कांजिकं वज्रकं नाम स्त्रीणां बलविवर्धनम् ॥
सकलशूलशमनं परं क्षीराभिवर्धनम् ।

इति वज्रकांजिकम् ॥

शोथं स्तनोत्थितमवेक्ष्य भिषग्विदध्या-
द्यद्विद्रधावतिहितं बहुधा विधानम् ।
आमे विदह्यति तथैव गते च पाके
तस्याः स्तनौ सततमेव हि निगृहीतौ ॥
विशालामूललेपस्तु हन्ति पीडां स्तनोत्थिताम् ।
इति वीरसिंहावलोके स्त्रीरोगाधिकारः ॥

अथ ज्योतिश्शास्त्राभिप्रायेण बालकस्य रोगहेतुमा-
ह तत्प्रतीकारं च ।

स्वोच्चे स्वकीयभवने क्षितिपालतुल्यो
लग्नेऽर्कजे भवति देशनराधिनाथः ।
शेषेषु दुःखगदपीडित एव बाल्ये
दारिद्र्यकासवशगो मलिनोऽलसश्च ॥

अपरं च ॥

पीडितहृदयो हिवुके निर्वाहनबांधवार्थमतिसौख्यः ।
बाल्ये व्याधितदेहो नखरोमधरो भवेत्सौरिः ॥

असुखान्वितो दरिद्रो रोगैश्चैवाभिपीडितोऽप्राज्ञः ।
जननीरहितोऽतिमृदुर्विशिष्टनिरतः सदातुरश्चापि ॥
स्वोच्चस्वांशवर्ज्यं शनौ चतुर्थस्थाने वा कर्कटराशौ

वा वर्तमाने बाल्ये रोगबाहुल्योपशमाय शनिप्री-
तये प्रागुक्तं जपहोमादिकं कुर्यात् तल्लिङ्गोपदर्शनात् त-
त्कालीनग्रहदशा विचारणीया ।

अथ कर्मविपाकप्रकारेण बालानां रोगोपशांतिमा
ह । गर्भस्थो निषिद्धाहारे क्रियमाणे निषिद्धाचारेण अ-
शुभकर्मणां जन्मांतरे जन्मप्रभृत्यशौचो रोगी जायते ।
मातुरनुपचारकारी अशुभत्रिदोषजातरोगी जायते । ए-
तच्चरकादिशास्त्रेऽभिहितं । अस्य प्रायश्चित्तं कृच्छ्रातिकृ-
च्छ्रचांद्रायणं कुर्यात् । सर्वरोगोपशांत्यर्थं व्याहृतिहोमं
चान्नदानं च ब्रह्मांडपुराणेभिहितम् ।

ताडनतर्जनहासभयाद्वा निजजननीप्राकृतहितभावात् ।
स्कंदमुखाःप्रमथावलिहेतोःशिशुकममंगलमाशुविशंति ॥

स्तब्धविलोचनशोणितगंधः

कुटिलमुखाल्परवो लुलिताक्षः ।

स्तन्यपराङ्मुखगाढविमुष्टि

श्वकितमनाः शिशुराकुलितस्तैः ॥

तत्र पताकाविलेपनघटरुयहमिह कुक्कुटबलिंदद्यात् ।

अथ क्रमप्राप्तस्य बालरोगस्य सनिदानं चिकित्सि
तमाह रुग्विनिश्चयात् ।

त्रिविधः कथितो बालः क्षीरान्नोभयवर्धनः ।

स्वास्थ्यं ताभ्यामदुष्टाभ्यां दुष्टानां रोगसंभवः ॥

धात्र्यास्तु श्लेष्मलैर्भुक्तैः श्लेष्मरुग् जायते सुतः ।

वातलैः पित्तलैस्तद्वत्समधातुर्हिताशनात् ॥

अथ बृन्दसंग्रहात् ।

कुष्ठं वचा भया ब्राह्मी कतकं क्षौद्रसर्पिषा ।
वर्णायुःकांतिजननं लेहं बालस्य दापयेत् ॥
स्तन्याभावे पयश्छागं गव्यं वा तद्गुणं पिबेत् ।
मृत्पिण्डेनाग्निभेदेन क्षीरासिक्तेन सोष्मणा ॥
स्वेदयेदुत्थितां नाभिं शोथस्तेनोपशाम्यति ॥
नाभिपाके निशालोध्रप्रियंगुमधुकैःशृतम् ।
तैलमभ्यंजने शस्तमेभिर्वाप्यवचूर्णितम् ॥
हरिद्राद्वययष्ट्याह्वसिंहीशक्रयवैः कृतम् ॥
शिशोर्ज्वरातिसारघ्नं कासश्वासवमीहरम् ॥
धातकीबिल्वधान्याकलोध्रेद्रयववालकैः ।
लेहः क्षौद्रेण बालानां ज्वरातीसारवांतिहृत् ॥
रजनी दारुसरलश्रेयसी बृहतीद्वयम् ।
पृष्टिपर्णी शताह्वा च लीढं माक्षिकसर्पिषा ॥
ग्रहिणीदीपनं हन्ति मारुतार्तिं सकामलाम् ।
ज्वरातीसारपांडुघ्नं बालानां सर्वरोगनुत् ॥
मिशिकृष्णार्जुनैर्लाजाशृंगीमारिचमाक्षिकैः ।
लेहःशिशोर्विधातव्यश्छर्दिकासज्वरापहः ॥
शृंगीं सकृष्णातिविषां विचूर्ण्य
लेहं विदध्यान्मधुना शिशूनाम् ।
कासज्वरच्छर्दिभिरर्दितानां
समाक्षिकां चातिविषामथैषाम् ॥
द्विवार्ताकीफलरसं पंचकोलं च लेहयेत् ।

एकद्वित्राणि घस्त्राणि वातपित्तकफज्वरे ॥
 बिल्वं च पुष्पाणि च धातकीनां
 जलं सलोध्रं गजपिप्पली च ।
 क्वाथावलेहौ मधुना विमिश्रौ
 बालेषु योज्यावतिसारितेषु ॥
 समंगाधातकीलोध्रसारिवाभिः शृतं जलम् ।
 दुर्धरेऽपि शिशोर्देयमतीसारे समाक्षिकम् ॥
 नागरातिविषामुस्तावालकेंद्रयवैः शृतम् ।
 कुमारं पाययेत्प्रातः सर्वातीसारनाशनम् ॥
 मोचारसः समंगा च धातकी पद्मकेसरम् ।
 पिष्टैरेतैर्यवागूः स्याद्रक्तातीसारनाशिनी ॥
 कल्कः प्रियंगुकोलास्थिमज्जामुस्तरसांजनैः ।
 क्षौद्रालीढः कुमारस्य च्छर्दितृष्णातिसारनुत् ॥
 लेहस्तैलसिताक्षौद्रतिलयष्ट्याह्वकल्कितः ।
 बालस्य रुध्यान्नियतं रक्तस्रावं स योजितः ॥
 लाजासयष्टीमधुकं शर्कराक्षौद्रमेव च ।
 तंडुलोदकसंयुक्तं क्षिप्रं हन्ति प्रवाहिकाम् ॥
 हरीतकी वचा कुष्ठं कल्कं माक्षिकसंयुतम् ।
 पीत्वा कुमारः स्तन्येन मुच्यते तालुकंटकात् ॥
 गृहधूमनिशाकुष्ठराजिकेंद्रयवैः शिशोः ।
 लेपस्तक्रेण हंत्याशु सिध्मपामाविचर्चिकाः ॥
 पंचमूलीकषायेण सघृतेन पयः शृतम् ।
 सशृंगेवरं सगुडं शीतं हिक्कार्दितः पिबेत् ॥

(२८२) वीरसिंहावलोकने ।

द्राक्षावसाभयाकृष्णाचूर्णं सक्षौद्रसर्पिषा ।
लीढं श्वासं निहंत्याशु कासं वमनकं तथा ॥
पुष्करातिविषाशृंगीमागधीधन्वयासकैः
चूर्णं तु मधुनालीढं शिशूनां पंचकासजित् ॥
भेषजं पूर्वमुद्दिष्टं महतां यज्ज्वरादिषु ॥
कार्यं गदेषु बालानां तेषु दाहादिकं विना ॥
त एव दोषा दूष्याश्च ज्वराद्या व्याधयश्च ते ।
शस्तं तदेव भैषज्यं मात्रा तस्य कनीयसी ॥
सप्तच्छदाभयनिशाचंदनैश्वानुलेपनैः ।
सर्पत्वग्लशुनं मूर्वा सर्षपारिष्टपल्लवा ॥
विडालविडजालोममेषशृंगीवचा मधु ।
धुमः शिशोर्ज्वरघ्नोऽयमशेषग्रहनाशनः ॥
क्षणादुद्विजते बालः क्षणाद्धसति रोदिति ।
नखैर्दतैर्धारयति धात्रीमात्मानमेव च ॥
ऊर्ध्वं निरीक्षते दंतान्खादेत्कूजति जृंभाति ।
भ्रुवौ क्षिपनि दंतोष्ठं फेनं वमति चासकृत् ॥
क्षामोऽतिनिशि जागर्तिशूलंगो भिन्नविट्स्वरम् ।
मत्स्यशोणितगंधश्च न चाश्नाति यथापुरा ॥
सामान्यग्रहदुष्टानां लक्षणं समुदाहृतम् ।
वचा कुष्ठं तथा ब्राह्मी सिद्धार्थकमथापि वा ॥
सारिवा सैधवं चैव पिप्पलीघृतमष्टकम् ।
मेध्यं घृतमिदं सिद्धं पातव्यं च दिनेदिने ॥

विषाधिकारः । (२८३)

दृढस्मृतिः क्षिप्रमेधाः कुमारो बुद्धिमान्भवेत् ।
न पिशाचा न रक्षांसि न भूतानि न मातरः ।
प्रवदन्ति कुमाराणां पिबतामष्टमंगलम् ॥

इत्यष्टमंगलम् ।

पादकल्कैः स्वगंधायाः क्षीरमष्टगुणं पचेत् ।
घृतं देयं कुमाराणां पुष्टिकृद्बलवर्धनम् ॥

इत्यश्वगंधाघृतम् ।

लाक्षारससमं सिद्धं तैलं मस्तुचतुर्गुणम् ।
राम्ना चंदनकुष्ठाब्जवाजिगंधानिशायुतैः ॥
शताह्लादारुयष्ट्याह्वामूर्वातिक्ताहरेणुभिः ।
बालानां ज्वररक्षोघ्नमभ्यंगाद्बलवर्णकृत् ॥
इति लाक्षादिकं तैलम् ॥

इति वीरसिंहावलोके ज्योतिःशास्त्रे कर्मविपाकायुर्वे-
दोक्तप्रयोगे बालरोगचिकित्साधिकारः ॥

अथ विषोपद्रवहेतुमाह तत्प्रतीकारं चायथोक्तजातके ।
व्यालविषशस्त्रबंधनसुतीक्षणकूटंच धननाशम् ।
भौमदशायां लभते नृपाग्निचौराहवादिरिपुमर्दान् ॥
अन्यच्च—

भानुदशायां लभते नखौषधाध्वविषकाननैर्निधनम् ।
गिरिदंतचर्मवल्लिकौर्यनरेन्द्राहवाद्यैश्च ॥

अथ मंगलदशाजनितविषाद्युपशमाय मंगलप्रीतये
सकलमपि विधानं विधिवत्कुर्यात् । तथा चादित्यदशा-
यामपि विषाद्युपद्रवे आदित्यप्रीतये पूर्वोक्तमेव सकलं

कुर्यात् । तदुपद्रवोपशांतिर्भवति ।

अथ कर्मविपाके हेतुमाह तत्प्रतीकारं च । अथ वि-
षेण यः पराहितमाचरति सर्पादिना परं भीषयति स स-
र्पादिविषोपप्लुतो भवति । तत्रापामार्जनस्तोत्रजपं कुर्यात् ।
सर्पोपप्लुवे च सौवर्णं नागं पंचम्यां दद्यात्सार्पैर्मत्रैरग्नौ
जुहुयात् । सहस्रनामस्तोत्र जपं कुर्यात् । लूतादिविषोपप्लुवेऽ
पि अपामार्जनस्तोत्रेणैव सर्वाण्यंगानि समूलाग्रैः कुशै-
र्मार्जयेत् । तेनोपशाम्यति ।

अथक्रमप्राप्तस्य विषरोगस्य सनिदानं चिकित्सित-
माह रुग्निनिश्चयात् ।

स्थावरं जंगमं चैव द्विविधं विषमुच्यते ॥
मूलाद्यात्मिकमाद्यं स्यात्परं सर्पादिसंभवम् ।
स्थावरं च ज्वरं हिक्कां दंतहर्षं गलग्रहम् ।
फेनं छर्द्यरुचि श्वासं मूर्च्छां च कुरुते विषम् ।
निद्रां तंद्रां क्लमं दाहं संपाकं लोमहर्षणम् ॥
शोथं चैवातिसारं च कुरुते जंगमं विषम् ।
इंगितज्ञो मनुष्याणां वाक्चेष्टामुखवैकृतेः ॥
जानीयाद्विषदातारमेभिर्लिङ्गैश्च बुद्धिमान् ।
उद्वेष्टनं मूलविषैः प्रलापो मोह एव च ॥
जृम्भणं वेपनं श्वासो ज्ञेयाः पत्रविषेण तु ।
मुष्कशोफः फलविषैर्दाहोन्नद्वेष एव च ॥
भवेत्पुष्पविषैश्छर्दिराध्मानं श्वास एव च ।
त्वक्सारनिर्यासविषैरुपयुक्तैर्भवन्ति हि ॥

आस्यदौर्गन्ध्यपारुष्यशिरोरुक्कफसंस्त्रवाः ।

फेनागमः क्षीरविषैर्विड्भेदो गुरुजिह्वता ॥

हृत्पीडनं धातुविषैर्मूर्च्छा दाहश्च तालुनि ।

प्रायेण प्राणघातीनि विषाण्येतानि निर्दिशेत् ॥

सद्यः क्षतं पच्यते यस्य जंतोः स्रवेद्रक्तं पूयरूपं त्वभीक्षणम्
कृष्णीभूतं क्लिन्नमप्यर्थपूति क्षतान्मांसं शीर्यते यस्य चापि ।

तृष्णा मूर्च्छा ज्वरदाहौ च यस्य

दिग्धं मुग्धं तं मनुष्यं व्यवस्येत् ।

लिंगान्येतान्येव कुर्यादमित्रै-

व्रणेविषं यस्य दत्तं प्रमादात् ॥

वातपित्तकफात्मानो भोगिमंडलराजिलाः ।

यथाक्रमं समाख्याता द्वयंतरा द्वंद्वरूपिणः ॥

अश्वत्थदेवायतनश्मशानवल्मीकसंध्यासु चतुष्पथेषु ।

याम्ये च पित्र्ये परिवर्जनीया ऋक्षे नरा मर्मसुये च दष्टाः ॥

दर्वाकराणां विषमाशुघाति सर्वाणि चोष्णे द्विगुणीभवन्ति

बृदसंग्रहात्

मूलं तंडुलवारिणा पिबति यः प्रत्यंगिरासंभवं

निष्पिष्टं शुचिभद्रयोगदिवसे तस्याहिभीतिः कुतः ।

दर्पादेव फणी यदा दशति तं मोहान्वितोमूलपं

स्थाने तत्र तदैव याति नियतं वक्त्रं यमस्याचिरात् ॥

मसूरं निंबपत्राभ्यां खादेन्मेषगते रवौ

अब्दमेकं न भीतिः स्याद्विषातस्य न संशयः ॥

(२८६) वीरसिंहावलोकने ।

शिरीषपुष्पस्य रसे सप्ताहं मरिचं सितम् ।
भावितं सर्पदंष्ट्राणां पाने नस्येजने हितम् ॥
दंशस्योपरि बध्नीयात्तक्षणाच्चतुरंगुले ।
क्षौमादिभिर्वेणिकया सिद्धैर्मंत्रैश्च मंत्रवित् ॥
अंबुवत्सेतुबंधेन बंधेन स्तंभ्यते विषम् ।
न वहंति शिराश्वास्य समं संधिगता अपि ॥
न जायते विषोद्वेगो बीजनाशादिवांकुरः ।
सत्वमालंब्य दष्टव्यस्तत्क्षणादुरगो रिपुः ॥
कोमलं वा यदन्यच्च पेयं शीतं घृतं गवाम् ।
वाच्यो वा नीलकंठोहं ध्येया वा गारुडीतनुः ॥
शून्यताध्यानमात्रेण शून्यतां याति तद्विषम् ।
नक्तमालफलव्योषबिल्वमूलनिशाद्वयम् ।
सौरसं पुष्पमाजं वा मूत्रं बोधनमंजनम् ॥
बंध्याकर्कोटकं मूलं छागमूत्रेण भावितम् ।
नस्यं कांजिकसंपिष्टं विषोपहतचेतसः ॥

त्रिवृद्विशाले मधुकं हरिद्रे मंजिष्ठचक्रं लवणं च सर्वम् ।
कटुत्रिकं चैव विचूर्णितानि शृंगेण दद्यान्मधुसंयुतानि ॥
एषोऽगदो हंति विषं प्रयुक्तः पानांजनाभ्यंजननस्ययोगैः ।
अवार्यवीर्यो विषवेगहंता महागदो नाम महाप्रभावः ॥

अगारधूममंजिष्ठारजनीलवणोत्तमैः ।

लेपो जयत्याशु विषं कर्णिकायाश्चपानतः ॥
यः कासमर्दं नेत्रे वदने निक्षिप्यकर्णफूत्कारम् ।
मनुजो ददाति शीघ्रं जयति विषं वृश्चिकाणां सः ॥

पारावतशकृच्छुंठीमातुलिंगरसैः समैः ।
 पथ्याकार्पाससंमिश्रैर्वृश्चिकस्य विषं जयेत् ॥
 कुठेरकस्य बीजं तु क्षीरेणार्कस्य भावितम् ।
 लेपमात्रे विषं हन्ति वृश्चिकस्य न संशयः ॥
 रजनीसैधवक्षौद्रसंयुक्तं घृतमुत्तमम् ।
 पानं मूलविषार्तस्य दिग्धवृद्धस्य चेष्यते ॥
 चतुष्पद्भिर्द्विपद्भिर्वानखदंतक्षतं तु यत् ।
 भूयते पच्यते रागरुजास्रावज्वरान्वितम् ॥
 सोमकल्कोऽश्वकर्णश्च गोजिह्वा हंसपथपि ।
 रजन्यौ गैरिकं लेपो नखदंतविषापहः ॥
 वचाहिंगुविडंगानि सैधवं गजपिप्पली ।
 पाठा चातिविषा व्योषं काश्यपेन विनिर्मितम् ॥
 दशांगमगदं पीत्वा सर्वकीटविषं जयेत् ॥
 कीटदष्टक्रियाः सर्वाः शमनाः स्युर्जलौकसः ॥
 छत्रीझर्झरपाणिश्च चरेद्रात्रौ तथा दिवा ।
 तच्छायाशब्दवित्रस्ताः प्रणश्यंतीह पन्नगाः ॥
 सोत्कंपः पुलकावृतः प्रतिमुहुर्वक्रं समालोकते
 दंतेनाधरपल्लवं दशति चेच्छोकान्वितं कूजति ।
 यस्तापं जडतां च याति नितरां दष्टः स उत्कंठितो
 रंतुं त्वस्थिमितामलांबरवतीं रौद्रां श्मशानस्थलीम् ॥
 श्लेष्मणः कर्णगूथस्य वामानामिकया कृतः ।
 लेपो हन्याद्विषं घोरं नृमूत्रासेचनं तथा ॥
 पिंडीतगरकनेत्रं पुष्येणोत्पाटय योजितं दंशे ।

(२८८) वीरसिंहावलोकने ।

मृतमपि दष्टं पुरुषं चालयतिहि तदैव नात्र तच्चित्रम् ॥

विरुद्धाध्यसनक्रोधक्षुद्रयासनमैथुनम् ।

वर्जयेद्विषमुक्तोऽपि दिवास्वप्नं विशेषतः ॥

इति श्रीतोमर० वीरसिंहावलोकनेज्योतिःशास्त्रकर्मविपा
कायुर्वेदोक्तप्रयोगे विषाधिकारः ॥

अथाकालपलितस्य जातकाभिप्रायेणहेतुमाह त-
त्प्रतीकारं च । यथोक्तं जातके

दोषैर्विविधैः ख्यातं दिनकरदृष्टं नरं प्रमाणस्थम् ।

सौरेण दृष्टमूर्तिर्वलीयुतांगं तिरस्कृतं नीचम् ॥

चंद्रःकरोतीति शेषः । शनिचंद्रप्रीतये यथोक्तमेव

जपहोमादिकं कुर्यात् । मकरांशस्थे भौमेप्येवम् । आ-
श्रयशौचविहीनो वृद्धाकारः इत्यादि वचनात् ।

अथाकालपलितस्य कर्मविपाके हेतुमाह । स्वकर्म-
निर्देशको जन्मांतरे युवैव शुक्लकेशो भवति । स गा-
यत्र्ययुतं जपेत् । तनूपाग्नेसीतीमं मंत्रं जपेत् । तिलैरा-
ज्येन जुहुयात् । स्वकृतं सुकृतं न कीर्तयेत् । सुवर्णमन्त्र-
माज्यं दद्यात् ।

इत्यकालपलितस्य प्रतीकारविधिः ।

अथ पलितचिकित्सा ।

पीताश्वगंधा पयसा द्विमासं घृतेन युक्तं रसभृंगराजम् ।

ये भक्षयेयुर्मनुजाः क्रमेण ते कृष्णकेशा विमलेंद्रियाश्च ॥

असिततिलविमिश्रान्पल्लवान्भक्षयेद्यः

सततमुपयआशी भृंगराजस्य मासम् ॥

भवति च चिरजिवी व्याधिभिर्विप्रमुक्तो

भ्रमरसदृशकेशः कामचारी मनुष्यः ॥

इति पलितचिकित्सा ।

ज्वराद्यकालपलितांतानां रोगाणां क्रमेण ज्योतिः
शास्त्रकर्मविपाकायुर्वेदोक्तमार्गेण चिकित्सितमुक्त्वा र-
सायनाधिकारमाह ॥

बृंहसंग्रहात् ।

यज्जराव्याधिविध्वंसि भेषजं तद्रसायनम् ।

पूर्वं वयसि मध्ये वा शुद्धकायः समाचरेत् ॥

नाविशुद्धशरीरस्य युक्तो रासायनो विधिः ।

न भाति वाससि क्लिष्टे रंगयोग इवार्पितः ॥

सिंधूत्थशर्कराशुंठीकणामधुगुडैः क्रमात् ।

वर्षादिष्वभयाभासारसायनगुणैषिणा ॥

त्रैफलेनायसीं पात्रीं कल्केनालेपयेन्नवाम् ।

तमहोरात्रिकं लेपं पिबेत्क्षौद्रोदकाप्लुतम् ॥

प्रभूतस्नेहशमनं जीर्णं तस्मिन्प्रयोजयेत् ।

अजरोऽरुक्समभ्यासाज्जीवेन्ना स समाः शतम् ॥

मंडूकपर्ण्याः स्वरसः प्रयोज्यः

क्षीरेण यष्टीमधुकस्य चूर्णम् ।

रसो गुडूच्यास्तु समूलपुष्पः

कल्कः प्रयोज्यः खलु शंखपुष्प्याः ॥

आयुःप्रदान्यामयनाशनानि बलाग्निवर्णस्वरवर्द्धनानि ।

मेध्यानिचैतानिरसायनानिमेध्या विशेषेण च शंखपुष्पी ।

ये मासमेकं स्वरसं पिबन्ति दिनेदिने भृंगरजः समुत्थम् ।

(२९०) वीरसिंहावलोकने ।

क्षीराशिनस्तेबलवर्णयुक्ताः समाःशतं जीवितमाप्नुवन्ति ॥

असिततिलविमिश्रान्पल्लवान्भक्षयेद्यः

सततसुपयआशी भृंगराजस्य मासम् ।

भवति च चिरजीवी व्याधिभिर्विप्रमुक्तो

भ्रमरसदृशकेशः कामचारी मनुष्यः ॥

पीताश्वगंधा पयसार्द्धमांसं घृतेन तैलेन सुखांबुना वा ।

कृशस्य पुष्टिं वपुषोविभर्ति बालस्य सस्यस्य यथांबुवृष्टिः

धात्रीतिलान्भृंगरसे विमिश्रान्ये भक्षयेद्युर्मनुजाः क्रमेण ।

तेकृष्णकेशाविमलेंद्रियाश्वनिर्व्याधयोऽप्यामरणाद्भवेयुः ।

मांसं वचामप्युपसेव्यमानाः क्षीरेण तैलेन घृतेन वापि ।

भवंति रक्षोभिरदृष्टरूपा मेधाविनो निर्मलदृष्टिवाचः ॥

वृद्धदारुकमूलानि सूक्ष्मचूर्णानि कारयेत् ।

शतावर्या रसेनैव सप्तवारांश्च भावयेत् ॥

अक्षमात्रं तु तच्चूर्णं सर्पिषा सह योजयेत् ।

मासमात्रोपयोगेन मतिमाञ्जायते नरः ॥

मेधावी स्मृतिमांश्चैव वलीपलितवर्जितः ।

हस्तिकर्णरजः स्वादेत्प्रातरुत्थाय सर्पिषा ॥

यः श्रेष्ठाहारचारोऽपि सहस्रायुर्भवेन्नरः ।

मेधावी बलवान्कामी स्त्रीशतानि जयत्यसौ ॥

मधुना त्वस्य स्नेहः स्याद्वलिष्ठः स्त्रीसहस्रगः ।

अयं मंत्रः प्रयोक्तव्यो भिषजा चाभिमंत्रणे ॥

ओं नमो महाविनायकाय अमृतं रक्ष रक्ष मे फल-

सिद्धिं देहि देहि रुद्रवचनेन स्वाहा ॥

पुनर्नवस्यार्द्धपलं नवस्य पिष्टं पिबेद्यः पयसार्धमासम् ।
 मासद्वयं तद्विगुणं समं वा जीर्णोपि भूयःसपुनर्नवः स्यात्
 धात्रीचूर्णस्य कंसं स्वरसपरिमितं क्षौद्रसर्पिः समांशम् ।
 कृष्णामानीसिताष्टप्रसृतिमधुयुतं स्थापितं भस्मराशौ ।
 वर्षाण्येतत्समश्नन्भवति विपलितो रूपवर्णप्रभावै-
 निर्व्याधिर्बुद्धिमेधास्मृतिवचनबलस्थैर्यसत्त्वैरुपेतः ॥

गुडूच्यपामार्गविडंगशंखिनी

वचा भया शुंठिशतावरी समा ।

घृतेन लीढा प्रकरोति मानवं

त्रिभिर्दिनैः श्लोकसहस्रधारिणम् ॥

ब्राह्मी वचाभया वासां पिप्पली मधु सैधवम् ।

अस्य प्रयोगात्सप्ताहात्किन्नरैः सह गायति ॥

हंत्यम्लपित्तवमनारुचिदाहमोह-

स्खालित्यमेहतिमिरव्रणशुक्रदोषान् ।

भुक्त्वा नरः सततमामलकीरसेन ॥

वृद्धोऽप्यनेन च भवेत्तरुणीरिरंसुः ॥

तीव्रेण कुष्ठेन परीतदेहोयः सोमराजीं नियमेन खादेत्

संवत्सरं कृष्णतिलद्वितीयां स सोमराजीं वपुषातिशेते ॥

पंच भल्लातकांश्छित्त्वा साधयेद्विधिवज्जले ।

कषायं तं पिबेच्छीतं घृतेनाक्तौष्ठतालुकः ॥

पंचभल्लातकं यावत्सप्ततिं हासयेत्ततः ।

जीर्णेऽद्यादोदनं शीतं घृतक्षीरोपसंहतम् ॥

(२९२) वीरसिंहावलोकने ।

एतद्रसायनं श्रेष्ठं वलीपलितनाशनम् ।

कुष्ठार्शःकृमिदोषघ्नं दुष्टशुक्रविनाशनम् ॥

तैलं भल्लातकानां च पिबेन्मासं यथाबलम् ।

सर्वोपतापनिर्मुक्तो जीवेद्वर्षशतं दृढः ॥

कासश्वासातिसारज्वरपिटककटीकुष्ठकोष्ठप्रकारा-

न्मूत्राघातोदरार्शःश्वयथुगलशिरःकर्णशंखाक्षिरोगान् ।

ये चान्ये वातपित्तश्रमजकफभवा व्याधयः संति केचि-

त्तांस्तानभ्यासयोगादपनयति पयः पीतमन्ते निशायाः ॥

अंभसः प्रसृतीरष्टौ रवावनुदिते पिबेत् ।

वातपित्तकफं जित्वा जीवेद्वर्षशतं दृढम् ॥

व्यंगवलीपलितघ्नं पीनसवैस्वर्यकासश्वासघ्नम् ।

रजनीक्षयेऽबुनस्यं रसायनं दृष्टिजननं च ॥

प्रसृतित्रयं तु पातव्यं नासाया नाधिकं मतम् ।

न केवलं दीर्घमिहायुरश्रुते रसायनं यो विधिवन्निषेवेत् ।

गतिं सदेवर्षिनिषेवितांशुभांप्रपद्यतेब्रह्मतथैवचाक्षयम् ॥

इति श्रीतोमर० वीरसिंहावलोके रसायनाधिकारः ॥

अथ ज्योतिश्शास्त्राभिप्रायेण षंडत्वहेतुमाह तत्प्रती-
कारंच । यथोक्तं जातके ।

क्लीबाचारो द्वेष्यः सर्वजितो बंधुभिःपरित्यक्तः ।

सौरादित्येदुसुतैरेकस्थैर्जायते पुरुषः ॥

अन्यच्च ।

ज्ञो नीचं रविभवेने दुःखांतं वीक्षितांगमसुरूपम् ।

अनुचरशीलमकांतं नपुंसकं भौमसंदृष्टः ॥

करोतीति शेषः । तथा च ।

क्लीबो विपन्नदुष्टः परार्थचेष्टः सुदुःखितो मूढः।
मकरे दानवपूज्ये क्लेशसहो जायते पुरुषः ॥

अथ शनिरविबुधयोगे षडत्वं संभवेत् । तत्प्रतीका-
रार्थं ग्रहत्रयप्रीतये यथोक्तमेव पूर्ववत्कुर्यात् । रविग्रह-
स्थितभौमदृष्टबुधजनितनपुंसकत्वप्रतीकाराय बुधप्रीतये
यथोक्तमेव कुर्यात् । मकरांशवर्तमानशुक्रजनितन-
पुंसकत्वप्रतीकाराय शुक्रप्रीतये यथोक्तमेव कुर्यात् । ते
नोपशांतिर्भवति ॥

अथ नपुंसकत्वे कर्मविपाकहेतुमाह तत्प्रतीकारं च
स्त्रीपण्योपजीवी षडः चांडाल्यवकीर्णी षडः कन्यादू-
षकः षडः अंगुल्यादियोनिविदारणेन तु संभोगे षडः
स्यात् । अस्य प्रायश्चित्तं उक्तमेव कुर्यात् । तत्पापोपशां-
तये चांद्रायणद्वयं कुर्यात् । गां सुवर्णं च दद्यात् ।

रसायनमुक्त्वा वाजीकरणमाह वृंदसंग्रहात् ।

तैस्तैर्भावैरहृद्यैस्तु रिरंसोर्मनसि क्षते ।

ध्वजः पतत्यतो नृणां क्लैब्यं समुपजायते ॥

अन्यैरम्लोष्णलवणैरतिमात्रोपसेवितैः ।

सौम्यधातुक्षयो दृष्टः क्लैब्यं तदपरं स्मृतम् ॥

अतिव्यवायशीलो यो न च वाजिक्रियारतः ।

ध्वजभंगमवाप्नोति सशुक्रक्षयहेतुकम् ॥

असाध्यं सहजं क्लैब्यं मर्मच्छेदाच्च यद्भवेत् ।

साध्यानामविशिष्टानां कार्यो वाजीकरो विधिः

पिप्पलीलवणोपेतौ बस्तांडौ क्षीरसर्पिषा ।
 साधितौ भक्षयेद्यस्तु सगच्छेत्प्रमदाशतम् ॥
 बस्तांडसिद्धे पयसि भावितानसकृत्तिलान् ।
 यः खादेत्सपुमान्गच्छेत्स्त्रीणां शतमपूर्ववत् ॥
 चूर्णं विदार्याः सुकृतं स्वरसेनैव भावितम् ॥
 सर्पिः क्षीरयुतं लीढ्याद्दश गच्छेन्नरोऽगनाः ॥
 एवमामलकं चूर्णं स्वरसेनैव भावितम् ॥
 शर्करामधुसर्पिर्भिर्युक्तं लीढ्वा पयः पिबेत् ।
 एतेनाशीतिवर्षोऽपि युवेव परिहृष्यति ॥
 विदारीकंदचूर्णं तु घृतेन पयसा नरः ।
 उदुंबरसमं खादेद्बृद्धोऽपि तरुणायते ॥
 स्वयंगुप्तेशुरुकयोर्बीजचूर्णं सशर्करम् ।
 धारोष्णेन नरः पीत्वा पयसा न क्षयं व्रजेत् ॥
 उच्चटाचूर्णमप्येवं क्षीरेणोत्तममुच्यते ।
 शतावर्युच्चटाचूर्णं पेयमेवं सुखार्थिना ॥
 कर्षं मधुकचूर्णस्य घृतक्षौद्रसमन्वितम् ।
 पयोऽनुपानं यो लिह्यान्नित्यवेगः स ना भवेत् ॥
 गोक्षुरकः क्षुरकः शतमूली वानरिनागबलातिबला च ।
 चूर्णमिदं पयसा निशि पेयं यस्य गृहे प्रमदाशतमस्ति ॥
 कटुकविदारीनिस्तुषतिलबहुपत्रीरजश्वतुः प्रस्थम् ।
 भल्लातकप्रस्थयुतं तत्समसत्त्वं गुडूच्याश्च ॥
 पंचत्रिंशन्मधुनो व्योम्नश्चाष्टौ पलानि दश वह्नेः ।
 तद्विगुणा वाराही सप्तगुणा शर्करा दहनात् ।

वाजीकरणाधिकारः । (२९५)

मध्वर्द्धघृतं चैतत्परिमृज्यस्निग्धभाजने निहितम् ।

अथाद्यथाग्निं हंतुं रोगानीकं क्षयं कासम् ॥

अश्मर्युदरभगंदरकुष्ठवलीपीनसश्वासम् ।

नरसिंहसदृशविक्रममपत्यमपि वांछितं लभते ॥

बलवर्णस्वरकांतिस्मृतिवृद्धच्युत्साहसंयुक्तम् ।

उपयुज्य चूर्णमब्दं शुद्धतनुः स्यान्नृसिंहाख्यम् ॥

वाराहमूर्धवत्कंदो वाराहीकंदसंज्ञितः ।

भिषजां तदलाभे तु चर्मकारालुको मतः ॥

इति नारसिंहाख्यं चूर्णम् ।

घृतं शतावरीगर्भं क्षीरे दशगुणे पचेत् ।

शर्करापिप्पलीक्षौद्रयुक्तं तद्वृष्यमुच्यते ॥

इति शतावरीघृतम् ।

कर्पूरागरुचोचबोलनलिकालाक्षाशठीधातकी-

पुष्पैः सप्तदलैलवालुसुरसाशैलेयमांसीपुवैः ।

एलांकुंकुमरोचनादमनकश्रीवासजातीफलैः ॥

कंकोलकमुकैर्जटामदमुराकांतालवंगामयैः ॥

तैलोशीरहरेणुकामलयजस्थौणेयचंडानखै-

जातीकुष्ठकुलीरपद्मकनतैः सृक्कान्वितैःपालिकैः ।

लाक्षायोजनवल्लिलोध्रसलिलैस्तैलं विपाच्याढकम्

तेनाभ्यज्य तनुर्जरन्नपि भवेत्स्त्रीणां परं वल्लभः ॥

शुक्राढ्यो द्युतिमाननल्पतनयः षंडोऽपि रत्युत्सुको

बंध्या गर्भवती भवेदपि तथा वृद्धापि सूते सुतम् ।

कंडूस्वेदविचर्चिकामलहरं दौर्गन्ध्यकुष्ठापहम्

(२९६) वीरसिंहावलोकने ।

अश्विभ्यां परिकीर्तितं सुखकरं तैलं सुगंधं महत् ॥

इति महासुगंधतैलम् ।

यत्किञ्चिन्मधुरं स्निग्धं बृंहणं जीवनं गुरु ।

हर्षणं मनसश्चैव सर्वं तद्दृष्यमुच्यते ॥

सुरूपा यौवनस्था च लक्षणैर्या विभूषिता ।

वयस्या शिक्षिताया च सा स्त्री वृष्यतमा मता ॥

न पूर्वं षोडशाद्वर्षात्सप्तत्याः परतो न च ।

आयुःकामो नरः स्त्रीभिः संयोगं गंतु मर्हति ॥

भोजनानि विचित्राणि पानानि विविधानि च ।

वाचः श्रोत्रानुगामिन्यस्त्वक्सुखस्पर्शनानि च ॥

गंधा मनोज्ञा रूपाणि चित्राण्युपवनानि च ।

मनसश्चाप्रतीघातो वाजीकुर्वति मानवम् ॥

इति श्रीतो०वीरसिंहावलोकने वाजीकरणाधिकारः ।

अथ स्नेहाधिकारः बृंदसंग्रहात् ।

यथादोषं यथाव्याधि यथाकालं यथाबलम् ।

स्नेहं पक्वमपक्वं वा पातुं युञ्ज्याच्चिकित्सकः ॥

केवलं पैत्तिके सर्पिर्वातिके लवणान्वितम् ।

देयं बहुकफे तैलं व्योषक्षारसमायुतम् ॥

स्नेहसात्म्यः क्लेशसहो दृढः काले च शीतले ।

अच्छमेव पिबेत्स्नेहमदृष्टानां हि शोभनम् ॥

उत्तमस्य पलं मात्रा त्रिभिश्चाक्षैश्च मध्यमा ।

जघन्यस्य पलार्धेन स्नेहकाथौषधेषु च ॥

पिबेत्त्र्यहं चतुरहं पंचाहं षडहानि च ।

स्वेदाधिकारः । (२९७)

सप्तरात्रात्परं स्नेहः सात्म्यभावाय कल्प्यते ॥
 स्नेहं कृशं कृशान्वृद्धान्सुकुमाराञ्छिशूनपि ।
 तृष्णालुं चोष्णकाले च सह भक्तेन पाययेत् ॥
 पिप्पल्यो लवणं स्नेहाश्चत्वारो दधिमस्तुकम् ।
 पीतमैध्यकमेतद्धि सद्यः स्नेहनमुच्यते ॥
 सर्पिष्मतीं बहुतिलां यवागूं स्वल्पतंदुलाम् ।
 पिबेत्सुखोष्णं मनुजः सद्यो रौक्ष्यात्प्रमुच्यते ॥
 विवर्जयेत्स्नेहपानमजीर्णां तरुणज्वरी ।
 दुर्बलोरोचकोऽस्थूलो मूर्छार्तो मदपीडितः ।
 छर्द्याभिभूतस्तृषितः श्रान्तः पानक्लमान्वितः ॥
 दत्तवस्तिर्विरक्तश्च वांतो यश्चापि मानवः ।
 अकालेऽपि प्रसूता स्त्री स्नेहपानं विवर्जयेत् ॥
 दीप्तांतराग्निः परिशुद्धकोष्ठः प्रत्यग्रधातुर्बलवर्णयुक्तः ।
 दृढेन्द्रियो मंदजरः शतायुः स्नेहोपसेवी भवतीह मर्त्यः ॥
 इति श्रीतोमर०वीरसिंहावलोके स्नेहाधिकारः ॥

अथ स्वेदाधिकारः प्रारभ्यते ।

तप्तैःसैकतपाणिकांस्यवसनैःस्वेदोऽथवांगारकै-
 र्लैर्पैर्वातहरैः सहाम्ललवणैः स्नेहैः सुखोष्णैर्भवेत् ।
 एवं तप्तपयोऽबुवातशमनैः काथादिसेवादिभि-
 स्तप्तैस्तोयनिषेचनोद्गतमरुद्वाष्पैः शिलाद्यैः क्रमात् ॥
 येषां नस्यं विधातव्यं वस्तिश्चापि हि देहिनाम् ।
 शोधनीयाश्च ये केचित्पूर्वं स्वेद्याश्च ते मताः ॥
 पश्चात्स्वेद्यो हते शल्ये मूढगर्भैरुपद्रुताः ।

(२९८) वीरसिंहावलोकने ।

सम्यक्प्रजाता काले च पश्चात्स्वेद्यैव जानता ॥

स्नेहात्क्लिन्नाधातुसंस्थाश्चदोषाः

स्वस्था ये वा ये च मार्गेषु लीनाः ।

सम्यक्स्वेदैर्योजितास्ते द्रवत्वं

प्राप्ताःकोष्ठशोधनैर्याति शेषाः ॥

अग्नेर्दीप्तिं मार्दवंत्वक्प्रसादं भक्तश्रद्धां श्रोतसां निर्मलत्वं।

कुर्यात्स्वेदस्तंद्रनिद्रेचहन्यात्संधींस्तब्धाञ्छ्वेष्टयेदाशुयुक्तः

शीतशूलव्युपरमे स्तंभनिग्रहगौरवे ।

संजाते मार्दवे वक्त्रे स्वेदनाद्विरतिर्मता ॥

पांडु मेहीरक्तपित्ती तृषार्तःक्षतक्षीणो दुर्बलो जीर्णभक्तः।

वृकोदरीगर्भिणीपानकृच्च नैते स्वेद्यायश्चमत्योऽतिसारी ॥

स्नेहव्यक्तशरीरस्य शीतैराच्छाद्य चक्षुषी ।

हृदयं वृषणौ दृष्टी स्वेदयेन्मृदुना न वा ॥

इति श्रीतोमर० वीरसिंहावलोकने स्वेदाधिकारः ॥

वमनं रेचनं नस्यं निरूहश्चानुवासनम् ।

ज्ञेयं पंचविधं कर्म विधानं तस्य कथ्यते ॥

दोषाः कदाचित्कुप्यन्ति जिता लंघनपाचनैः ।

ये तु संशोधनैः शुद्धा न तेषां पुनरुद्भवः ॥

कफजे वमनं शस्तं रेचनं पित्तजे गदे ।

बस्तिर्वातगदे कार्या आमजे पाचनादिकम् ॥

स्निग्धं स्विन्नं नरं सम्यग्जातुमात्रासनस्थितम् ।

कंठमेरंडनालेन स्पृशन्निर्वाभयेद्भिषक् ।

कृष्णेंद्रयवसिन्धूत्थं रास्नाकल्कयुतं पिबेत् ॥

यष्टीकषायं सशौद्रं तेन साधु वमत्यलम् ।
 आटरूपं वचा निंबं पटोलं फलिनीत्वचम् ।
 काथयित्वा पिबेत्तोयं वातिकृन्मदनान्वितम् ॥
 कफं च कटुतीक्ष्णोष्णैः पित्तं स्वादुहितैर्वमेत् ।
 सुस्वादुलवणाम्लेनसंसृष्टं वायुना कफम् ॥

पित्ते कफस्यानुसुखं प्रवृत्ते शुद्धेषु हृत्कंठशिरःसु चापि ।
 लघौ च देहे कफसंश्लेष्णे च स्थिते सुवातं पुरुषं व्यवस्येत् ॥
 कफः प्रसेकः स्वरभेदानिद्रातंद्रास्यदौर्गन्ध्यविषोपसर्गाः ।
 गुरुत्वकंडूग्रहणं विकारं नश्यंति जंतोर्वमतः सुखेन ॥
 छिन्ने तरौ पुष्पफलप्ररोहा यथा विनाशं सहसा व्रजंति ।
 तथाहते श्लेष्मणि छर्दनेन तज्जा विकारा विलयं व्रजंति
 न वामयेत्तैमिरके न गुल्मे नैवोदरे नैव च पांडुरोगे ।
 स्थूलक्षतक्षीणकृशातिबृद्धानर्शोर्दिताक्षेपकपीडितांश्च ॥
 रूक्षप्रमेहे तिमिरे च गर्भे गच्छत्यधोर्ध्वं रुधिरे चतीव्रे ।
 दुष्टे च कोष्ठे कृमिभिर्मनुष्यं न वामयेदर्शसिचातिबृद्धे ।
 अतिवातं घृताभ्यक्तमवगाह्य हिमे जले ।
 उपाचरेत्सता क्षौद्रमिश्रैर्लेहैश्चिकित्सकः ॥
 वमनेऽतिप्रवृत्ते च हृद्यं कार्यं विरेचनम् ।

इति वमनाधिकारः ॥

स्निग्धस्विन्नाय वांताय दातव्यं हि विरेचनम् ।
 अन्यथा योजनं पुंसां ग्रहणीरोगकृन्मतम् ॥
 पित्तेन स्यान्मृदुः कोष्ठः क्रूरो वातकफाश्रयात् ।
 मध्यमः समदोषत्वान्मात्रा योज्यानुरूपतः ॥

(३००) वीरसिंहावलोकने ।

शर्कराक्षौद्रसंयुक्तं त्रिवृच्चूर्णं सुचूर्णितम् ।
रेचनं सुकुमाराणां त्वक्पत्रमरिचान्वितम् ॥
अभयापिप्पलीमूलं मरीचं विश्वभेषजम् ।
त्वक्पत्रपिप्पलीमुस्तविडंगामलकानि च ॥
एतानि समभागानि दंती च त्रिगुणा भवेत् ।
त्रिवृदष्टगुणा ज्ञेया षड्गुणा चात्र शर्करा ॥
मधुना मोदकं कृत्वा वल्लमात्रप्रमाणतः ।
एकैकं भक्षयेत्प्रातः शीतं चानु जलं पिबेत् ॥
तावद्विरिच्यते जंतुर्यावदुष्णं न सेव्यते ।
पानाहारविहारेषु भवेन्निर्यत्रणः सदा ॥
पांडुत्वकासविषमज्वरवह्निसादा-
अंधोरुपृष्ठजघनोदरपार्श्वशूलान् ।
दुर्नामकुंडलिभगंदरशोथगुल्मा-
न्यक्ष्मोदरभ्रमविदाहकमूत्रकृच्छ्रान् ॥
प्लीहाक्षिरोगपवनाश्मरिकुष्ठमेहा-
न्हन्याद्रसायनमिदं भिषजा प्रयुक्तम् ।
अल्पव्ययं बहुफलं सततोपसेव्य-
मायुष्करं पलितनाशनमश्विदृष्टम् ॥

इत्यभयाद्यो मोदकः ।

विडंगसारामलकाभयानां पलंपलं स्यात्त्रिवृतात्रयं च ।
गुडस्य च द्वादशभागयुक्ता मासेन त्रिंशद्गुटिका निषेव्याः

विचारिणा यक्षवरेण सृष्टः
 स माणिभद्रः किल शाक्यभिक्षवे ।
 अयं हि कासक्षयकुष्ठनाशनो
 भगंदरप्लुहजलोदरार्शसाम् ॥

बुद्धेः प्रसादंबलमिंद्रियाणां धातुस्थिरत्वज्वलनस्य दीप्तिम्
 चिराच्च पाकं वयसः करोति विरेचनं सम्यगुपास्यमानं
 इति माणिभद्रो मोदकः ।

क्षीणास्तथा रूक्षितबालवृद्धा
 दीनोथ शोषी भयशोकतप्तः ।
 श्रान्तस्तृषार्तः परिजीर्णमुक्तो
 गर्भिण्यथो गच्छति यस्य चासृक् ॥

नवप्रतिश्यायपरीतदेहोनवज्वरी या च नवप्रसूता ।
 शल्यार्दिताश्वाप्यविरेचनीयाः
 स्नेहादिभिर्ये त्वनुपसृताश्च ॥
 पद्मकोशीरनागाह्वचंदनानि प्रयोजयेत् ।
 अतियोगे विरेकस्य पानलेपनसेचनैः ॥
 विरेचनानां सर्वेषां दध्यम्लं स्तंभने हितम् ।
 आमांते च प्रदातव्यमन्यथा मुद्गयूषकम् ॥
 इति वीरसिंहावलोके विरेकाधिकारः ॥

बस्तिर्वाते च पित्ते च कफे रक्ते च शस्यते ।
 संसर्गे संनिपाते च बस्तिरेव सदा हितः ॥
 विरेचनात्सप्तरात्रे गते जाते मलक्षये ।

कृताहाराय सायाह्ने बस्तिर्देयानुवासनः ॥
 उत्सृष्टानिलविण्मूत्रे नरे बस्तिर्विधापयेत् ।
 अन्यथोपहितो बस्तिर्नैवांतः संप्रपद्यते ॥
 एकांतरोपयोगेन धान्यशुंठीजलं पिबेत् ।
 तेनास्य दीप्यते वह्निर्भक्तकांक्षा च जायते ॥
 मधुकामगधाभयबिल्ववचा-
 मिसिपुष्करमूलशठीशिखिभिः ।
 मदनामरदारुयुतैर्विपचे-
 त्पयसागुदवर्तिषु तैलमिदम् ॥

उरुजानुगुल्फगुदगुह्यकटीजठरांतरेषु पवनस्य रुजः ।
 विनिहंतिगुल्ममतिसारगदान्ग्रहणीविकारमनुवासनतः ।
 इति वीरसिंहावलोकनेनुवासनाधिकारः ॥

अनुवासितमभ्यक्तं स्विन्नदेहं निरूहयेत् ।
 अभुक्ते पीडयेद्वस्तिमतूर्णमविलंबितम् ॥

स्नेहं गुडं मांसरसं पयश्च ह्यम्लानि मूत्रं मधु सैधवं च ।
 एताव्यनुक्तान्यपि दापयेत्तु निरूहयोगे मदनात्फलं(?)च
 गुडतिंतिडीककुडवस्तु भवेदपि चात्र मूत्रकुडवद्वितयम् ।
 मिसिरामठमाठकसिंधुयुतंनृतिरूहणं हि विहितंमुनिभिः ॥

मूलसेकाद्यथा वृक्षाः स्निग्धशाद्वलपल्लवाः ।
 तथा बस्तिप्रदानात्स्युर्नराः कांतिबलान्विताः ॥
 इति वीरसिंहावलोकने निरूहाधिकारः ॥

प्रायोगिकः कासहरश्च धूमो वैरेचनः स्मेहनवामनीयौ ।
 एलादिना कुष्ठनबोद्धृतेन क्षौमं प्रलिप्यांगुलिकाष्टमानम्

प्रायोगिकेवतिरियं तु नेत्रमष्टांगुलं षड्गुणकं प्रशस्तम् ॥

बृहत्यौ व्यूषणं शृंगी चेंगुदी त्वङ्मनःशिला ।

एषा कासहरा वर्तिनेत्रं च षोडशांगुलम् ॥

धूमोपयोगात्पुरुषः प्रसन्नैद्रियवाङ्मनाः ।

प्रगाढं मानमिच्छन्ति धूममास्येन तद्विदः ॥

उरःकंठाश्रये रोगे मुखेनैव पिबेन्नरः ।

इति धूमाधिकारः ॥ अथ नस्याधिकारः ॥

प्रतिहर्षोऽवपीडश्च नस्यं प्रधमनं तथा ।

शिरोविरेचनं पंच नस्यभेदाः प्रकीर्तिताः ॥

औषधमौषधसिद्धो वा स्नेहो वा नासिकाभ्यां दीयते

तन्नस्यम् ।

शृंगाटकमभिष्ठाव्य स्थापयेच्च गले धृतम् ।

कफोत्क्लेशभयाच्चैव निष्ठीवेदविधारयन् ॥

स्वेदयेच्च कपोलादि ततः ष्ठीवेत्पुनःपुनः ।

भोजयेदनभिष्यंदी जनमुक्तं च शीलयेत् ॥

रजो धूमं मनस्तापस्नानक्रोधादि वर्जयेत् ।

लाघवं शिरसो योगे सुखस्वप्नप्रबोधनम् ॥

विकारोपशमः शुद्धिरिन्द्रियाणां मनःसुखम् ।

लाघवं मलसंशुद्धिः श्रोतसां व्याधिसंक्षयः ॥

विनेन्द्रियप्रसादश्च शिरसः शुद्धिलक्षणम् ।

ईषदुच्छिक्कनात्स्नेहो यथावक्त्रं प्रपद्यते ॥

नस्ये निषिक्तं तं विद्यात्प्रतिमर्शः प्रमाणतः ।

उच्छिष्टं न पिबेच्चैतन्निष्ठीवेन्मुखमागतम् ॥

तेन रोगाः प्रशाम्यन्ति नराणामूर्ध्वजत्रुजाः ।
 इंद्रियाणां च वैमल्यं कुर्यादास्यं सुगंधि च ॥
 हनुदंतशिरोग्रीवात्रिकबाहूरसां बलम् ।
 वलीपलितखालित्यव्यंगानां चाप्यसंभवः ॥
 तैलं कफे सवाते च केवले पवने वसाम् ।
 दद्यात्सर्पिः सदा पित्ते मज्जानं च समारुते ॥
 चतुर्विधस्य स्नेहस्य विधिरेष प्रदर्शितः ।
 श्लेष्मस्थानविरोधित्वात्तेषु तैलं प्रशस्यते ॥
 विषाभिघाते संन्यासे मूर्छामोहापतंत्रके ।
 मदापस्मारशोकार्तिचिंताक्रोधभयादिषु ॥
 मानसेषु च रोगेषु मूढव्याकुलचेतसाम् ।
 संज्ञाप्रबोधहेत्वर्थमवपीडं च दापयेत् ॥
 नस्ये प्रबोधहेत्वर्थमवपीडं च दापयेत् ।
 नस्ये प्रथमने चूर्णं त्रिवेलं यत्कृतं पुटम् ॥
 षडंगुलाद्विमुखया नाड्या विषादिमूर्च्छितः ॥
 प्रसन्नदृष्टिर्दृढदंतकेशः शशांकवक्रः पलितैर्विहीनः ।
 पिकाभकंठः कमलास्यगंधो नस्योपसेवी भवतीह मर्त्यः
 इति श्रीतोमर वीरसिंहावलोकने नस्याधिकारः ॥

अतः परं प्रवक्ष्यामि कवलग्रहणे विधिम् ।

चतुर्धा कवलः स्मेही प्रसादी शोधिरोपणी ॥

स्निग्धोष्णेः स्नेहिको वाते स्वादुशीतैः प्रसादनः ।

पित्ते कटुम्ललवणै रूक्षोष्णैः शोधनः कफे ॥

कषायतिक्तमधुरैः कटूष्णै रोपणी व्रणे ।

चतुर्विधस्य चैवास्य विशेषोऽयं प्रकीर्तितः ॥

तत्र त्रिकटुकवचासर्षपहरीतकीकल्कमालोड्य तैल
शुक्तसुरामूत्रक्षारमधूनामन्यतमेन सलवणमभिप्रतप्तमुप
स्विन्नमृदितगलकपोलललाटप्रदेशो धारयेत् ।

सुखं संचार्यते या तु मात्रा सा कवले स्मृता ।

असंचार्या तु या मात्रा गंडूषे सा प्रकीर्तिता ॥

“तावच्च धारयितव्योऽनन्यमनसोन्नतदेहेन यावद्दो-
षपरिपूर्णकपोलत्वं नासालोतनयनपरिष्ठावश्च भवति
तदा विमोक्तव्यः पुनश्चान्यो गृहीतव्य इति ।”

एवं स्नेहपयः क्षौद्ररसमूत्राम्लसम्भृताः ।

कषायोष्णोदकाभ्यां च कवला दोषतो हिताः ॥

“व्याधेरपचयस्तुष्टिवैशद्यं वक्रलाघवम् ।

इन्द्रियाणां प्रसादश्च कवले शुद्धिलक्षणम् ॥

हीने जाड्यकफोत्क्लेशावरसज्ञानमेव च ।

अतियोगान्मुखे पाकः शोषतृष्णारुचिक्रमाः ॥

शोधनीयविशेषेण भवन्त्येवं न संशयः ।

तिला नीलोत्पलं सर्पिः शर्करा क्षीरमेव च ॥

सक्षौद्रो दग्धवक्रस्य गण्डूषो दाहनाशनः ।

कवलस्य विधिर्ह्येष समासेन प्रकीर्तितः ॥

विभज्य भेषजं बुद्ध्या कुर्वीत प्रतिसारणम् ।

कल्को रसिक्रिया क्षौद्रं चूर्णं चेति चतुर्विधम् ॥

अद्भुत्यग्रप्रणीतं तु यथास्वं मुखरोगिणाम् ।

तस्मिन्योगमयोगं च कवलोक्तं विभावयेत् ॥

तानेव शमयेद्वयाधीन् कवलो यानपोहति ।

दोषघ्नमनभिष्यन्दि भोजयेच तथा नरम् ॥

इति श्रीतोमरवं० वीरसिंहावलोके कवलाधिकारः ॥

अथ मिश्रकः ।

मुस्तापर्पटकं ज्वरे तृषि जलं मृद्भ्रष्टलोष्ठोद्भवम् ।
लाजाश्छर्दिषु वस्तिजेषु गिरिजो मेहेषु धात्रीनिशे ॥
पांडौ श्रेष्ठमथाभयानिलकफे ष्ठीहामये पिप्पली ।
संधानं कृमिजे विषे शुकतरुर्मदस्यथो गुग्गुलुः ॥
वृषास्रपित्ते कुटजोतिसारे भल्लातमर्शःसु गदेषु हेम ।
शूलेषु तार्क्षं च कृमौकृमिघ्नं शोषे सुराच्छागपयोऽथ मांसं
अक्षामयेषु त्रिफलागुडूची वातास्ररोगे मथितं ग्रहण्यां ।
कुष्ठेषु सेव्यः खदिरस्य सारः सर्वेषु रोगेषु शिलाह्वयं च ।
उन्मादं घृतमनवं मद्यं शोकं व्यषस्मृतिं ब्राह्मी ।
निद्रानाशं क्षीरं जयति रसाला प्रतिश्यायम् ॥
मांसं कार्श्यं लशुनः प्रभंजनं स्तब्धगात्रतांस्वेदः ।
गुडयजान्याश्च पुरो नस्यं स्कंधांसबाहुषु रुजः(?) ॥
नवनीतखंडमर्दितमौष्ट्रं मूत्रं पयश्च हंत्युदरम् ।
नस्यंचोर्ध्वविकारान्विद्रधिमचिरोत्थमस्रविस्रावम् ॥
नस्यं कवलं मुखगलमदांश्च नस्यांजनादिनेत्ररुजः ।
वृद्धत्वं क्षीरघृते मूर्च्छां शीताम्बुमारुतच्छायाः ॥
सहयुक्तार्द्रकमात्रा मंदे वह्नौ श्रमे सुरापानम् ।
दुःखसहत्वं स्थौल्ये व्यायामे गोक्षुरो हितःकृच्छ्रे ॥
कासे निदिग्धकायाः काथः शूलेषु पुष्करं पयसा ।

संस्थापने च धात्रा त्रिफलाया गुग्गुलुव्रणे शस्तः ॥
 बस्तिर्वातविकारे पित्ते रेकः कफोद्भवे वमनम् ।
 क्षौद्रं जयति बलासं बस्तिः पित्तं समीरणं तैलम् ॥
 इत्येतद्धि प्रोक्तं रोगाणामौषधं समं कालम् ।
 तद्देशकालबलतो विवेचनीयं यथायोगम् ॥
 खदिरं निंबपत्राणि मसूरविदलैः सह ।
 पिष्ट्वांभसा कृतो लेपः शीतपित्तं व्यपोहति ॥
 पलंपलं समादाय सर्जनिर्याससर्पिषोः ।
 तयोस्तुल्यं गुडं दत्वा सम्यग्दृषदि पेषयेत् ॥
 अर्कदुग्धपलार्धं तु क्षिप्वा लेपं प्रलेपयेत् ।
 तेनैव लेपितौ पादौ भवतोब्जदलप्रभौ ॥
 सर्जशिग्रुकसिंधूत्थघृतगुग्गुलुगैरिकैः ।
 गुडक्षौद्रयुतो लेपः पादस्फुटितनाशनः ॥
 घृताक्तैः सक्तुभिः श्लक्ष्णैरजाक्षीरसमन्वितैः ।
 मुच्यते चरणौ क्षिप्रं परितापात्सुदारुणात् ॥
 सैधवचूर्णोपहितं दलं कुमार्या द्विधाकृतं वद्धम् ।
 गलगंडगंडमाला ग्रंथिं चैवार्बुदं शमयेत् ॥
 हरीतकीं च संपिष्य गात्रमुद्वर्त्तयेन्नरः ।
 पश्चात्स्नानं प्रकुर्वीत देहस्वेदप्रशांतये ॥
 वधूलस्य फलैः सम्यग्वारिणा परिपेषितः ।
 गात्रमुद्वर्त्तयित्वा तु हरीतक्या सुपिष्टयाः ॥
 भूयश्चोद्वर्त्तनं कृत्वा यथास्नानं प्रकल्पयेत् ।
 प्रस्वेदात्मुच्यते क्षिप्रमतस्स्वेदं समाचरेत् ॥

मोचं तु घृतसंमिश्रं मुख्यं वर्णकरं परम् ॥
 भोजयेत्प्रातरुत्थाय जीर्णं मधुरभोजनम् ॥
 गोमूत्रे तु समालोड्य माहिषं शकृदुत्तमम् ।
 तेनैव लेपनं कुर्याद्देहवैगंध्यनाशनम् ॥
 अश्वगंधा तथालाबु चंदनं चैव पेषयेत् ॥
 सर्षपाणां हितं कल्कं वर्णवर्धनमुत्तमम् ।
 माहिषं कथितं क्षीरमेतेनोद्धर्त्तनं परम् ॥
 सुवर्णकरणं स्त्रीणां तिलकानां च नाशनम् ।
 उदुंबरं गवां मूत्रे शनैर्मृद्वग्निना पचेत् ॥
 तैलं मसूरसंयुक्तं तिलकानां विनाशनम् ।
 प्रियंगवश्चंदनलोध्रमिश्रं कालेयकं पांडुवटस्य पत्रम् ।
 तोयेनपिष्टानिविलासिनीनांकुर्वतिवक्राणिशशिप्रभाणि ॥
 केवलाः पयसा पिष्टास्तीक्ष्णशाल्मलिकंटकाः ।
 त्र्यहमेतेनावलितं भवेत्पद्मोपमं मुखम् ॥
 पिष्ट्वा जंबीरबीजं च क्षौद्रेण च गुडेन च ।
 व्यंगानामौषधं श्रेष्ठं शशस्य रुधिरं तथा ॥
 सुरा सैधवसंमिश्रा मदं मद्यसमुद्भवम् ।
 क्षिप्रमेव हरेत्पुंसां पानतः संप्रयोजनात् ॥
 तांबूलमदनाशाय तत्क्षणं शीतवारिणा ।
 संपिबेत्पुरुषः स्त्री वा चुलुकानि प्रयत्नतः ॥
 तांबूलचूर्णदग्धस्तु कांजिकस्य तु धारयेत् ।
 सम्यग्लवणमिश्रस्य मधुकं दाहशांतये ॥
 तांबूलचूर्णदग्धस्तु धारयेत्तु प्रयत्नतः ।

गंडूषं तिलतैलस्य पुरुषः सुखवाञ्छया ॥
 प्रातरुत्थाय कोष्णेन वारिणा परिचूर्णितम् ।
 मंदाग्नेदीपनं मुख्यं संपिबेद्विश्वभेषजम् ॥
 शुंठीचूर्णसमायुक्तं यवक्षारं समालिहन् ।
 सर्पिषा प्रातरुत्थाय नरो वह्निं प्रदीपयेत् ॥
 शुंठीमागधिकाचूर्णं प्रातरुष्णांबुना पिबेत् ।
 वातश्लेष्महरं श्रेष्ठमग्नेदीप्तिकरं परम् ॥
 वातशूले विबन्धे च सामदोषेऽग्निमार्दवे ।
 नागराम्बु सदा पथ्यं जीर्णाजीर्णविशंकिनाम् ॥
 पिप्पली मधुसंयुक्ता मेदःकफविनाशिनी ।
 श्वासकासज्वरहरा पांडुप्लीहोदरापहा ॥
 कासाजीर्णाऽरुचिश्वासहृत्पांडुकृमिरोगिणाम् ।
 मंदाग्निविषमाग्नीनां शस्यते गुडपिप्पली ॥
 छर्द्यरोचकहृल्लासकंडूकोठाम्लपित्तिनाम् ।
 कफपित्तवतां सेव्या विजया मधुना सह ॥
 कामलापांडुहृद्रोगदुर्नामोदरगुल्मिषु ।
 शोफानाहविबन्धघ्नी प्रयोज्या सगुडाभया ॥
 मंदेऽनले रुचिकरं वातवन्धेऽर्शासां हितम् ।
 गुडनागरकं हन्ति कासश्वासमरोचकम् ॥
 गुडार्द्रकं वातहरं रुचिकृद्वलवर्द्धनम् ।
 अग्निसंदीपनं हृद्यं वर्चोभेदकफापहम् ॥
 विकाशी विशदः स्रंसी रोचनो दीपनो मतः ।
 स्तंभाटोपानिलध्वंसकर्षणो लवणार्द्रकः ॥

(३१०) वीरसिंहावलोकने ।

मंदाग्नित्वं प्रतिश्यायं पांडुतां विषमज्वरम् ।
नान्नाभिलाषं कासं च हन्यात्तु मधुनाद्रकम् ॥
मन्याहनुश्रवणलोचननासिकास्य
भूभागतालुगलशंखशिरोविकारान् ।
कृष्णा निहंति दशमूलकषायपीता
काथोथ वा सहकृतत्रिफलोद्भवश्च ॥

मानमाह—

गुंजाभिः सप्तभिर्माषः शाणो माषचतुष्टयम् ।
शाणौ द्वौ वटकः कोलस्तौ द्वौ कर्ष उदुंबरः ॥
अक्षं पाणितलं ज्ञेयं सुवर्णं कवलग्रहः ।
पिचुर्बिडालपदकं शुक्तिः पाणितलद्वयम् ॥
तद्वयेन पलं मुष्टिः प्रकुंचो बिल्व उच्यते ।
द्वे पले प्रसृतिं विद्यात्तद्वयं कुडवोंजलिः ॥
माणिकाष्टपलं ते द्वे प्रस्थमस्य चतुर्गुणम् ।
आढकं कंसपात्रे तु चतुर्भिद्रोण उच्यते ॥
तत्पर्यायघटो मानं नल्वणार्मणशूर्पकाः ।
तुला पलशतं ताभिर्विशत्या भार उच्यते ॥
शुष्कद्रव्येष्विदं मानं द्विगुणं च द्रवार्द्रयोः ।
ज्ञातव्यं कुडवाद्धूर्वं प्रस्थादिष्वपि मानतः ॥
द्विगुणेन तुलामानादिति मानविदो विदुः ॥
द्रोणीद्रोणाढकाः प्रस्थं कुडवश्च पलं पिचुः ।
शाणको माषकश्चैव यथापूर्वं चतुर्गुणम् ॥
सम्यक्त्रयोगात्सर्वेषां सिद्धिमाख्याति कर्मणाम् ॥

सिद्धिमाख्याति सर्वेषां गुणैर्युक्तो भिषग्वरः ॥

इति मिश्रकाध्यायः ॥

यः श्रेष्ठस्तरणिप्रभावजनितो वंशः समालोक्यते
रामाद्याः पृथिवीश्वराः समभवन्यत्र प्रभावोन्नताः ।
नो वा यत्र युधिष्ठिरप्रभृतयो भूपा अभूवंस्ततः
सृष्टस्तोमरवंश एष विधिना सत्कर्मसंसेविना ॥

तत्राभवत्कमलसिंह इति प्रसिद्धः

सर्वागमाचरणसेवितदेवसिद्धः ।

तस्माद्भूत्सुगतिभूपतिदेववर्मा

विद्याविनोदमतिरापृतपुण्यकर्मा ॥

श्रीदेववर्मात्मज एष धीरः स्वशास्त्रसंतापितशत्रुवीरः ।

श्रीवीरसिंहः क्षितिपालसिंहः शास्त्रत्रयाद्ग्रंथमिमं व्यधत् ॥

इति श्रीतोमरवंशावतंसरिपुभूतभैरवश्रीवीरसिंहदेव-
विरचिते ज्योतिःशास्त्रकर्मविपाकायुर्वेदोक्तप्र-
योगे वीरसिंहावलोकः ॥

खेमराज श्रीकृष्णदास, "श्रीवेङ्कटेश्वर"

मुद्रणालय—मुंबई.

समाप्तोऽयं वीरसिंहावलोकः ।

पुस्तक मिलनेका ठिकाना—
खेमराज श्रीकृष्णदास,
“श्रीवैकटेश्वर” छापाखाना.
मुंबई.

